

عقیدہ، وضو، رسول اللہ ﷺ کا طریقہ نماز،  
نماز جنازہ، اور حج و عمرہ زیارت کے مسائل

تالیف

سماحتہ الشیخ عبدالعزیز بن عبداللہ بن باز

ناشر

مؤسسۃ بن باز خیریہ۔ ریاض۔ سعودی عرب

مسائل عقیدہ  
اور رسول اللہ ﷺ کا طریقہ نماز  
نماز جنازہ اور وضو کا طریقہ

## تقدیم

سلسلہ مملفات و رسائل سماحۃ الشیخ عبدالعزیز بن باز رحمۃ اللہ علیہ

مسائل عقیدہ

رسول اللہ صلی اللہ علیہ وسلم کا طریقہ نماز

نماز جنازہ کا طریقہ

وضو کا طریقہ

مسائل حج و عمرہ اور زیارت کی توضیح و تشریح

## بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمين والصلاة والسلام على نبينا محمد و على  
 آله و صحبه ، و من سار على نهجه الى يوم الدين۔ أما بعد!  
 علمی کمیٹی مؤسسہ بن باز خیریہ کے لیے یہ علمی مجموعہ نشر کرنا باعث مسرت ہے، یہ دراصل اس علمی  
 ورثے کی ایک کڑی ہے جو ساتھ الشیخ عبدالعزیز بن باز رحمۃ اللہ علیہ نے اپنے پیچھے چھوڑا ہے۔  
 ہم اللہ تعالیٰ سے دعا گو ہیں کہ اللہ تعالیٰ ہر اس شخص کو جزائے خیر دے جس نے اس علمی مادے کو  
 جمع کرنے اور موجودہ مرحلے تک پہنچانے میں کوشش کی۔ ہماری دعا ہے کہ اللہ تعالیٰ اس علمی کاوش کو  
 نفع بخش بنائے اور ہمارے شیخ مرحوم کو اس کا بہترین اجر عطا فرمائے اور ہمیں آخرت میں جنت  
 فردوس میں ان کی رفاقت عطا فرمائے۔ بے شک اللہ تعالیٰ اس پر قادر ہے۔

علمی کمیٹی

مؤسسہ بن باز خیریہ

## عقیدے کے مسائل

شروط ”لا الہ الا اللہ“ اور اس سے لاعلمی کے نقصانات

/مجموع فتاویٰ سماحة الشيخ ابن باز: 1/429-432۔

سوال: دیکھا گیا ہے کہ اکثر لوگ عموماً جن کا شمار مسلمانوں میں ہوتا ہے وہ لا الہ الا اللہ کے معنی تک سے نا بلد ہوتے ہیں، اپنی اس جہالت کی وجہ سے وہ کچھ اس طرح کے امور میں مبتلا ہو جاتے ہیں جو کہ کلمہ توحید کے سراسر منافی اور برعکس ہوتے ہیں۔ برائے مہربانی لا الہ الا اللہ کا صحیح مفہوم، شرائط اور تقاضے بیان کیجیے۔

جواب: بے شک کلمہ توحید ”لا الہ الا اللہ محمد رسول اللہ“ یہ گواہی دینا کہ اللہ کے سوا کوئی عبادت کے لائق نہیں اور محمد ﷺ اللہ کے رسول ہیں۔ یہ دین اسلام کی اساس اور ارکان اسلام میں سے پہلا رکن ہے۔

صحیح حدیث میں نبی ﷺ کا ارشاد مبارک ہے:

’بُنِيَ الْإِسْلَامُ عَلَى خَمْسٍ شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ، وَإِقَامِ الصَّلَاةِ، وَإِيتَاءِ الزَّكَاةِ، وَصَوْمِ رَمَضَانَ، وَحَجِّ الْبَيْتِ‘

”اسلام کی بنیاد پانچ چیزوں پر رکھی گئی ہے۔ اللہ تعالیٰ کی توحید (وحدانیت کی گواہی دینا) نماز قائم کرنا، زکاۃ ادا کرنا، رمضان کے روزے رکھنا اور حج بیت اللہ کرنا۔“  
صحیحین میں ابن عباس رضی اللہ عنہما سے روایت ہے کہ نبی ﷺ نے جب معاذ بن جبل کو یمن بھیجا تو فرمایا:

’إنک تأتي قومًا من أهل الكتاب، فادعهم إلى أن يشهدوا أن لا إله إلا الله، وأنى رسول الله، فإن أطاعوك لذلك فأعلمهم أن الله افترض عليهم خمس صلوات في اليوم و الليلة، فإن أطاعوك لذلك فأعلمهم أن الله افترض عليهم صدقة، تؤخذ من أغنيائهم فترد في فقرائهم‘

”اے معاذ تم ایسے لوگوں کے پاس جا رہے ہو جو اہل کتاب ہیں تو تم سب سے پہلے انہیں اس بات کی دعوت دینا کہ وہ گواہی دیں کہ اللہ کے سوا کوئی معبود برحق نہیں اور میں اللہ کا رسول ہوں، جب وہ تمہاری یہ بات مان لیں تو انہیں یہ بتانا کہ اللہ نے رات اور دن میں ان پر پانچ نمازیں فرض کی ہیں، اگر وہ تمہاری یہ بات بھی مان لیں تو انہیں یہ بتانا کہ اللہ نے ان پر زکاۃ فرض کی ہے جو ان کے مالداروں سے لی جائے گی اور انہی کے غریبوں میں تقسیم کی جائے گی۔“<sup>w</sup>

/متفق علیہ۔

اس ضمن میں اور بھی احادیث وارد ہوئی ہیں۔

کلمہ لا الہ الا اللہ کے معنی یہ ہیں کہ اللہ کے سوا کوئی عبادت کے لائق نہیں۔

وہی معبود برحق ہے۔ یہ کلمہ ہر کسی سے سچی بندگی کی نفی کرتا ہے اور بندگی صرف اللہ کے لیے

ثابت کرتا ہے۔

ارشاد باری ہے:

{ذَلِكَ بِأَنَّ اللَّهَ هُوَ الْحَقُّ وَأَنْ مَا يَدْعُونَ مِنْ دُونِهِ هُوَ الْبَطْلُ}

”یہ اس لیے کہ اللہ ہی حق ہے اور وہ سب باطل ہیں جنہیں اللہ کو چھوڑ کر یہ لوگ پکارتے ہیں۔“

(الحج: 62)

سورۃ مومنوں میں اللہ تعالیٰ فرماتے ہیں:

{وَمَنْ يَدْعُ مَعَ اللَّهِ إِلَهًا آخَرَ لَا بُرْهَانَ لَهُ بِهِ فَإِنَّمَا حِسَابُهُ عِنْدَ رَبِّهِ إِنَّهُ لَا يُفْلِحُ الْكَافِرُونَ}

”اور جو کوئی اللہ کے ساتھ کسی اور معبود کو پکارے جس کے لیے اس کے پاس کوئی دلیل نہیں تو

اس کا حساب اس کے رب کے پاس ہے۔ (لاریب) ایسے کافر کبھی فلاح نہیں پاسکتے۔“

(المومنون: 117)

سورۃ بقرہ میں فرمایا:

{وَالْهَٰكُمُ إِلَٰهٌ وَاحِدٌ لَا إِلَٰهَ إِلَّا هُوَ الرَّحْمَنُ الرَّحِيمُ}

”تمہارا معبود ایک ہی معبود ہے، اس رحمان اور رحیم کے سوا کوئی اور معبود برحق نہیں ہے۔“

(البقرہ: 163)

سورۃ البینہ میں ارشاد باری ہے:

{وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ}

”اور ان کو اس کے سوا کوئی حکم نہیں دیا گیا تھا کہ اللہ کی بندگی کریں، اپنے دین کو اس کے لیے

خالص کر کے بالکل یکسو ہو کر (نماز قائم کریں اور زکوٰۃ دیں، یہی نہایت صحیح اور درست دین ہے)  
(الہدیہ: 5)

مذکورہ مفہوم کی تائید میں کافی تعداد میں آیات موجود ہیں۔

کلمہ توحید لا الہ الا اللہ بہت عظیم کلمہ ہے یہ اپنے پڑھنے والے کو اس وقت تک کفر و شرک کے دائرے سے نہیں نکالتا اور نہ ہی اسے کوئی فائدہ پہنچاتا ہے جب تک کہ وہ (اسے زبان سے ادا کرنے کے ساتھ ساتھ اس کے معانی و مفہوم کو نہ سمجھے اور اس کے مطابق عمل نہ کرے اور (صدق دل کے ساتھ) اس کی تصدیق نہ کرے۔

منافقین بھی اس کلمے کو زبان سے تو ادا کرتے تھے لیکن انھیں اس کا کوئی فائدہ نہیں ہوا بلکہ وہ تو بقول قرآن جہنم کے نچلے حصے میں ہوں گے کیونکہ وہ یہ کلمہ زبانی تو پڑھتے تھے لیکن اس پر دل سے ایمان نہیں لاتے تھے اور نہ اس کے مطابق عمل کرتے تھے۔ یہودی بھی کلمہ لا الہ الا اللہ پڑھتے تھے لیکن اس کے باوجود وہ انتہا درجہ کے کافر قرار پائے کیونکہ وہ دل سے اس پر ایمان نہیں لاتے تھے۔ اب بالکل اسی طرح اس امت مسلمہ کے وہ لوگ جو قبروں اور ولیوں کی عبادت کرتے ہیں وہ دراصل کفر کا ارتکاب کرتے ہیں۔

وہ زبان سے تو یہ کلمہ ادا کرتے ہیں لیکن اپنے اقوال و افعال اور عقیدہ (افکار) سے اس کلمے کی صریح مخالفت کرتے ہیں۔ پس صرف زبان سے ادا کر لینے سے اس کلمے کا انھیں کوئی فائدہ نہیں پہنچے گا اور نہ ہی صرف اس کی زبانی ادائیگی سے وہ مسلمان ہو جائیں گے۔ کیونکہ وہ اپنے اقوال و افعال اور عقائد میں بالکل اس کلمے کے الٹ چل رہے ہیں۔

بعض علماء نے اس کلمے کی آٹھ شرطیں گنوائی ہیں انھیں مندرجہ ذیل دو شعروں میں جمع کیا



گیا ہے۔

علم یقین و إخلاص و صدق مع

محبة، انقیاد و القبول لها

وزید ثامنہا الکفران منک بما

سوی الاله من الأشياء قد الها

”یعنی علم، یقین، اخلاص، صدق، محبت، تابعداری، قبولیت اور آٹھویں اللہ کے سوا جن کی

عبادت کی جاتی ہے ان کا انکار کرنا۔“

مذکورہ اشعار میں کلمہ توحید کی ساری شرطوں کا تذکرہ ہے۔

پہلی شرط: اس کے معنی کا علم ہونا (ایسا علم جو جہالت کے منافی ہو)

کلمہ توحید پڑھنے والے کو اس کے معنی کا مکمل ادراک ہونا چاہیے۔

کلمہ کے معنی

اللہ کے علاوہ کوئی معبود برحق (عبادت کے لائق) نہیں اور اللہ کے علاوہ جن کی لوگ عبادت

کرتے ہیں وہ باطل ہیں۔

دوسری شرط: یقین (ایسا یقین محکم جو شک کو مٹادے)

کلمہ توحید پڑھنے والے کو چاہیے کہ اسے اس بات کا یقین ہو کہ اللہ سبحانہ و تعالیٰ ہی حقیقی اور

برحق معبود ہے۔

## تیسری شرط: اخلاص

اس کا مطلب یہ ہے کہ بندہ اپنی ساری عبادتوں کو صرف اور صرف اپنے رب کے لیے خاص کرے۔ اگر کسی نے اپنی عبادت کے کسی جزء کو بھی اللہ کے علاوہ کسی اور مثلاً: نبی، ولی، بادشاہ، جن بابت یا کسی بھی ذات کے لیے ادا کیا تو اس نے گویا شرک باللہ کا ارتکاب کیا۔ اور اپنے اس عمل سے اس نے اس شرط (اخلاص) کو توڑ دیا اور اس کی نفی کی۔

## چوتھی شرط: صدق (سچائی)

اس کا مطلب یہ ہے کہ کلمہ توحید کا زبانی اقرار کرنے والا اسے صدق دل سے صحیح سمجھ کر ادا کرے اور جو کچھ وہ زبان سے کہہ رہا ہے اس کا دل بھی اس کی تصدیق کرے۔ اس کے دل اور زبان میں مطابقت ہو۔ اگر کسی نے صرف زبان سے کلمہ ادا کیا لیکن اس کا دل اس کلمے کے معانی پر ایمان نہ لایا تو صرف زبان سے پڑھ لینے کا اسے کچھ فائدہ نہ ہوگا بلکہ منافقین کی طرح وہ بھی کافر ہی رہے گا۔

## پانچویں شرط: محبت

اس کا مطلب یہ ہے کہ اس کلمہ طیبہ کا پڑھنے والا اللہ سے محبت کرنے والا ہو۔ اگر کوئی زبانی اس کلمے کا اقرار تو کرے لیکن وہ اللہ سے محبت نہ کرتا ہو تو وہ بھی منافقین کی طرح کافر ہی رہے گا۔ اس ضمن میں کچھ دلائل پیش خدمت ہیں:

ارشاد باری تعالیٰ ہے:

{ قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ }

’اے نبی! لوگوں سے کہہ دو کہ اگر تم حقیقت میں اللہ سے محبت رکھتے ہو تو میری پیروی اختیار کرو، اللہ تم سے محبت کرے گا۔‘ (آل عمران 31:3)

رب ذوالجلال کا یہ ارشاد ہے:

{وَمِنَ النَّاسِ مَنْ يَتَّخِذُ مِنْ دُونِ اللَّهِ أَنْدَادًا يُحِبُّونَهُمْ كَحُبِّ اللَّهِ وَالَّذِينَ آمَنُوا أَشَدُّ حُبًّا لِلَّهِ}

’ (مگر وحدت الہی پر دلالت کرنے والے ان کھلے کھلے آثار کے ہوتے ہوئے بھی) کچھ لوگ ایسے ہیں جو اللہ کے سوا دوسروں کو اس کا ہمسرا اور مد مقابل بناتے ہیں اور ان کے ایسے گرویدہ ہیں جیسی اللہ کے ساتھ گرویدگی ہونی چاہیے، حالانکہ ایمان رکھنے والے لوگ سب سے بڑھ کر اللہ کو محبوب رکھتے ہیں۔‘ (البقرة 165:2)

چھٹی شرط: انقیاد (سرسلمیم خم کرنا)

اس کا معنی یہ ہے کہ بندہ صرف اللہ ہی کی عبادت کرے اور اس کی شریعت پر ایمان لائے اور اس کے سامنے سرسلمیم خم کرے اور دل و جان سے اسے حق سمجھے۔ اگر اس نے صرف زبانی اقرار کیا ہو لیکن عملاً عبادت صرف اللہ کے لیے خاص نہ کی اور نہ ہی اس کی شریعت کے سامنے جھکا بلکہ تکبر کیا تو ایسا انسان ابلیس کی طرح کافر ہے۔

ساتویں شرط: قبول کرنا

اس کا معنی یہ ہے کہ یہ کلمہ جن امور پر دلالت کر رہا ہے انہیں صدق دل سے قبول کیا جائے، مثلاً عبادت کو صرف اللہ کے لیے خالص کرنا اور اس کے علاوہ کسی کو عبادت کے لائق نہ سمجھنا۔

آٹھویں شرط: اللہ کے علاوہ تمام معبودانِ باطل کا انکار کرنا

اس کا معنی یہ ہے کہ غیر اللہ کی عبادت سے براءت کا اعلان کرے اور اسے ناجائز و باطل سمجھے۔

جیسا کہ اللہ تعالیٰ کا ارشاد ہے:

{فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ  
الْوُثْقَىٰ لَا انفِصَامَ لَهَا وَاللَّهُ سَمِيعٌ عَلِيمٌ}

”جو کوئی طاغوت کا انکار کر کے اللہ پر ایمان لے آیا، اس نے ایک ایسا مضبوط سہارا تھام  
لیا، جو کبھی ٹوٹے والا نہیں، اور اللہ (جس کا سہارا اس نے لیا ہے) سب کچھ سننے اور جاننے  
والا ہے۔“ (البقرة 2: 256)

حدیث نبوی ہے:

’من قال لا إله إلا الله، و كفر بما يعبد من دون الله، حرم ماله ودمه،  
و حسابه على الله‘

”جس نے لا الہ الا اللہ کا اقرار کیا اور اللہ کے سوا تمام چیزوں کی عبادت سے انکار کیا،  
پس اس کا مال، خون، کلمے کے ادا کرنے کے ساتھ ہی) حرام ہے اور اس کا حساب  
اللہ کے حوالے ہے۔“

اور ایک روایت میں ہے:

’من وحّد الله، و كفر بما يعبد من دون الله، حرم ماله ودمه‘

”جس نے صرف اللہ کو ایک جانا اور اس کے علاوہ باقی تمام چیزوں کا انکار کیا جن کی لوگ  
عبادت کرتے ہیں تو اس کی جان و مال حرام ہو گیا۔“ (آخر جہ مسلم فی صحیحہ: 4)

پس تمام مسلمانوں پر واجب ہے کہ وہ اس کلمے کی مذکورہ شرائط کا لحاظ رکھتے ہوئے اس کے تقاضے پورے کریں۔

جس نے اس کے معنی و مفہوم (مقصود) کو سمجھا اور اس پر استقامت دکھائی پس وہ مسلمان ہے، اس کی جان و مال دوسروں پر حرام ہو گیا اگرچہ اسے اس کی شرائط کا تفصیلی علم نہ ہو اس لیے کہ مقصود حق بات کا علم اور اس پر عمل کرنا ہے۔

طاغوت سے مراد ہر وہ ذات ہے جس کی اللہ کے علاوہ بندگی و عبادت کی جائے۔

اللہ تعالیٰ کا ارشاد ہے:

{فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ  
الْوُثْقَىٰ لَا انفِصَامَ لَهَا وَاللَّهُ سَمِيعٌ عَلِيمٌ}

’جو کوئی طاغوت کا انکار کر کے اللہ پر ایمان لے آیا، اس نے ایک ایسا مضبوط سہارا تھام لیا جو کبھی ٹوٹنے والا نہیں، اور اللہ (جس کا سہارا اس نے لیا ہے) سب کچھ سننے اور جاننے

والا ہے۔‘ (البقرة 2:256)

وہ لوگ جن کی اللہ کے علاوہ عبادت کی جاتی رہی لیکن انھوں نے لوگوں کو اپنی بندگی کا حکم نہیں دیا جیسا کہ انبیاء، فرشتے اور صالحین اور نہ ہی وہ اس پر راضی تھے ان کا شمار طاغوت میں نہیں ہوگا بلکہ شیطان نے لوگوں کو ان کی بندگی و عبادت کی طرف بلایا۔

رہے وہ اعمال جو کہ اس کلمہ توحید لا اِلهَ اِلاَّ اللهُ کے بالکل منافی اور اس کی ضد ہیں اس میں انسان کا ہر وہ قول، عمل یا اعتقاد شامل ہے جو اسے شرک اکبر میں مبتلا کر دے۔ مثلاً: مردوں، فرشتوں، بتوں، درختوں، پتھروں اور ستاروں کو پکارنا اور ان سے دعائیں مانگنا۔ ان کے لیے نذرو

نیاز اور سجدہ بجالانا۔

مذکورہ بالا تمام کام توحید کے سراسر منافی اور لالہ لالہ اللہ کی ضد ہیں۔

اسی طرح اللہ تعالیٰ کی طرف سے حرام کردہ وہ چیزیں جن کی حرمت پر سب کا اتفاق و اجماع ہو، مثلاً: زنا، شراب نوشی، والدین کی نافرمانی، سود وغیرہ انھیں حلال و جائز سمجھنا۔

کلمہ توحید کے منافی امور میں یہ بھی شامل ہے کہ ان تمام قولی اور عملی عبادات کا انکار کیا جائے جو دین کی بدیہیات میں سے ہیں اور ان کا واجب ہونا اجماع امت سے ثابت ہے۔ مثلاً: پانچ نمازیں، زکاۃ، رمضان کے روزے اور والدین کی فرمانبرداری، کلمہ شہادت کی زبان سے ادائیگی وغیرہ۔

رہے وہ اقوال، اعمال اور اعتقادات جو ایمان اور عقیدہ توحید کو کمزور کرنے والے ہیں اور اس کے کمال کے منافی ہیں تو یہ تعداد میں کافی زیادہ ہیں ان میں کچھ شرک اصغر ہیں، مثلاً: ریاکاری، غیر اللہ کی قسم کھانا یہ کہنا: اللہ نے چاہا اور فلاں نے چاہا یا یہ کہ یہ اللہ کی طرف سے ہے اور فلاں کی طرف سے ہے، وغیرہ۔

اس کے علاوہ عام گناہ بھی عقیدہ توحید اور ایمان کو کمزور کر دیتے ہیں۔ پس ضروری ہے کہ ہر اس چیز سے بچا جائے جو ایمان اور عقیدہ توحید کے منافی یا اس کے ثواب کو کم کرنے کا باعث ہو۔ ایمان اہل سنت و الجماعت کے نزدیک قول اور عمل کا نام ہے جو کہ اطاعت گزاری سے بڑھتا ہے اور گناہ کرنے سے گھٹتا رہتا ہے۔

اس ضمن میں علماء کرام نے عقیدہ، تفسیر اور حدیث کی کتابوں میں کثرت سے دلائل ذکر کیے ہیں ذیل میں چند پیش کیے جا رہے ہیں۔

اللہ تعالیٰ نے فرمایا:

{وَإِذَا مَا أَنْزَلْنَا سُورَةً فَمِنْهُمْ مَنْ يَقُولُ أَيُّكُمْ زَادَتْهُ هَذِهِ إِيمَانًا فَأَمَّا الَّذِينَ آمَنُوا فزَادَتْهُمْ إِيمَانًا وَهُمْ يَسْتَبْشِرُونَ}

”جب کوئی نئی سورت نازل ہوتی ہے تو ان میں سے بعض لوگ (مذاق کے طور پر مسلمانوں سے) پوچھتے ہیں کہ کہو تم میں سے کسی کے ایمان میں اس سے اضافہ ہوا؟ جو لوگ ایمان لائے ہیں ان کے ایمان میں توفی الواقع (ہر نازل ہونے والی سورت نے) اضافہ ہی کیا ہے اور وہ اس سے دل شاد ہیں۔“ (التوبة: 9: 124)

ارشاد باری تعالیٰ ہے:

{إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ}

”سچے اہل ایمان تو وہ لوگ ہیں جن کے دل اللہ کا ذکر سن کر لرز جاتے ہیں اور جب اللہ کی آیات ان کے سامنے پڑھی جاتی ہیں تو ان کا ایمان بڑھ جاتا ہے اور وہ اپنے رب پر اعتماد رکھتے ہیں۔“ (الأنفال: 2: 8)

دوسری آیت میں کچھ یوں ارشاد فرمایا:

{وَيَزِيدُ اللَّهُ الَّذِينَ اهْتَدَوْا هُدًى}

”اس کے برعکس جو لوگ راہِ راست اختیار کرتے ہیں اللہ ان کو راست روی میں ترقی عطا فرماتا ہے۔“ (مریم: 19: 76)

## شُرک باللہ کے معنی و مفہوم کی وضاحت

سوال: شرک سے کیا مراد ہے، نیز اللہ تعالیٰ کے اس قول:

{يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ} (المائدہ 35:5) کی تفسیر بیان کریں۔

جواب: شرک جیسا کہ اس کے نام سے ہی ظاہر ہے کہ غیر اللہ کو اللہ کے ساتھ عبادت میں شریک کرنے کو کہتے ہیں، مثلاً: بتوں کو پکارنا، ان سے دعائیں کرنا، فریاد کرنا، ان کے نام کی نذر و نیاز دینا، ان کے نام کا جانور ذبح کرنا یا ان کے لیے نماز پڑھنا۔ اور بالکل اسی طرح بدوی، پیر، عیدروس پیر کے نام پر جانور ذبح کرنا بھی شرک ہے۔ نیز کسی (مخلوق) کے لیے نماز پڑھنا یا رسول اللہ ﷺ یا عبدالقادر جیلانی یا عیدروس یا ان کے علاوہ کسی بھی مردے سے مدد مانگنا شرک کہلائے گا۔ ستاروں، جنات، جمادات، مردوں اور غائب لوگوں کو پکارنا، ان سے فریاد کرنا، ان سے مدد طلب کرنا یہ سب اللہ تعالیٰ کے ساتھ شرک ہے۔

ارشاد الہی ہے:

{وَلَوْ أَنشَرَكُوا لَحَبِطَ عَنْهُمْ مَا كَانُوا يَعْمَلُونَ}

”لیکن اگر کہیں ان لوگوں نے شرک کیا ہوتا تو ان کا سب کیا کرایا غارت ہو جاتا۔“

(الأنعام 88:6)



اللہ تعالیٰ کا فرمان ہے:

{وَلَقَدْ أَوْحَىٰ إِلَيْكَ وَإِلَى الَّذِينَ مِنْ قَبْلِكَ لَئِنْ أَشْرَكْتَ لَيَحْبَطَنَّ  
عَمَلُكَ وَلَتَكُونَنَّ مِنَ الْخَاسِرِينَ}

” (یہ بات تمہیں ان سے صاف کہہ دینی چاہیے کیونکہ) تمہاری طرف اور تم سے پہلے گزرے ہوئے تمام انبیاء کی طرف یہ وحی بھیجی جا چکی ہے کہ اگر تم نے شرک کیا تو تمہارا عمل ضائع ہو جائے گا اور تم خسارے میں رہو گے۔“ (الزمر 65:39)

غیر اللہ کی عبادت کرنا شرک ہے اسے کفر اور شرک کا نام بھی دیا جاتا ہے۔ جس شخص نے مکمل طور پر اللہ تعالیٰ سے غفلت اور لاپرواہی کرتے ہوئے منہ موڑا اور اللہ کے علاوہ دوسروں کی خواہ وہ جن ہوں یا پتھر، درخت ہوں یا بت یا مردے (جنہیں وہ اولیاء سمجھتے اور کہتے ہیں) کی بندگی کی ان کے لیے نماز ادا کی، روزہ رکھا اور اللہ تعالیٰ کو بھلا دیا پس یہی کفر عظیم اور شرک باللہ ہے۔ (اللہ تعالیٰ اپنی امان میں رکھے)

جو شخص اللہ کے وجود کا انکار کرے اور کیمونسٹوں اور ملحدوں کی طرح یہ کہے کہ اللہ کا کوئی وجود سرے سے ہے ہی نہیں یہ تو دراصل تمام انسانوں میں سب سے زیادہ کفر، کھلی گمراہی اور شرک میں پڑنے والا ہے۔

پس مذکورہ اور اس سے مشابہ سبھی اعتقادات کفر باللہ اور شرک باللہ کہلاتے ہیں۔

کچھ لوگ یہ غلطی کرتے ہیں کہ اپنی جہالت کی وجہ سے مردوں کو پکارنے ان سے فریادیں کرنے کو جائز و وسیلہ سمجھتے ہیں یہ درحقیقت بہت بڑی غلطی ہے، جاہل لوگ اگرچہ اسے وسیلہ کا نام دیں لیکن حقیقت میں یہ شرک باللہ کی بہت بڑی صورت ہے۔ بالکل یہی عقیدہ، دین اور طریقہ زندگی مشرکین کا بھی تھا جن کی اللہ تعالیٰ نے مذمت کی اور ان کے اس عمل پر رد کرنے اور انہیں اس

سے خرد دار کرنے کے لیے انبیاء اور کتابیں بھیجیں۔

قرآن کریم میں جس وسیلے کا تذکرہ ہوا ہے، جیسا کہ ارشاد باری تعالیٰ ہے:

{ يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ }

”اے لوگو! جو ایمان لائے ہو، اللہ سے ڈرو اور اس کی جناب میں باریابی کا ذریعہ تلاش کرو۔“ (المائدة 35:5)

تمام اہل علم کے نزدیک اس (وسیلہ) سے مراد اللہ تعالیٰ کی اطاعت کے ذریعہ اس کا قرب حاصل کرنا ہے۔

چنانچہ نماز اللہ تعالیٰ کی قربت حاصل کرنے کا ذریعہ اور وسیلہ ہے، اللہ کے نام کا جانور ذبح (قربانی) کرنا، روزہ رکھنا، صدقہ و خیرات کرنا، اللہ کا ذکر کرنا، قرآن کی تلاوت کرنا، یہ سب وسیلے کی صورتیں ہیں۔

اور آیت کریمہ میں مذکورہ وسیلہ سے مراد بھی یہی ہے۔

یہی رائے ابن کثیر، ابن جریر، امام بغوی اور دوسرے علماء تفسیر کی بھی ہے۔ پس اللہ کے لیے وسیلہ پکڑنے کا مطلب یہ ہوا کہ اللہ تعالیٰ کی اطاعت کے وسیلے (ذریعے سے) اس کی قربت حاصل کی جائے۔ انسان جہاں کہیں بھی ہو تمام مشروع اور جائز طریقوں (نماز، روزہ، صدقات وغیرہ) سے اپنے رب کا قرب حاصل کرے۔

دوسری آیت میں یہ معنی کچھ اس طرح بیان ہوا ہے:

{ أُولَئِكَ الَّذِينَ يَدْعُونَ يَبْتَغُونَ إِلَىٰ رَبِّهِمُ الْوَسِيلَةَ أَيُّهُمْ أَقْرَبُ وَيَرْجُونَ رَحْمَتَهُ وَيَخَافُونَ عَذَابَهُ }

”جن کو یہ لوگ پکارتے ہیں وہ تو خود اپنے رب کے حضور رسائی حاصل کرنے کا وسیلہ تلاش کر رہے ہیں کہ کون اس سے قریب تر ہو جائے اور وہ اس کی رحمت کے امیدوار اور اس کے عذاب سے خائف ہیں۔“ (الاسراء 57:17)

انبیاء کرام اور ان کے پیروکار مشروع وسائل کے ذریعے رب کا تقرب حاصل کرتے تھے۔ وہ جہاد، روزہ، نماز، ذکر، تلاوت قرآن اور اس طرح کی دیگر جائز صورتوں (عبادات) کو ہی اللہ کے قرب کا وسیلہ بناتے تھے۔

رہا لوگوں کا یہ خیال کہ وسیلے سے مراد مردوں سے تعلق رکھنا اور اولیاء اللہ سے فریادیں کرنا ہے تو یہ سراسر باطل گمان ہے بلکہ یہ تو بعینہ مشرکین کا عقیدہ ہے جس کے بارے میں اللہ تعالیٰ نے فرمایا:

{ وَيَعْبُدُونَ مِنْ دُونِ اللَّهِ مَا لَا يَنْصُرُهُمْ وَلَا يَنْفَعُهُمْ وَيَقُولُونَ هُوَ لَا إِلَهَ إِلَّا اللَّهُ وَشَفَعَاؤُنَا عِنْدَ اللَّهِ }

”یہ لوگ اللہ کے سوا ان کی پرستش کر رہے ہیں جو ان کو نہ نقصان پہنچا سکتے ہیں نہ نفع اور کہتے یہ ہیں کہ یہ اللہ کے ہاں ہمارے سفارشی ہیں۔“ (یونس 18:10)

اللہ تعالیٰ نے ان کی اس بات کا جواب دوسری آیت میں کچھ یوں دیا ہے:

{ قُلْ أَتَنْبِئُونَ اللَّهَ بِمَا لَا يَعْلَمُ فِي السَّمَوَاتِ وَلَا فِي الْأَرْضِ سُبْحٰنَهُ وَتَعٰلٰى عَمَّا يُشْرِكُونَ }

”کہہ دیجیے! کیا تم اللہ کو ایسی چیز کی خبر دیتے ہو جو اللہ تعالیٰ کو معلوم نہیں نہ آسمانوں اور نہ زمین میں؟ وہ پاک اور برتر ہے ان لوگوں سے جن کو وہ شریک ٹھہراتے ہیں۔“ (یونس

## ہاتھ یا گردن میں (دفع بلا اور دفع مصائب کے لیے چھلے اور) دھاگے باندھنے کا حکم

سوال: دفع بلا کی خاطر گلے میں دھاگہ باندھنے کا کیا حکم ہے؟  
جواب: گلے میں دھاگہ باندھنا صحیح نہیں ہے کیونکہ یہ شرک اصغر اور تعویذات ہی کی ایک قسم ہے۔  
نبی ﷺ کا ارشاد ہے:

**‘من تعلق تمیمة فلا اثم الله له، ومن تعلق ودعة فلا ودع الله له’**

”جس نے (بیماری سے تحفظ کے لیے) کوئی تمیمہ (تعویذ، منکا وغیرہ) لٹکایا، اللہ تعالیٰ اس کی مراد پوری نہ کرے اور جس نے سیپ باندھی اللہ تعالیٰ اسے بھی آرام اور سکون نہ دے۔“ (مسند امام احمد 4: 170)

دوسری روایت میں ہے:

**‘من تعلق تمیمة فقد أشرك’**

”جس نے (بیماری سے حفاظت کی نیت سے) تمیمہ (تعویذ، منکا وغیرہ) لٹکایا اس نے شرک کیا۔“

ایک دفعہ حضرت حدیفہ ایک شخص کے پاس آئے دیکھا کہ اس نے بخار سے بچاؤ کے لیے گلے

میں دھاگہ باندھا ہوا ہے، حضرت حدیفہ نے اسے کاٹ پھینکا اور اللہ تعالیٰ کا یہ قول تلاوت کرنے لگے:

{وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ}

”ان میں سے اکثر اللہ کو مانتے ہیں مگر اس طرح کہ اس کے ساتھ دوسروں کو شریک ٹھہراتے ہیں۔“ (یوسف 12:106)

آپ نے اس کے اس فعل کا انکار کیا اور اس پر واضح کیا کہ یہ شرک ہے۔ پس ہر طرح کے دھاگے اور تعویذات باندھنا زمانہ جاہلیت کی خرافات میں سے ہے چاہے وہ تعویذ ہڈی سے بنا ہو یا بھیڑیے کے بالوں سے یا اس کی ہڈیوں یا دانتوں سے سبھی صورتوں میں ناجائز ہے۔

اسی طرح قرآن کو تعویذ بنا کر باندھنا جسے لوگ خروز یا جامعات کا نام دیتے ہیں، بھی بالکل جائز نہیں، اس لیے کہ حدیث میں (تعویذات وغیرہ سے متعلق) وارد ہونے والی نہیں عام ہے اور اس میں قرآن بھی شامل ہے۔ نبی ﷺ نے قرآن کو اس سے مستثنیٰ نہیں کیا بلکہ قرآن کا ان کاموں (تعویذات) کے لیے استعمال باقی تمام چیزوں کے استعمال کا ذریعہ بنے گا اور شرک کا دروازہ کھلے گا۔ چنانچہ حدیث میں آیا ہے:

‘إِنَّ الرِّقِيَّ وَالتَّمَائِمَ وَالتَّوَلَةَ شُرَكَ’

”بلاشبہ جھاڑ پھونک (دم) تعویذ گنڈے اور باہمی عشق و محبت پیدا کرنے کے لیے تیار کی جانے والی چیزیں یہ سب شرک ہیں۔“

## دم (جھاڑ پھونک) کرنا

اس سے مراد ہر وہ غیر معروف دم (جھاڑ پھونک) ہے جو شرعی طریقہ سے ہٹ کر ہو۔ اسی طرح بچوں کے گلے میں نظر سے بچنے اور عورتوں اور مریضوں کے گلے میں جنات سے بچنے کے لیے تعویذات باندھنا منکرات اور زمانہ جاہلیت کی باقی ماندہ خرافات میں سے ہے۔

التولہ: (اس سے مراد وہ چیز ہے جسے مشرکین اس نظریے اور اعتقاد سے بناتے اور تیار کرتے تھے کہ یہ میاں بیوی کو ایک دوسرے کا محبوب بنانے کا ذریعہ اور سبب ہے) یہ جادو ہے۔ اس میں عامل جنات اور شیاطین سے مدد طلب کرتے ہیں اس لیے نبی کریم ﷺ نے اسے شرک قرار دیا ہے۔

واضح رہے کہ جادو گروں کا جادو بھی اثر کرتا ہے جب وہ شیاطین اور جنات کی عبادت بجالاتے ہیں اور ان کا قرب حاصل کرنے کے لیے ان کی (شیاطین) کی مرضی کے کام کرتے ہیں۔

دھاگہ باندھنا

یہ تعویذات کی ہی جنس سے ہے، پس جس نے اپنے ہاتھ یا گردن پر دھاگہ باندھا اس اعتقاد کے ساتھ کہ اس کا یہ فعل بیماری سے شفا کے اسباب میں سے ہے۔ اس کا یہ عمل منکرات میں سے ہے اور ضروری ہے کہ اس دھاگے کو اتار کر کاٹ پھینکا جائے۔

## جادو اور جادوگروں کا حکم نیز جادو کے علاج کا بیان

سوال: عصر حاضر میں بہت سے لوگ جادو کا استعمال کرتے ہیں اور جادوگروں کے پاس کثرت سے آتے جاتے ہیں، اس کا کیا حکم ہے، نیز سحر زدہ شخص کے علاج کا جائز طریقہ کیا ہے؟

جواب: جادو جہاں کبیرہ گناہوں میں سرفہرست ہے وہیں اس کا شمار ان گناہوں میں بھی ہوتا ہے جو انسان کو ہلاکت میں ڈالتے ہیں۔ بلکہ جادو تو نوافض اسلام میں سے ہے۔

ارشاد باری تعالیٰ ہے:

{ وَاتَّبِعُوا مَا تَتْلُوا الشَّيْطَانِ عَلَىٰ مَلِكِ سُلَيْمَانَ وَمَا كَفَرَ سُلَيْمَانُ وَلَا  
لَكِنَّ الشَّيْطَانَ كَفَرُوا يُعَلِّمُونَ النَّاسَ السِّحْرَ وَمَا أُنزِلَ عَلَىٰ  
الْمَلَائِكِينَ بِنَابِلٍ هَارُوتَ وَمَارُوتَ وَمَا يُعَلِّمُونَ مِنْ أَحَدٍ حَتَّىٰ يَقُولَ لَأَنَّمَا  
نَحْنُ فِتْنَةٌ فَلَا تَكْفُرْ فَيَتَعَلَّمُونَ مِنْهُمَا مَا يُفَرِّقُونَ بِهِ بَيْنَ الْمَرْءِ وَرَوْحِهِ  
وَمَا هُمْ بِبِصَآرِينَ بِهِ مِنْ أَحَدٍ إِلَّا بِإِذْنِ اللَّهِ وَيَتَعَلَّمُونَ مَا يَضُرُّهُمْ وَلَا  
يَنْفَعُهُمْ وَلَقَدْ عَلِمُوا لَمَنِ اشْتَرَاهُ مَا لَهُ فِي الْآخِرَةِ مِنْ خَلَاقٍ وَلَبِئْسَ مَا  
شَرُّوا بِهِ أَنفُسَهُمْ لَوْ كَانُوا يَعْلَمُونَ وَلَوْ أَنَّهُمْ آمَنُوا وَاتَّقَوْا لَمَثُوبَةٌ مِنَ  
عِنْدِ اللَّهِ خَيْرٌ لَّو كَانُوا يَعْلَمُونَ }

”اور لگے ان چیزوں کی پیروی کرنے، جو شیاطین، سلیمان کی سلطنت کا نام لے کر پیش کیا

کرتے تھے، حالانکہ سلیمان نے کبھی کفر نہیں کیا، کفر کے مرتکب تو وہ شیاطین تھے جو لوگوں کو جادوگری کی تعلیم دیتے تھے۔ وہ پیچھے پڑے اس چیز کے جو بابل میں دو فرشتوں، ہاروت و ماروت پر نازل کی گئی تھی، حالانکہ وہ (فرشتے) جب کبھی کسی کو اس کی تعلیم دیتے تھے، تو پہلے صاف طور پر متنبہ کر دیا کرتے تھے کہ دیکھ ہم محض ایک آزمائش ہیں، تو کفر میں مبتلا نہ ہو۔ پھر بھی یہ لوگ ان سے وہ چیز سیکھتے تھے جس سے شوہر اور بیوی میں جدائی ڈال دیں ظاہر تھا کہ اذن الہی کے بغیر وہ اس ذریعے سے کسی کو بھی ضرر نہ پہنچا سکتے تھے، مگر اس کے باوجود وہ ایسی چیز سیکھتے تھے جو خود ان کے لیے نفع بخش نہیں بلکہ نقصان دہ تھی اور انھیں خوب معلوم تھا کہ جو اس چیز کا خریدار بنا، اس کے لیے آخرت میں کوئی حصہ نہیں۔ کتنی بری متاع تھی جس کے بدلے انھوں نے اپنی جانوں کو بیچ ڈالا، کاش انھیں معلوم ہوتا۔ اگر وہ ایمان اور تقویٰ اختیار کرتے تو اللہ کے ہاں اس کا جو بدلہ ملتا، وہ ان کے لیے زیادہ بہتر تھا۔ کاش انھیں خبر ہوتی۔“ (البقرہ ۱۶\*! 103)

مذکورہ دو آیات میں اللہ تعالیٰ نے اس بات کی خبر دی ہے کہ شیاطین لوگوں کو جادو سکھاتے ہیں اور انھوں نے اپنے اس عمل سے کفر کا ارتکاب کیا اور یہ کہ بابل میں اترنے والے دو فرشتے کسی کو اس وقت تک جادو نہیں سکھاتے تھے جب تک اسے خبردار نہ کر دیں کہ دیکھو یہ جادو کفر ہے کفر نہ کرو ہم اللہ کی طرف سے آزمائش ہیں۔

اللہ تعالیٰ نے یہ بھی واضح کیا کہ جادو سیکھنے والے اسی چیز کو سیکھ رہے ہیں جو ان کے لیے نقصان دہ ہے اور کسی صورت نفع بخش نہیں ہے اور ان کا آخرت میں کوئی حصہ نہیں۔ اللہ تعالیٰ نے یہ بات بھی واضح کی یہ جادو گر اپنے جادو کے ذریعے شوہر اور بیوی میں جدائی (پھوٹ) ڈالتے ہیں، بلاشبہ وہ اللہ کے حکم (إذن) کے بغیر کسی کو نقصان نہیں پہنچا سکتے۔ یہاں اللہ کے حکم (إذن) سے مراد اذن



شرعی نہیں ہے بلکہ مراد رازن کوئی قدری ہے اس لیے کہ جو بھی کائنات میں ہو رہا ہے وہ اللہ کے (رازن) ارادہ کو نیہ قدریہ سے ہو رہا ہے اور اس کی بادشاہت میں اس کی اجازت کے بغیر کچھ بھی نہیں ہو سکتا۔ پس اللہ تعالیٰ نے واضح کر دیا کہ جادو ایمان اور تقویٰ کے منافی ہے۔

یہاں یہ بات بالکل واضح ہے کہ جادو کفر اور گمراہی ہے اور جادو گر (اگرچہ وہ اسلام کا دعویٰ کرے) مرتد اور خارج از اسلام ہے۔

صحیحین میں ابو ہریرہ سے روایت ہے نبی ﷺ نے فرمایا:

**‘اجتنبوا السبع الموبقات، قلنا وما هن یا رسول اللہ؟ قال: الشرك بالله والسحر وقتل النفس التي حرم الله إلا بالحق وأكل الربا وأكل مال الیتیم والتولی یوم الزحف وقذف المحصنات المؤمنات الغافلات’**

”لوگوں سات ہلاک کر دینے والے لوگوں سے بچو، ہم نے عرض کیا یا رسول اللہ! وہ کون کون سے ہیں، فرمایا: اللہ کے ساتھ شرک کرنا، جادو کرنا، اللہ تعالیٰ کی حرام کی ہوئی جان کا ناحق قتل کرنا، سود کھانا، یتیم کا مال کھا جانا، بڑائی کے دن کافروں کے سامنے سے بھاگنا اور ایمان دار، پاک دامن عورتوں پر جو بدکاری سے واقف نہیں، عیب لگانا۔“

اس حدیث میں نبی اکرم ﷺ نے واضح کر دیا کہ بے شک شرک اور جادو سات مہلک گناہوں میں سے ہیں شرک ان میں سے سب سے بڑا ہے اور جادو کو شرک کے ساتھ ذکر کیا گیا ہے جو کہ شرک کی ہی ایک صورت ہے۔ چونکہ جادو گر اس وقت تک کامیاب جادو گر نہیں بن سکتا جب تک کہ وہ شیاطین کی عبادت نہ کرے، ان کا قرب حاصل کرنے کے لیے ان کے پسندیدہ کام نہ کرے۔ وہ شیاطین کی خوشنودی کے لیے ان سے دعائیں کرتے ہیں، ان کے نام پر ذبح کرتے ہیں نذرو

نیاز دیتے ہیں اور ان سے مدد طلب کرتے ہیں۔

امام نسائی نے ابو ہریرہ سے روایت کیا ہے آپ ﷺ نے فرمایا:

**‘من عقد عقده ثم نفث فيها فقد سحر و من سحر فقد أشرك و من تعلق شيئا و كل إليه‘**

”جس نے کوئی گرہ لگائی پھر اس میں پھونکا اس نے جادو کیا اور جس نے جادو کیا اس نے شرک کیا اور جس نے جو بھی چیز لٹکائی وہ اسی کے حوالے کر دیا گیا۔“

یہ حدیث اللہ تعالیٰ کے اس قول:

**{وَمِنْ شَرِّ النَّفَثِ فِي الْعُقَدِ}** (الفلق 4) کی تفسیر ہے ”اور گرہوں میں پھونکنے والوں (یا

والیوں) کے شر سے، (آفت سے)۔“

مفسرین کہتے ہیں: کہ (نفثات سے مراد) وہ جادوگر نیاں ہیں جو گائٹھیں لگاتی ہیں اور اس میں شریک کلام پڑھ کر پھونکتی ہیں، اس طرح وہ شیاطین کا قرب حاصل کرنے کے لیے کرتی ہیں تاکہ وہ لوگوں پر ظلم کرنے اور انھیں ایذا پہنچانے کے مقصد میں کامیاب ہو سکیں۔

اہل علم کا اس میں اختلاف ہے کہ آیا جادوگر کو توبہ کا موقع دیا جائے گا یا نہیں اور کیا اگر وہ توبہ کا دعویٰ کرے تو اس کی توبہ صحیح مان لی جائے گی یا اسے ہر حال میں (جب اس کا جادوگر ہونا ثابت ہو جائے) قتل کیا جائے گا۔

میرے نزدیک دوسرا قول ہی صحیح ہے کیونکہ جادوگر کی بقا اسلامی معاشرے کے لیے سخت نقصان دہ اور مسلمانوں کے لیے بڑا خطرہ ہے اور غالب گمان یہی ہے کہ اس کی توبہ سچی نہیں ہے۔

اور اس قول کی دلیل یہ ہے کہ حضرت عمر نے جادوگروں کو قتل کرنے کا حکم دیا اور انھیں توبہ کا

موقع نہیں دیا آپ خلیفہ ثانی ہیں جن کی اتباع کا حکم رسول اللہ نے دیا ہے۔  
دیگر دلائل میں نبی ﷺ کی وہ حدیث ہے جسے امام ترمذی نے حضرت خباب سے مرفوعاً اور  
موقوفاً روایت کیا ہے:

### ‘حد الساحر ضربہ بالسيف’

”جادوگر کی سزا تلوار سے اس کی گردن مار دینا ہے۔“

محدثین کے نزدیک صحیح بات یہی ہے کہ یہ جندب پر موقوف ہے۔

ام المؤمنین حضرت حفصہ سے روایت ہے کہ انھوں نے اپنی لونڈی جس نے ان پر جادو کیا تھا  
اسے قتل کرنے کا حکم دیا، پس وہ قتل کر دی گئی اور اسے تو بہ کا موقع نہیں دیا گیا۔

امام احمد کا قول ہے: جادوگر کو بغیر تو بہ کا موقع دیے قتل کرنا تین صحابہ، عمر، جندب اور حفصہ سے  
ثابت ہے۔

پس جادوگروں کے پاس آنا، ان سے سوالات کرنا، ان کی باتوں کی تصدیق کرنا بالکل جائز  
نہیں اور جب بھی کوئی جادوگر اعتراف کرے یا مختلف شواہد سے یہ بات ثابت ہو کہ وہ اس بھیا تک  
کام میں ملوث ہے تو وہ واجب القتل ہے اسے تو بہ کا موقع بھی نہیں دیا جائے گا۔

جادو کا علاج شریعت سے ثابت شدہ جھاڑ پھونک (اور اوراد و اذکار پڑھ کر دم کر کے) اور  
ادویات کے ذریعہ کیا جائے گا۔

جسے جادو کیا گیا ہو اس کے علاج کی بہترین صورت یہ ہے کہ اسے سورہ فاتحہ، آیت الکرسی اور  
سورہ اعراف، سورہ یونس، سورہ طہ میں سے آیات سحر اور اسی طرح چاروں قل ”قل یا ایہا  
الکافرون“، ”قل هو اللہ احد“، ”قل اعوذ برب الفلق“، ”قل اعوذ برب الناس“ پڑھ

کردم کیا جائے۔ آخر الذکر تینوں سورتیں تین تین مرتبہ پڑھنا مستحب ہے اور ہر بار سورت کے ساتھ یہ دعا بھی پڑھی جائے جو سنت صحیحہ سے ثابت ہے۔ جسے نبی ﷺ اپنے بیماروں کی شفا کے لیے پڑھتے تھے۔

**‘اللهم رب الناس أذهب البأس واشف أنت الشافي لا شفاء إلا شفاؤك شفاء لا يغادر سقما’**

”اے اللہ لوگوں کے رب تو بیماری دور کر دے اور شفا دے دے، تو ہی شفا دینے والا ہے، تیری شفا کے علاوہ کوئی شفا نہیں، ایسی شفا جو کوئی بیماری نہ چھوڑے۔“  
علاوہ ازیں یہ دعا بھی پڑھ کر دم کرنا چاہیے جو حضرت جبریل علیہ السلام پڑھ کر نبی ﷺ کو دم کرتے تھے۔

**‘بسم الله أرقيك من كل شيء يؤذيك، ومن شر كل نفس أو عين حاسد، الله يشفيك، بسم الله أرقيك’**

”اللہ کے نام کے ساتھ میں تم پر دم کرتا ہوں، اللہ تمہیں ہر تکلیف دہ چیز سے اور ہر مخلوق کے شر سے یا حاسد کی بری نظر سے شفا دے، اللہ کے نام کے ساتھ میں تم پر دم کرتا ہوں۔“

انھیں تین مرتبہ دہرایا جائے ان شاء اللہ بہت فائدہ ہوگا۔ اس کے علاوہ جن چیزوں مثلاً گرہ لگے دھاگے، روئی وغیرہ کی مدد سے جادو کیا گیا ہو اسے ضائع کر دیا جائے۔ اس کے ساتھ ہی سحر زدہ شخص درج ذیل امور کا اہتمام کرے۔

① صبح و شام تین تین مرتبہ ان کلمات کا ورد کرے:

**‘أعوذ بكلمات الله التامات من شر ما خلق’**

”میں اللہ (کے کامل کلمات کے ساتھ) اس کی پناہ میں آتا ہوں ہر چیز کے شر سے جسے اس نے پیدا کیا۔“

② صبح و شام تین تین مرتبہ سورۃ الکافرون، سورۃ الفلق، سورۃ الناس اور سورۃ الاخلاص کی تلاوت کا اہتمام کرے۔

③ ہر نماز کے بعد اور سوتے وقت آیت الکرسی پڑھے۔ نیز صبح و شام تین تین مرتبہ یہ دعا پڑھنا بھی مستحب ہے۔

**’بِسْمِ اللّٰهِ الَّذِي لَا يَضُرُّ مَعَ اِسْمِهِ شَيْءٌ فِى الْاَرْضِ وَلَا فِى السَّمَاءِ  
وَهُوَ السَّمِيعُ الْعَلِيمُ‘**

”اللہ کے نام کے ساتھ جس کے نام کے ساتھ کوئی چیز نقصان نہیں پہنچا سکتی نہ زمین اور نہ آسمان میں اور وہ سننے والا، جاننے والا ہے۔“

مذکورہ سارے اذکار و اوراد کے ساتھ انسان کو اللہ تعالیٰ کے ساتھ حسن ظن رکھنا چاہیے اور یہ یقین رہے کہ اللہ تعالیٰ ہی مسبب الاسباب ہے، وہی جب چاہتے ہیں مریض کو شفا دیتے ہیں۔ مذکورہ دعائیں اذکار اور دعائیں محض اسباب ہیں شفا بخشنے والے اللہ ہیں۔ اسباب کو اللہ نے پیدا کیا وہ چاہے تو ان کو نفع بخش بنا دے اور چاہے تو انھیں بے اثر کر دے لہذا بھروسہ صرف اللہ پر کرنا چاہیے۔

اللہ تعالیٰ کا کوئی کام حکمت سے خالی نہیں، وہ ہر چیز پر زبردست قادر ہے ہر چیز کا جاننے والا ہے، جسے وہ عطا کرے اسے کوئی منع نہیں کر سکتا جس سے وہ روک دے اسے کوئی عطا نہیں کر سکتا، اس کے فیصلہ کو کوئی بدل نہیں سکتا، ساری تعریفیں اور بادشاہی اسی کی ہے وہ ہر چیز پر قادر ہے وہ پاک ہے اور ہر کام اس کی توفیق سے ہوتا ہے۔

## وضو کا طریقہ

نماز کے صحیح ہونے کے لیے وضو بنیادی شرط ہے، چنانچہ ارشاد باری تعالیٰ ہے:

{يَأْتِيهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ  
وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى  
الكَعْبَيْنِ}

”اے لوگو! جو ایمان لائے ہو، جب تم نماز کے لیے اٹھو تو چاہیے کہ اپنے منہ اور ہاتھ کہنیوں  
تک دھولو، سروں پر ہاتھ پھیر لو اور پاؤں ٹخنوں تک دھولیا کرو۔“ (المائدہ: 6)

حدیث میں آیا ہے:

### ((لا تقبل صلاة بغير طهور))

بغیر طہارت (وضو) کے ادا کردہ نماز قبول نہیں کی جاتی۔“

دوسری حدیث میں آپ نے فرمایا:

### 'لا تقبل صلاة أحدكم إذا أحدث حتى يتوضأ'

”تم میں سے اگر کسی کا وضو نہ رہے تو اس کی نماز اس وقت تک قبول نہیں کی جاتی جب تک

کہ وہ پھر سے وضو نہ کر لے۔“ (رواہ البخاری فی (کتاب الحیل) رقم: 6440، ومسلم

فی، کتاب الطہارة، رقم: 330 واللفظ)

وضو نہایت ضروری ہے جو شخص قضائے حاجت (پیشاب، پاخانہ) سے فارغ ہو، اسے چاہیے کہ پانی، پتھر، اینٹ یا ٹشو وغیرہ سے تین یا اس سے زیادہ مرتبہ (حسب ضرورت) پیشاب یا پاخانہ کی جگہ کو اچھی طرح صاف کرے۔ پانی کا استعمال زیادہ بہتر ہے اور پتھر سے صاف کرنے کے بعد پانی سے دھونا سب سے بہترین صورت ہے۔ اس کے بعد شرعی طریقے کے ساتھ وضو کرے۔



① بسم اللہ پڑھ کر وضو شروع کرے وضو کے شروع میں بسم اللہ پڑھنا کچھ علماء کے ہاں واجب ہے۔



② پھر اپے ہاتھ تین مرتبہ دھوئے (یہ افضل ہے)۔




③ پھر تین مرتبہ کلی کرے اور ناک میں پانی ڈالے۔



④ پھر پیشانی کے بالوں سے لے کر ٹھوڑی کے نیچے تک اور ایک کان کی لو سے دوسرے کان کی لو تک چہرے کو تین مرتبہ دھوئے۔



⑤ پھر تین مرتبہ بازو کہنیوں سمیت (پہلے دایاں پھر بائیں) دھوئے۔



⑥ پھر کانوں سمیت سر کا مسح کرے۔



⑦ پھر تین مرتبہ پاؤں ٹخنوں سمیت دھوئے (پہلے دایاں پھر بائیں)

مسح صرف ایک بار کرنا سنت ہے جب کہ کلی کرنا، ناک میں پانی ڈالنا، دونوں ہاتھ کہنیوں سمیت اور پاؤں ٹخنوں سمیت تین مرتبہ دھونا سنت

ہے۔ لیکن اگر کسی نے ایک یا دو بار پانی ڈال کر عضو کو اچھی طرح دھویا تو بھی وضو ہو جائے گا، لیکن افضل تین مرتبہ ہے۔

نبی ﷺ کے عمل سے یہ بات ثابت ہے کہ آپ نے ایک مرتبہ وضو فرمایا تو تمام اعضاء کو ایک ایک مرتبہ دھویا، دوسری دفعہ آپ نے وضو کیا تو دو مرتبہ بعض دفعہ تین مرتبہ دھویا۔ پس وضو کے اعضاء کو ایک ایک، دو دو یا تین تین مرتبہ دھونا نبی ﷺ کی سنت سے ثابت ہے آپ نے مختلف اوقات میں تینوں طرح وضو فرمایا۔

وضو کے ہر عضو تک پوری طرح کم از کم ایک مرتبہ پانی پہنچانا واجب ہے۔ کلی اور ناک میں پانی ڈالنے کے ساتھ پورے چہرے تک پانی کا پہنچنا ضروری ہے۔ پہلے دائیں اور پھر بائیں ہاتھ کو کہنیوں سمیت دھویا جائے، سر کا مسح کانوں کے اس طرح کیا جائے کہ پورے سر کو شامل ہو۔ دونوں پاؤں پہلے دایاں پھر بائیں ٹخنوں سمیت دھوئے۔ ایک مرتبہ پورے اعضاء تک پانی پہنچانا واجب جبکہ دو یا تین مرتبہ ایسے کرنا افضل ہے۔ وضو مکمل کرنے کے بعد یہ دعا پڑھے:

**‘أشهد أن لا إله إلا الله وحده لا شريك له وأشهد أن محمداً عبده  
ورسوله، اللهم اجعلني من التوابين واجعلني من المتطهرين’**



”میں گواہی دیتا ہوں کہ اللہ کے علاوہ کوئی عبادت کے لائق نہیں اور محمد ﷺ اللہ کے بندے اور رسول ہیں۔ یا اللہ! مجھے توبہ کرنے اور پاک و صاف رہنے والوں میں سے کر دے۔“

نبی ﷺ نے اپنے صحابہ کو اس طرح وضو سکھایا اور فرمایا: تم میں سے جو اچھی طرح وضو کرے پھر یہ دعا پڑھے:

**’أشهد أن لا إله إلا الله وحده لا شريك له وأشهد أن محمداً عبده ورسوله‘** تو اس کے لیے جنت کے آٹھوں دروازے کھول دیے جاتے ہیں جس میں سے چاہے وہ داخل ہو۔

ترمذی نے اس میں مزید اضافہ روایت کیا ہے:

**’اللهم اجعلني من التوابين واجعلني من المتطهرين‘** (رواہ الترمذی فی (كتاب الطهارة)، رقم: 50)

مذکورہ دعائیہ کلمات وضو کرنے والا حمام سے باہر نکل کر ادا کرے گا۔

یہ وضو کا صحیح اور شرعی طریقہ ہے۔ یہ شرعی وضو ہے جو نماز کی کنجی ہے۔

آپ ﷺ نے ارشاد فرمایا:

**’مفتاح الصلاة الطهور وتحريمها التكبير وتحليلها التسليم‘**

”وضو نماز کی کنجی ہے اور اس کی تحریم اللہ اکبر اور تحلیل سلام پھیرنا ہے۔“ (رواہ امام احمد

فی (مسند العشرة المبشرين بالجنة) رقم: 957، و الترمذی فی (كتاب الطهارة) رقم: 3،

و ابن ماجہ فی (الطهارة و سننها) رقم: 27)

# نبی صلی اللہ علیہ وسلم کی نماز کا طریقہ

تالیف

سماحتہ الشیخ عبدالعزیز بن عبداللہ بن باز رحمہ اللہ

اردو ترجمہ

ابوالمکرم عبدالجلیل

## نبی ﷺ کی نماز کا طریقہ

الحمد لله وحده، والصلاة والسلام على عبده ورسوله نبينا محمد  
واله وصحبه، أما بعد:

نبی ﷺ کی نماز کے طریقہ کے بیان میں یہ چند مختصر باتیں ہیں، میں نے چاہا کہ ہر  
مسلمان مرد و عورت کی خدمت میں ان باتوں کو پیش کر دوں تاکہ ان سے واقف ہونے والا  
ہر شخص نماز کے بارے میں نبی ﷺ کی اقتدا کرنے کی کوشش کرے، کیونکہ آپ ﷺ کا  
ارشاد ہے:

**‘صَلُّوا كَمَا رَأَيْتُمُونِي أُصَلِّي’**

”تم اسی طرح نماز پڑھو جس طرح مجھے نماز پڑھتے دیکھا ہے۔“<sup>۱</sup>

اصحیح البخاری، حدیث: 631۔

اور اب نماز نبوی کا طریقہ قارئین کے پیش خدمت ہے:

① نمازی اچھی طرح وضو کرے، اچھی طرح وضو کا مطلب یہ ہے کہ اللہ تعالیٰ نے جس طرح  
وضو کرنے کا حکم دیا ہے اسی طرح وضو کیا جائے، اللہ سبحانہ و تعالیٰ کا ارشاد ہے:

﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ  
وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ﴾

”اے ایمان والو! جب تم نماز کے لیے اٹھو تو اپنے منہ کو اور اپنے ہاتھوں کو کہنیوں

سمیت دھولو اور اپنے سروں کا مسح کرو اور اپنے پاؤں کو ٹخنوں سمیت دھولو۔“<sup>۱</sup>

اور نبی ﷺ کا ارشاد ہے:

**‘لَا تُقْبَلُ صَلَاةٌ بِغَيْرِ طَهْوَرٍ’**

’وضو کے بغیر کوئی نماز قبول نہیں ہوتی۔‘ (صحیح مسلم ج: 329)

اور نبی ﷺ نے اس شخص سے جس نے اچھی طرح نماز نہیں پڑھی تھی فرمایا:

**‘إِذَا قُمْتَ إِلَى الصَّلَاةِ فَاسْبِغِ الْوَضُوءَ’**

جب تم نماز کے لیے اٹھو تو اچھی طرح وضو کر لو۔ (صحیح بخاری ج: 5782)



② نمازی جہاں کہیں بھی ہو اپنے پورے جسم کے ساتھ قبلہ (کعبۃ اللہ)

کی طرف اپنا رخ کر لے اور فرض یا نفل جس نماز کا ارادہ رکھتا ہے دل سے

اس کی نیت کرے، زبان سے نماز کی نیت نہ کرے، کیونکہ زبان سے

نیت کرنا ثابت نہیں، بلکہ بدعت ہے، اس لیے کہ زبان سے نیت نہ تو نبی کریم ﷺ نے کی

اور نہ ہی آپ کے صحابہ کرام رضی اللہ عنہم نے۔ نمازی اگر امام یا منفرد (اکیلے نماز پڑھنے والا) ہے تو

اپنے سامنے سترہ رکھ لے۔ قبلہ کی طرف رخ کرنا نماز (کی صحت) کے لیے شرط ہے، سوائے

چند معروف مسائل کے جو اس سے مستثنیٰ ہیں اور وہ اہل علم کی کتابوں میں مذکور ہیں۔



③ اللہ اکبر کہتے ہوئے تکبیر تحریمہ کہے اور اپنی نگاہ سجدہ کی جگہ پر رکھے۔

④ تکبیر تحریمہ کہتے وقت اپنے ہاتھوں کو موٹھوں تک یا کانوں کی لوٹک

اٹھائے۔

⑤ اپنے دونوں ہاتھوں کو سینے پر اس طرح رکھے کہ دایاں ہاتھ بائیں ہاتھ کی ہتھیلی، کلائی اور

بازو پر ہو، کیونکہ نبی ﷺ سے ایسا ہی ثابت ہے۔



⑥ اس کے بعد نمازی کے لیے مسنون ہے کہ دعائے استفتاح پڑھے،  
دعائے استفتاح یہ ہے:

‘اللَّهُمَّ بَاعِدْ بَيْنِي وَبَيْنَ خَطَايَايَ كَمَا بَاعَدْتَ بَيْنَ  
الْمَشْرِقِ وَالْمَغْرِبِ، اللَّهُمَّ نَقِّنِي مِنْ خَطَايَايَ كَمَا يُنَقِّي الثَّوْبَ  
الْأَبْيَضَ مِنَ الدَّنَسِ، اللَّهُمَّ اغْسِلْنِي مِنَ خَطَايَايَ بِالْمَاءِ وَالثَّلْجِ  
وَالْبَرَدِ’

”اے اللہ! تو میرے درمیان اور میرے گناہوں کے درمیان ایسی دوری کر دے  
جیسی دوری تو نے مشرق اور مغرب کے درمیان کی ہے، اے اللہ! مجھے میرے  
گناہوں سے اس طرح پاک و صاف کر دے جس طرح سفید کپڑا میل کچیل سے  
صاف کیا جاتا ہے، اے اللہ! مجھے میرے گناہوں سے پانی، برف اور اولوں سے  
دھو دے۔“

اور اگر چاہے تو اس دعا کے بجائے یہ دعائے استفتاح پڑھے:

‘سُبْحَانَكَ اللَّهُمَّ وَبِحَمْدِكَ، وَتَبَارَكَ اسْمُكَ وَتَعَالَى  
جَدُّكَ، وَلَا إِلَهَ غَيْرُكَ’

”اے اللہ! تو پاک ہے اپنی حمد کے ساتھ اور تیرا نام بابرکت ہے اور تیری شان بلند  
ہے اور تیرے سوا کوئی معبود برحق نہیں۔“

اور اگر ان دونوں دعاؤں کے علاوہ نبی ﷺ سے ثابت کوئی اور دعائے استفتاح پڑھے تو  
بھی کوئی حرج نہیں، بلکہ افضل یہ ہے کہ کبھی کوئی دعائے استفتاح پڑھے اور کبھی کوئی دعائے  
استفتاح، کیونکہ اس سے نبی کریم ﷺ کی مکمل اتباع ہو جاتی ہے۔ اس کے بعد ’أَعُوذُ بِاللَّهِ

مِنَ الشَّيْطَانِ الرَّجِيمِ، بِسْمِ اللّٰهِ الرَّحْمٰنِ الرَّحِیْمِ، پڑھ کر سورہ فاتحہ پڑھے، کیونکہ رسول اللہ ﷺ کا ارشاد ہے:

‘لَا صَلَاةَ لِمَنْ لَمْ يَقْرَأْ بِفَاتِحَةِ الْكِتَابِ’

”جس نے سورہ فاتحہ نہیں پڑھی اس کی نماز نہیں۔“ (صحیح بخاری ج: 714)

سورہ فاتحہ کے بعد جہری نمازوں میں بلند آواز سے اور سری نمازوں میں پست آواز سے ”آمین“ کہے، پھر قرآن کا جو حصہ یاد ہو اس میں سے پڑھے، افضل یہ ہے کہ ظہر، عصر اور عشاء کی نمازوں میں سورہ فاتحہ کے بعد اوساط مفصل (سورہ عم سے سورہ لیل تک) سے پڑھے، فجر میں طویل مفصل (سورہ ق سے سورہ مرسلات تک) سے اور مغرب میں کبھی طویل مفصل سے اور کبھی قصار مفصل (سورہ ضحیٰ سے سورہ ناس تک) سے، تاکہ اس سلسلہ میں وارد تمام احادیث پر عمل ہو جائے۔

⑦ ”اللہ اکبر“ کہتا ہوا اور اپنے ہاتھوں کو مونڈھوں تک یا کانوں کی لو تک اٹھاتا ہوا رکوع کرے، رکوع میں سر کو پیٹھ کی برابری میں کر لے اور ہاتھوں کو گھٹنوں پر اس طرح رکھے کہ انگلیاں پھیلی ہوئی ہوں، رکوع اطمینان سے کرے اور یہ دعا پڑھے:



‘سُبْحَانَ رَبِّيَ الْعَظِيمِ’

”پاک ہے میرا رب جو بڑی عظمت والا ہے۔“

افضل یہ ہے کہ یہ دعائیں بار یا اس سے زیادہ بار دہرائے اور اس دعا کے ساتھ یہ دعا پڑھنا بھی مستحب ہے:

‘سُبْحَانَكَ اللَّهُمَّ رَبَّنَا وَبِحَمْدِكَ، اللَّهُمَّ اغْفِرْ لِي’

”اے اللہ! تو پاک ہے اپنی حمد کے ساتھ، اے اللہ! مجھے بخش دے۔“



⑧ نمازی اگر امام یا منفرد ہے تو **سَمِعَ اللَّهُ لِمَنْ حَمِدَهُ** کہتا ہوا اور اپنے ہاتھوں کو موڑھوں تک یا کانوں کی لوتک اٹھاتا ہوا رکوع سے سر اٹھائے اور قومہ میں یہ دعا پڑھے:

**رَبَّنَا وَلَكَ الْحَمْدُ، حَمْدًا كَثِيرًا طَيِّبًا مُبَارَكًا فِيهِ، مِلْءَ السَّمَوَاتِ  
وَمِلْءِ الْأَرْضِ وَمِلْءِ مَا بَيْنَهُمَا وَمِلْءِ مَا شِئْتَ مِنْ شَيْءٍ بَعْدُ**

”اے ہمارے رب! تیرے لیے ہی تعریف ہے، بہت زیادہ، پاکیزہ اور بابرکت تعریف، آسمانوں کے برابر، زمین کے برابر، اور آسمان و زمین کے درمیان جو کچھ ہے اس کے برابر اور جو کچھ تو اس کے بعد چاہے اس کے برابر۔“

نمازی اگر مقتدی ہے تو رکوع سے سر اٹھاتے وقت صرف **رَبَّنَا وَلَكَ الْحَمْدُ** آخر تک کہے (یعنی **سَمِعَ اللَّهُ لِمَنْ حَمِدَهُ** نہ کہے)

اگر نمازی، خواہ امام ہو یا مقتدی یا منفرد، مذکورہ بالا دعا کے بعد، درج ذیل دعا بھی پڑھ لے تو بہتر ہے، کیونکہ نبی ﷺ سے اس کا پڑھنا ثابت ہے:

**أَهْلَ الشَّائِ وَالْمَجْدِ، أَحَقُّ مَا قَالَ الْعَبْدُ، وَكُنَّا لَكَ عَبْدًا، اللَّهُمَّ لَا  
مَانِعَ لِمَا أَعْطَيْتَ، وَلَا مُعْطِيَ لِمَا مَنَعْتَ، وَلَا يَنْفَعُ ذَا الْجَدِّ مِنْكَ  
الْجَدُّ**

”تو تعریف اور بزرگی والا ہے، سب سے سچی بات جو بندے نے کہی یہ ہے، اور ہم سب ہی تیرے بندے ہیں۔ اے اللہ! جو تو عطا کرے اسے کوئی روکنے والا نہیں، اور جو تو روک لے اسے کوئی دینے والا نہیں اور کسی مالدار کو اس کی مالداری تیرے

عذاب سے بچا نہیں سکتی۔“

مستحب ہے کہ نمازی رکوع کے بعد قومہ میں اسی طرح اپنے ہاتھ سینے پر رکھ لے جس طرح رکوع سے پہلے حالت قیام میں رکھا تھا، کیونکہ وائل بن حجر اور سہل بن سعد رضی اللہ عنہما کی روایت کردہ احادیث نبی صلی اللہ علیہ وسلم سے اس عمل کے ثابت ہونے پر دلالت کرتی ہیں۔



⑨ ”اللہ اکبر“ کہتا ہوا سجدے میں جائے اور اگر ہو سکے تو ہاتھوں سے پہلے گھٹنوں کو زمین پر رکھے، لیکن اگر اس میں مشقت ہو تو گھٹنوں سے پہلے ہاتھوں کو زمین پر رکھے، سجدے میں دونوں پیر اور دونوں ہاتھ کی

انگلیوں کو قبلہ رخ رکھے اور ہاتھوں کی انگلیوں کو باہم ملا کر پھیلا لے، سجدہ سات اعضا پر ہونا چاہیے: پیشانی ناک سمیت، دونوں ہاتھ، دونوں گھٹنے اور دونوں پیر کی انگلیوں کا اندرونی حصہ۔ اور سجدے میں یہ دعا پڑھے:

‘سُبْحَانَ رَبِّيَ الْأَعْلَى’

”پاک ہے میرا رب جو سب سے بلند ہے۔“

اس دعا کو تین بار یا اس سے زیادہ بار کہنا مسنون ہے اور اس دعا کے ساتھ یہ دعا پڑھنا بھی مستحب ہے:

‘سُبْحَانَكَ اللَّهُمَّ رَبَّنَا وَبِحَمْدِكَ، اللَّهُمَّ اغْفِرْ لِي’

”اے اللہ ہمارے رب! تو پاک ہے اپنی حمد کے ساتھ، اے اللہ! مجھے بخش دے۔“

سجدے میں زیادہ سے زیادہ دعا کرے، کیونکہ نبی صلی اللہ علیہ وسلم کا ارشاد ہے:

‘أَمَّا الرُّكُوعُ فَعَظَمُوا فِيهِ الرَّبَّ، وَأَمَّا السُّجُودُ فَاجْتَهَدُوا فِي



## الدَّعَائِ، فَقَمِنْ أَنْ يُسْتَجَابَ لَكُمْ

”رکوع میں تورب کی عظمت اور بڑائی بیان کرو، لیکن سجدے میں زیادہ سے زیادہ دعا کرو، کیونکہ یہ (حالت سجدہ) اس بات کے زیادہ لائق ہے کہ تمہاری دعا قبول ہو جائے۔“ (صحیح مسلم ج: 738)

نمازی کو چاہیے کہ وہ بحالت سجدہ اپنے رب سے دنیا اور آخرت کی بھلائی کا سوال کرے، خواہ فرض نماز پڑھ رہا ہو یا نفل۔

حالت سجدہ میں بازوؤں کو پہلو سے، پیٹ کو رانوں سے اور رانوں کو پنڈلیوں سے دور رکھے اور کہنیوں کو زمین سے اٹھائے رکھے، کیونکہ نبی ﷺ کا ارشاد ہے:

‘اعْتَدِلُوا فِي السُّجُودِ، وَلَا يَبْسُطُ أَحَدُكُمْ ذِرَاعَيْهِ انْبِسَاطَ الْكَلْبِ’

”سجدے اطمینان سے کرو اور تم میں سے کوئی شخص اپنی کہنیوں کو کتے کی طرح (زمین پر) نہ بچھائے۔“ (صحیح بخاری ج: 779)



⑩ ”اللہ اکبر“ کہتا ہوا سجدے سے سر اٹھائے اور بائیں پیر کو بچھا کر اسی پر بیٹھ جائے اور دائیں پیر کو کھڑا رکھے اور اپنے ہاتھوں کو رانوں اور گھٹنوں پر رکھ لے اور یہ دعا پڑھے:

‘رَبِّ اغْفِرْ لِيْ وَارْحَمْنِيْ وَاهْدِنِيْ وَارْزُقْنِيْ وَعَافِنِيْ  
وَاجْبُرْنِيْ’

”اے میرے رب! مجھے بخش دے، مجھ پر رحم فرما، مجھے ہدایت دے، مجھے روزی عطا کر، مجھے عافیت میں رکھ اور میرے نقصان پورے فرما۔“  
یہ جلسہ بھی بالکل اطمینان سے کرے۔

⑪ پھر ”اللہ اکبر“ کہتا ہوا دوسرا سجدہ کرے اور اس میں بھی وہی سب کرے جو پہلے سجدے میں کیا تھا۔

⑫ ”اللہ اکبر“ کہتا ہوا سجدے سے سر اٹھائے اور جس طرح دونوں سجدوں کے درمیان بیٹھا تھا اسی طرح تھوڑی دیر کے لیے بیٹھ جائے، اس بیٹھک کو ”جلسہ استراحت“ کہتے ہیں جو مستحب ہے۔ اور اگر اسے چھوڑ دے تو کوئی حرج کی بات نہیں، جلسہ استراحت میں کوئی ذکر اور دعا نہیں ہے۔ پھر اگر دشوار نہ ہو تو اپنے گھٹنوں پر ورنہ زمین پر ٹیک لگا کر دوسری رکعت کے لیے کھڑا ہو جائے، کھڑا ہونے کے بعد سورہ فاتحہ اور فاتحہ کے بعد قرآن کا جو حصہ یاد ہو اس میں سے پڑھے، پھر جس طرح پہلی رکعت میں کیا تھا دوسری رکعت میں بھی اسی طرح کرے۔



⑬ اگر نماز دو رکعت والی ہے جیسے فجر، جمعہ اور عیدین کی نمازیں، تو دوسرے سجدے سے سر اٹھانے کے بعد نمازی تشہد میں اس طرح بیٹھے کہ اس کا دایاں پیر کھڑا ہو اور بائیں پیر زمین پر بچھا ہو اور دائیں ہاتھ کو دائیں ران پر رکھ کر ہاتھ کی انگلیوں کو موڑ لے، البتہ شہادت کی انگلی کھلی

رکھے اور اس سے اللہ کی وحدانیت کی طرف اشارہ کرے اور اگر دائیں ہاتھ کی خنصر اور بنصر (کنارے کی دونوں انگلیوں) کو موڑ لے اور انگوٹھے کو بیچ والی انگلی سے ملا کر حلقہ بنا لے اور شہادت کی انگلی سے اشارہ کرے تو بھی بہتر ہے، کیونکہ دونوں ہی طریقے نبی ﷺ سے ثابت ہیں، بلکہ افضل یہ ہے کہ کبھی پہلے طریقہ پر عمل کرے اور کبھی دوسرے طریقہ پر۔ اور بائیں ہاتھ کو بائیں ران اور گھٹنے پر رکھے، پھر اس قعدہ میں تشہد پڑھے اور وہ یہ ہے:

**‘التَّحِيَّاتُ لِلَّهِ وَالصَّلَوَاتُ وَالطَّيِّبَاتُ، السَّلَامُ عَلَيْكَ أَيُّهَا النَّبِيُّ**

وَرَحْمَةُ اللَّهِ وَبَرَكَاتُهُ، السَّلَامُ عَلَيْنَا وَعَلَى عِبَادِ اللَّهِ الصَّالِحِينَ، أَشْهَدُ  
أَنَّ لَا إِلَهَ إِلَّا اللَّهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ

”تمام زبانی عبادتیں اور بدنی و مالی عبادتیں اللہ ہی کے لیے ہیں، اے اللہ کے نبی!  
آپ پر سلامتی نازل ہو اور اللہ کی رحمتیں اور برکتیں نازل ہوں اور سلامتی نازل ہو ہم  
پر اور اللہ کے تمام نیک بندوں پر، میں شہادت دیتا ہوں کہ اللہ کے علاوہ کوئی معبود  
برحق نہیں اور یہ بھی شہادت دیتا ہوں کہ محمد ﷺ اس کے بندے اور رسول ہیں۔“

پھر یہ درود پڑھے:

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ، كَمَا صَلَّيْتَ عَلَى إِبْرَاهِيمَ  
وَآلِ إِبْرَاهِيمَ، إِنَّكَ حَمِيدٌ مَجِيدٌ، وَبَارِكْ عَلَى مُحَمَّدٍ وَعَلَى آلِ  
مُحَمَّدٍ، كَمَا بَارَكْتَ عَلَى إِبْرَاهِيمَ وَآلِ إِبْرَاهِيمَ، إِنَّكَ حَمِيدٌ  
مَجِيدٌ

”اے اللہ! تو رحمت نازل فرما محمد (ﷺ) پر اور آل محمد پر جس طرح تو نے رحمت  
نازل فرمائی ابراہیم (علیہ السلام) اور آل ابراہیم پر، بے شک تو لائق تعریف اور بزرگی والا  
ہے اور برکت نازل فرما محمد (ﷺ) پر اور آل محمد پر جس طرح تو نے برکت نازل  
فرمائی ابراہیم (علیہ السلام) اور آل ابراہیم پر، بے شک تو لائق تعریف اور بزرگی والا  
ہے۔“

اس کے بعد چار چیزوں سے اللہ تعالیٰ کی پناہ طلب کرے اور یہ دعا پڑھے:

اللَّهُمَّ إِنِّي أَعُوذُ بِكَ مِنْ عَذَابِ جَهَنَّمَ، وَمِنْ عَذَابِ الْقَبْرِ، وَمِنْ فِتْنَةِ  
الْمَحْيَا وَالْمَمَاتِ، وَمِنْ فِتْنَةِ الْمَسِيحِ الدَّجَالِ

”اے اللہ! میں تیری پناہ چاہتا ہوں جہنم کے عذاب سے اور قبر کے عذاب سے اور

زندگی اور موت کے فتنے سے اور مسیح دجال کے فتنے سے۔“

پھر دنیا اور آخرت کی بھلائی کی جو دعا چاہے کرے، اگر اپنے والدین کے لیے یا ان کے علاوہ دیگر مسلمانوں کے لیے دعا کرے تو اس میں کوئی حرج نہیں، خواہ وہ فرض نماز میں ہو یا نفل نماز میں، کیونکہ عبداللہ بن مسعود رضی اللہ عنہ کی حدیث میں ہے کہ جب نبی صلی اللہ علیہ وسلم نے انھیں تشہد سکھایا تو فرمایا:

**ثُمَّ لِيَتَّخِزَنَّ مِنَ الدَّعَايِ أَعْجَبَهُ إِلَيْهِ فَيَدْعُوْ**

”پھر وہ اپنی پسندیدہ ترین دعا کا انتخاب کر کے اللہ سے دعا کرے۔“ (سنن نسائی

ج:1281)

اور ایک دوسری روایت کے الفاظ یہ ہیں:

**ثُمَّ لِيُخْتَرَنَّ مِنَ الْمَسْأَلَةِ مَا شَاءَ**

”پھر (اللہ سے) جو سوال کرنا چاہے اس کا انتخاب کرے۔“ (صحیح مسلم ج:609)

اس حدیث میں نبی صلی اللہ علیہ وسلم کا ارشاد عام ہے اور ہر اس دعا کو شامل ہے جو بندے کے لیے دنیا و آخرت میں مفید ہے۔

اس کے بعد ”السلام علیکم ورحمة اللہ، السلام علیکم ورحمة اللہ“ کہتا

ہو ادائیں اور بائیں جانب سلام پھیر دے۔



①۴ اگر نماز تین رکعت والی ہے جیسے نماز مغرب، یا چار رکعت والی ہے

جیسے ظہر، عصر اور عشاء کی نمازیں، تو مذکورہ بالا تشہد اور درود پڑھنے کے

بعد ”اللہ اکبر“ کہتا ہوا گھٹنوں پر ٹیک لگا کر کھڑا ہو جائے اور دونوں

ہاتھوں کو مونڈھوں تک یا کانوں کی لوتک اٹھا کر پہلے کی طرح اپنے دونوں ہاتھ سینے پر رکھ

لے اور صرف سورہ فاتحہ پڑھے اور اگر کبھی کبھار نظر کی تیسری اور چوتھی رکعت میں سورہ فاتحہ کے بعد کوئی اور سورت بھی پڑھے لے تو کوئی حرج نہیں، کیونکہ ابوسعید رضی اللہ عنہ کی روایت کردہ حدیث نبی ﷺ سے اس عمل کے ثابت ہونے پر دلالت کرتی ہے۔

پھر مغرب کی تیسری رکعت کے بعد اور ظہر، عصر اور عشاء کی چوتھی رکعت کے بعد وہی تشہد پڑھے جو دو رکعت والی نماز کی کیفیت کے بیان میں گزر چکا ہے، پھر اپنے دائیں اور بائیں جانب سلام پھر دے۔

سلام پھیرنے کے بعد تین مرتبہ ”أَسْتَغْفِرُ اللَّهَ“ کہے، پھر یہ دعا پڑھے:

اللَّهُمَّ أَنْتَ السَّلَامُ وَمِنْكَ السَّلَامُ، تَبَارَكْتَ يَا ذَا الْجَلَالِ  
وَالْإِكْرَامِ

”اے اللہ! تو سلام ہے اور تیری ہی طرف سے سلامتی حاصل ہوتی ہے، تو بابرکت ہے اے عزت و جلال والے!“

امام ہونے کی صورت میں تین مرتبہ ”أَسْتَغْفِرُ اللَّهَ“ اور مذکورہ دعا پڑھنے کے بعد اسے مقتدیوں کی طرف متوجہ ہونا چاہیے، پھر یہ دعا پڑھے:

لَا إِلَهَ إِلَّا اللَّهُ، وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى  
كُلِّ شَيْءٍ قَدِيرٌ، اللَّهُمَّ لَا مَانِعَ لِمَا أَعْطَيْتَ وَلَا مُعْطِيَ لِمَا مَنَعْتَ، وَلَا  
يَنْفَعُ ذَا الْجَدِّ مِنْكَ الْجَدُّ، لَا حَوْلَ وَلَا قُوَّةَ إِلَّا بِاللَّهِ، لَا إِلَهَ إِلَّا اللَّهُ، وَلَا  
نَعْبُدُ إِلَّا إِيَّاهُ، لَهُ النِّعْمَةُ وَلَهُ الْفَضْلُ وَلَهُ الثَّنَاءُ الْحَسَنُ، لَا إِلَهَ إِلَّا اللَّهُ  
مُخْلِصِينَ لَهُ الدِّينَ وَلَوْ كَرِهَ الْكَافِرُونَ

”اللہ کے سوا کوئی معبود برحق نہیں، وہ اکیلا ہے، کوئی اس کا شریک نہیں، اسی کی

بادشاہت ہے اور اسی کے لیے تعریف ہے اور وہ ہر چیز پر قادر ہے۔ اے اللہ! جو تو عطا کرے اسے کوئی روکنے والا نہیں، اور جو تو روک لے اسے کوئی دینے والا نہیں اور کسی مالدار کو اس کی مالداری تیرے عذاب سے بچا نہیں سکتی۔ اللہ کی توفیق کے بغیر کوئی طاقت و قوت کارگر نہیں، اللہ کے سوا کوئی معبود برحق نہیں اور ہم صرف اسی کی عبادت کرتے ہیں، نعمت و فضل اسی کا ہے اور اسی کے لیے عمدہ تعریف ہے، اللہ کے سوا کوئی معبود برحق نہیں، ہماری عبادت اسی کے لیے خالص ہے اگرچہ کافروں کو ناگوار لگے۔“

اس کے بعد تینتیس 33 مرتبہ ”سُبْحَانَ اللَّهِ“، تینتیس 33 مرتبہ ”الْحَمْدُ لِلَّهِ“ اور 33 مرتبہ ”اللَّهُ أَكْبَرُ“ کہے اور سو کی گنتی اس دعا سے پوری کرے:

**‘لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ’**

”اللہ کے سوا کوئی معبود برحق نہیں، وہ اکیلا ہے، اس کا کوئی شریک نہیں، اسی کی بادشاہت ہے اور اسی کے لیے تعریف ہے اور وہ ہر چیز پر قادر ہے۔“

اسی طرح ہر فرض نماز کے بعد آیۃ الکرسی، ”قُلْ هُوَ اللَّهُ أَحَدٌ“، ”قُلْ أَعُوذُ بِرَبِّ الْفَلَقِ“ اور ”قُلْ أَعُوذُ بِرَبِّ النَّاسِ“ پڑھے۔ فجر اور مغرب کی نماز کے بعد ان تینوں سورتوں کا تین تین بار پڑھنا مستحب ہے، کیونکہ اس بارے میں نبی ﷺ سے احادیث وارد ہیں۔ واضح رہے کہ ان تمام اذکار کا پڑھنا سنت ہے، فرض نہیں۔

ہر مسلمان مرد و عورت کے لیے ظہر کی نماز سے پہلے چار رکعت، ظہر کی نماز کے بعد دو رکعت، مغرب کی نماز کے بعد دو رکعت، عشاء کی نماز کے بعد دو رکعت اور فجر کی نماز سے پہلے

دو رکعت سنتیں ادا کرنا مشروع ہے، یہ کل بارہ رکعتیں ہوں گیں، ان کو ”سننِ رواتب“ کہا جاتا ہے، کیونکہ نبی ﷺ حالتِ حضر (قیام) میں ان کی پابندی کرتے تھے، البتہ حالتِ سفر میں ان کو نہیں پڑھتے تھے، لیکن فجر کی سنتیں اور وتر ان دو نمازوں کی حضر اور سفر ہر حال میں پابندی فرماتے تھے۔ افضل یہ ہے کہ سننِ رواتب اور وتر کو گھر میں پڑھا جائے، لیکن اگر کوئی مسجد میں پڑھتا ہے تو کوئی حرج نہیں، کیونکہ نبی ﷺ کا ارشاد ہے:

**‘أَفْضَلُ صَلَاةِ الْمَرْءِ فِي بَيْتِهِ إِلَّا الْمَكْتُوبَةَ’**

”آدمی کی سب سے بہتر نماز گھر کی نماز ہے سوائے فرض نماز کے۔“ (صحیح بخاری

ج: 689)

ان بارہ رکعات سنتوں کی پابندی دخولِ جنت کے اسباب میں سے ہیں۔ نبی ﷺ کا ارشاد ہے:

**‘مَنْ صَلَّى اثْنَيْ عَشْرَةَ رَكْعَةً فِي يَوْمِهِ وَلَيْلَتِهِ تَطَوُّعًا بَنَى اللَّهُ لَهُ بَيْتًا فِي الْجَنَّةِ’**

”جس نے دن اور رات میں بارہ رکعات سنتیں پڑھیں اللہ تعالیٰ اس کے لیے جنت

میں محل تعمیر فرماتا ہے۔“ (صحیح مسلم ج: 1189)

اور اگر عصر کی نماز سے پہلے چار رکعت، مغرب کی نماز سے پہلے دو رکعت اور عشاء کی نماز سے پہلے دو رکعت پڑھ لے تو اور بہتر ہے، کیونکہ نبی ﷺ سے ثابت احادیث اس پر دلالت کرتی ہیں۔

اللہ تعالیٰ ہی توفیق دینے والا ہے۔ اور اللہ کی رحمت اور سلامتی نازل ہو ہمارے نبی محمد بن عبد اللہ پر اور آپ کے آل و اصحاب اور تاقیامت آپ کی سچی پیروی کرنے والوں پر۔ آمین!

## نماز جنازہ کا طریقہ

سوال: ایک شخص نے پانچ میتوں کی اجتماعی (ایک) نماز جنازہ ادا کی، کیا اسے ہر میت کے حساب سے الگ الگ ثواب (قیراط) ملے گا یا ثواب کا انحصار نمازوں کی تعداد پر منحصر ہے؟

جواب: اسے ثواب میت کے حساب سے ملے گا، نبی ﷺ کا ارشاد مبارک ہے:

**‘من صلی علی جنازۃ فله قیراط و من تبعها حتی تدفن فله قیراطان’**

”جس نے ایک میت کی نماز جنازہ ادا کی، اس کا ثواب ایک قیراط ہے جو دفن تک اس

کے ساتھ رہا، اس نے دو قیراط ثواب پایا۔“ (رواہ مسلم فی الجنائز باب فضل الصلاة

علی الجنازۃ، رقم: 946)

اس ضمن میں جو بھی احادیث وارد ہوئی ہیں وہ سب اس بات پر دلالت کرتی ہیں کہ نماز جنازہ کی ادائیگی پر ملنے والا ثواب قیراط (احد پہاڑ کے برابر) ایک میت کی نماز جنازہ پر ہے، پس جس قدر میتوں کی تعداد زیادہ ہوگی اجر و ثواب بھی اسی قدر زیادہ ہوگا۔ جس نے ایک میت کی نماز جنازہ ادا کی اسے ایک قیراط ثواب ملے گا جو اس کے ساتھ قبر تک گیا اور تدفین میں شامل رہا اس کا ثواب بھی ایک قیراط ہے۔ جس نے مذکورہ دونوں کام کیے وہ دو قیراط اجر و ثواب کا حقدار ہے۔ یہ صرف اور صرف اللہ تعالیٰ کا اپنے بندوں پر فضل و کرم ہے ساری تعریفیں اور شکر صرف اسی کے لیے ہے، اس کے علاوہ کوئی عبادت کے لائق نہیں۔

سوال: نماز جنازہ کا طریقہ کیا ہے؟ اور کیا طہارت (وضو) اس کے لیے شرط ہے؟

جواب: وضو نماز جنازہ کے لیے ضروری شرط ہے، اس لیے کہ نماز جنازہ کو کہا گیا ہے (اور نماز بغیر



وضو کے درست نہیں) پس نمازِ جنازہ نماز ہے جسے تکبیر سے شروع کیا جاتا اور سلام پھیر کر ختم کیا جاتا ہے۔ نمازِ جنازہ کے واجبات یہ ہیں:

مکمل وضو، سورہ فاتحہ کی قراءت، نبی ﷺ پر درود اور میت کے لیے دعا۔ تو جس نے بغیر وضو کے اسے ادا کیا اس کی نماز صحیح نہیں ہوگی۔

اس کا طریقہ کچھ یوں ہے:

① سب سے پہلے تکبیر ”اللہ اکبر“ کہنا۔



② پھر سورہ فاتحہ اور اس کے ساتھ کوئی سورت پڑھنا۔



③ پھر دوسری تکبیر کہے اور بعد از تکبیر نبی ﷺ پر مشہور درود ابراہیمی جو نماز میں پڑھا جاتا ہے:



’اللہم صل علی محمد وعلی آل محمد کما صلیت علی ابراہیم وعلی آل ابراہیم انک حمید مجید، اللہم بارک علی محمد وعلی آل محمد کما بارکت علی ابراہیم وعلی آل ابراہیم انک حمید مجید‘

پڑھے۔



④ پھر تیسری تکبیر کہے اور یہ دعا پڑھے:



اللهم اغفر لحينا وميتنا، وشاهدنا وغائبنا، وصغيرنا  
وكبيرنا، وذاكرنا وأنثانا، اللهم من أحييته منا فأحيه  
على الإسلام، ومن توفيته منا فتوفه على الإيمان،  
اللهم اغفر له، وارحمه، وعافه، واعف عنه، واكرم  
نُزله، ووسع مدخله، واغسله بالماء والثلج والبرد، ونقه من  
الخطايا كما ينقى الثوب الأبيض من الدنس، وأبدله داراً خيراً من  
داره، وأهلاً خيراً من أهله، وأدخله الجنة، واعذه من عذاب القبر،  
وعذاب النار، وافسح له في قبره، ونور له فيه، اللهم لا تحر منا اجره  
ولا تضلنا بعده‘

”یا اللہ! تو ہمارے زندوں کو بخش اور ہمارے مردوں کو اور ہمارے حاضر شخصوں کو اور  
ہمارے غائب لوگوں کو اور ہمارے چھوٹوں کو اور ہمارے بڑوں کو اور ہمارے مردوں کو  
اور ہماری عورتوں کو۔ یا اللہ! تو ہم میں سے جس کو زندہ رکھے تو اس کو اسلام پر زندہ رکھ اور  
جس کو ہم میں سے موت دے تو اس کو ایمان پر موت دے۔ یا اللہ اس کی مغفرت فرما،  
اس پر رحم کر، اسے عافیت دے اور اسے معاف کر دے، اس کی مہمانی باعزت کر، اس  
کے داخل ہونے کی جگہ کو وسیع کر دے، اسے پانی، برف اور اولوں کے ساتھ دھو دے۔  
اور گناہوں سے اس طرح صاف کر دے جس طرح تونے کپڑے کو میل سے صاف کیا اور  
اسے اس کے گھر کے بدلے بہتر گھر والے، بیوی کے بدلے بہتر بیوی عطا کر، اسے جنت  
میں داخل کر اور قبر کے عذاب اور آگ کے عذاب سے پناہ دے اور اس کی قبر کو کشادہ  
کر دے اور اسے منور کر دے۔ یا اللہ! ہمیں اس کے اجر سے محروم نہ کرنا اور اس کے بعد  
گمراہ نہ کرنا۔“

⑤ پھر چوتھی تکبیر کہے اور صرف اپنی دائیں طرف سلام پھیرے۔

⑥ ہر تکبیر کے ساتھ ہاتھ اٹھانا مستحب ہے۔ اور اگر میت کسی عورت کی ہو تو مذکورہ بالا دعائیں ”اللہم اغفر لہ“ کی جگہ ”اللہم اغفر لہا“ (تذکیر کے صیغہ کو تانیث سے بدل کر پڑھنا ہوگا) اگر نماز جنازہ دو میتوں کی اجتماعی ادا کی جا رہی ہے تو ”اللہم اغفر لہما“ (تثنیہ کے صیغہ کے ساتھ) پڑھا جائے گا۔ اگر دو سے زیادہ ہوں تو ”اللہم اغفر لہم“ (جمع کا صیغہ استعمال کیا جائے گا)۔

اور اگر میت کسی بچے کی ہے تو اس کے لیے دعا مغفرت کے بجائے یہ دعائیہ کلمات کہے جائیں گے:

’اللہم اجعلہ فرطاً و ذُخراً لو الدیہ، و شفیعاً مُجاباً اللہم ثَقِّلْ بہ موازینہما، و أعظم بہ أجورہما، و الحقہ بصالح سلف المؤمنین، و اجعلہ فی کفالۃ ابراہیم علیہ الصلاۃ و السلام، و قہ برحمتک عذاب الجحیم‘

”اے اللہ! اس بچے کو اس کے والدین کے لیے منزل پر آگے پہنچانے والا بنا، اسے ان کے لیے باعث اجر اور آخرت کا ذخیرہ بنا اور اسے ان کی شفاعت کرنے والا اور مقبول شفاعت بنا۔ یا اللہ! اس سے ان کے نامہ اعمال کو بھر دے اور ان کے اجر کو بڑھا دے اور اسے سلف صالحین سے ملا دے اور حضرت ابراہیم علیہ السلام کی کفالت میں دے دے اور اپنی رحمت سے اسے جہنم کے عذاب سے بچا۔“

اور سنت یہ ہے کہ امام مرد میت کے سر کے برابر قبلہ رو سیدھ میں کھڑا ہو اور عورت کے درمیان اور اجتماعی نماز جنازہ کی صورت میں مرد میت امام کے قریب رکھی جائے گی، پھر

اس کے بعد عورت کی اگر بچے بھی ہوں تو لڑکے کی میت کو عورت سے پہلے پھر عورت اور پھر لڑکی کی میت کو رکھا جائے گا۔

تمام نمازی امام کے پیچھے کھڑے ہوں گے، ماسوائے اس شخص کے جسے امام کے پیچھے جگہ نہ ملی ہو پس وہ امام کے دائیں کھڑا ہو جائے گا۔

☆☆☆

# حج، عمرہ اور زیارت

کتاب و سنت کی روشنی میں

تالیف

فضیلۃ الشیخ عبدالعزیز بن عبداللہ بن باز رحمہ اللہ

ترجمہ

شیخ مختار احمد ندوی

## فہرست

- ◉ عرض مؤلف
- ◉ پیش لفظ
- ◉ حج اور عمرہ کے وجوب اور دلائل کا بیان
- ◉ حج کے لئے جلدی کرنا
- ◉ حج زندگی میں ایک بار فرض ہے
- ◉ فصل: گناہوں اور مظالم سے توبہ کرنے کا بیان
- ◉ حج کے لئے حلال کمائی
- ◉ حج کا قصد رضائے الہی ہو
- ◉ میقات پر پہنچ کر حاجی کیا کرے؟
- ◉ حائضہ اور نفاس والی عورت کا حکم
- ◉ داڑھی منڈانا حرام ہے
- ◉ مرد کا احرام
- ◉ عورت جس لباس میں چاہے احرام باندھ سکتی ہے
- ◉ احرام کے علاوہ لفظوں میں نیت کرنا بدعت ہے
- ◉ میقات کا بیان
- ◉ حاجی کے لئے میقات سے بلا احرام گزرنا حرام ہے

- حج کے بعد کثرت سے عمرہ کرنا مشروع نہیں
- موسم حج کے علاوہ جو شخص میقات پر پہنچے اس کو عمرہ کے احرام کی نیت کرنی چاہیے
- جس حاجی کے پاس حج کے مہینوں میں جانور ساتھ ہو تو وہ قرآن کی نیت کرے جس کے پاس نہ ہو وہ تمتع کی
- عذر کے خوف سے مشروط احرام باندھنا
- بچے کا حج
- احرام کی مشروع اور مباح چیزوں کا بیان
- مکہ میں آنے کے بعد حاجی کیا کرے؟
- مسجد حرام میں داخلہ اور طواف کا بیان
- عورتوں کے لئے پردہ اور ترک زینت ضروری ہے
- طواف وسعی کی کوئی مخصوص دعا نہیں
- سعی اور اس کے آداب کا بیان
- فصل: آٹھویں ذی الحجہ کو منیٰ جانے کا بیان
- عرفہ جانے کا بیان
- عرفات میں وقوف اور اس کے آداب کا بیان
- قرآن وحدیث سے منتخب دعائیں
- مزدلفہ میں رات گزارنے کا بیان
- عورتوں اور بچوں کو نصف شب کے بعد

- منی بھیجنا جائز ہے
- صبح جانا اور کنکری مارنا وغیرہ
- قربانی کے ایام کا بیان
- متمتع حاجی کے لئے ایک سعی کافی نہیں
- فصل: یوم نحر کو پہلے رمی پھر نحر
- پھر حلق پھر طواف
- جب حاجی رمی اور حلق و طواف کر لے تو پوری طرح حلال ہو گیا اور اگر ان میں سے دو کام کر لے تو تحلل اول کے حکم میں ہو
- منی کے لئے واپسی اور وہاں تین دن کا قیام
- کنکری مارنے کے آداب کا بیان
- منی میں دو دن کی تعجیل جائز ہے لیکن تیسرے دن کی تاخیر افضل ہے
- بچوں، بیماروں اور بوڑھوں اور حاملہ عورتوں کی طرف سے رمی کرنا جائز ہے
- متمتع و رقارن پر دم کب واجب ہے؟
- قربانی کا جانور حلال کمانی کا ہونا چاہیئے
- جس کے پاس جانور نہ ہو وہ تین روزہ ایام حج میں اور سات روزے گھر جا کر رکھے



- ① حج پر امر بالمعروف واجب اور نماز باجماعت کی پابندی ہے
- ② حاجی کے لئے معاصی سے اجتناب ضروری ہے
- ③ فصل: حائضہ اور نفاس والی عورت کے علاوہ طواف و داع سب پر واجب ہے
- ④ فصل: مسجد نبوی کی زیارت کا بیان
- ⑤ قبر نبوی کی زیارت واجب نہیں
- ⑥ مسجد قبا اور بقیع کی زیارت مستحب ہے

بِسْمِ اللّٰهِ الرَّحْمٰنِ الرَّحِیْمِ

## عرض مؤلف

الْحَمْدُ لِلّٰهِ وَوَحْدَهُ وَالصَّلَاةُ وَالسَّلَامُ عَلٰی مَنْ لَا نَبِيَّ بَعْدَهُ اَمَّا بَعْدُ:

مسائل حج کے سلسلے میں یہ مختصر مجموعہ ہے جو کتاب اللہ اور سنت رسول اللہ ﷺ کی روشنی میں حج، عمرہ اور زیارت کے اکثر مسائل پر مشتمل ہے۔ میں نے اسے اپنے لئے اور ان سب مسلمانوں کے لئے جمع کیا ہے جن کے لئے اللہ چاہے اور ہدایت دے۔ میں نے ان مسائل کو دلیل کے ساتھ لکھنے کی پوری کوشش کی ہے۔ یہ رسالہ پہلی مرتبہ ۱۳۶۳ھ میں جلالتہ الملک عبدالعزیز بن عبدالرحمن الفیصل قدس اللہ زوہہ واکرام مثواہ کے خرچ پر شائع ہوا تھا۔ اس کے بعد میں نے اس کے مسائل کو کچھ مفصل کیا اور جن تحقیقات کی ضرورت محسوس کی ان کا اضافہ کیا اور اسے دوبارہ چھاپنا چاہا تا کہ بندگان خدا کو اس سے فائدہ پہنچے اور اس کا نام ”التَّحْقِیْقُ وَالْاِیْضاحُ لِکَثِیْرٍ مِنْ مَسْأَلِ الْحَجِّ الْعُمْرَةِ وَالزَّیَارَةِ عَلٰی ضَوْئِ الْکِتَابِ وَالسَّنَةِ“ رکھا۔ بعد میں میں نے اس میں بہت سے اہم اضافے اور مفید تنبیہات شامل کیں تا کہ کتاب پوری طرح مفید ہو جائے۔ میری دعا ہے کہ اللہ تعالیٰ اس کا نفع عام کر دے اور اس کوشش کو اپنی ذات کریم کے لئے خالص کرے اور جنت النعیم میں داخل ہونے کے لئے اسے ذریعہ بنا دے۔ آمین۔ بے شک اللہ ہی ہمارے لئے کافی ہے اور وہی بہتر کارساز ہے۔

(مؤلف: عبدالعزیز بن عبداللہ بن باز)

## پیش لفظ

الْحَمْدُ لِلَّهِ رَبِّ الْعَالَمِينَ، وَالْعَاقِبَةُ لِلْمُتَّقِينَ وَالصَّلَاةُ وَالسَّلَامُ عَلَى عَبْدِهِ وَرَسُولِهِ مُحَمَّدٍ وَعَلَى آلِهِ وَصَحْبِهِ أَجْمَعِينَ، أَمَّا بَعْدُ:

یہ ایک مختصر رسالہ ہے جس میں حج اور اس کے فضائل و آداب اور سفر حج کا ارادہ کرنے والوں کیلئے جن باتوں کی ضرورت ہے ان کا بیان موجود ہے اور اختصار و وضاحت کے ساتھ حج، عمرہ اور زیارت کے بہت سے اہم مسائل کا ذکر ہے۔ میں نے اس رسالہ میں صرف انہیں امور کا ذکر کیا ہے جن پر کتاب اللہ اور سنت رسول سے دلیل قائم ہے۔ میں نے انہیں محض مسلمانوں کی خیر خواہی کی نیت اور اللہ کے اس ارشاد کی تعمیل میں جمع کیا ہے:

{وَذَكِّرْ فَإِنَّ الذِّكْرَى تَنْفَعُ الْمُؤْمِنِينَ}

(الذاریات: ۵۵)

”اور نصیحت کیجئے، بیشک نصیحت مومنوں کو نفع پہنچائے گی۔“

اور ارشاد الہی:

{وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لُبَيِّنْتَهُ لِّلنَّاسِ وَلَا تَكْتُمُونَهُ} (آل

عمران: ۱۷۸)

”اور جب اللہ نے اہل کتاب سے عہد لیا کہ اس کتاب کو عام لوگوں کے سامنے ظاہر کرنا

اور چھپانا نہیں۔“

اور ارشاد الہی:

{ وَتَعَاوَنُوا عَلَى الْبِرِّ وَالتَّقْوَىٰ } (المائدة: ۲)

”اور نیکی و تقویٰ میں ایک دوسرے کی اعانت کرتے رہو۔“

اور نبی ﷺ کی اس حدیث صحیح کے بمصداق جس میں آپ نے فرمایا ہے:

الدِّينَ النَّصِيحَةُ قِيلَ لِمَنْ يَا رَسُولَ اللَّهِ، قَالَ: لِلَّهِ وَلِكِتَابِهِ وَلِرَسُولِهِ وَلَائِمَّةِ

الْمُسْلِمِينَ وَعَامَتِهِمْ

”دین خیر خواہی کا نام ہے۔ کہا گیا: اے اللہ کے رسول کس کے لئے؟ آپ نے فرمایا:

اللہ اس کی کتاب اس کے رسول اور ائمہ مسلمین اور عام مسلمانوں کے لئے۔“

طبرانی نے حضرت حدیفہ سے روایت کی ہے جس میں آپ نے فرمایا:

مَنْ لَمْ يَهْتَمَّ بِأَمْرِ الْمُسْلِمِينَ فَلَيْسَ مِنْهُمْ وَمَنْ لَمْ يُمْسِ وَيُصْبِحْ نَاصِحًا لِلَّهِ

وَلِكِتَابِهِ وَلِرَسُولِهِ وَإِمَامِهِ وَعِلْمَانِهِ الْمُسْلِمِينَ فَلَيْسَ مِنْهُمْ

”جو مسلمان کے کاموں کا اہتمام نہ کرے وہ ان میں سے نہیں اور جو صبح و شام اللہ اس کی

کتاب اس کے رسول اس کے امام اور عام مسلمانوں کی خیر میں نہ گزارے وہ مسلمان

نہیں۔“

اللہ سے میری دعا ہے کہ اس رسالہ کے ذریعہ مجھے اور سب مسلمانوں کو فائدہ پہنچائے اور

اس سلسلہ میں میری کوشش کو اپنی ذات کریم کے لئے خالص فرمائے اور اسے جنت النعیم میں

داخلہ کا ذریعہ بنائے۔

إِنَّهُ سَمِيعٌ مُّجِيبٌ وَهُوَ حَسْبُنَا وَنِعْمَ الْوَكِيلُ

## حج اور عمرہ کے وجوب اور دلائل کا بیان

اللہ تعالیٰ مجھے اور آپ کو حق کی معرفت اور اتباع کی توفیق عطا فرمائے۔ ہر مسلمان کو یہ معلوم ہونا چاہیے کہ اللہ تعالیٰ نے اپنے بندوں پر اپنے عزت والے گھر کا حج واجب کیا ہے اور اسے اسلام کا ایک رکن بنایا ہے۔ اس کا ارشاد ہے:

{ وَ لِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا وَّمَنْ كَفَرَ فَاِنَّ اللّٰهَ غَنِيٌّ عَنِ الْعَالَمِيْنَ }  
(آل عمران: ۹۷)

”اور اللہ کی رضا کے لئے ان لوگوں پر بیت اللہ کا حج فرض ہے جو وہاں تک جانے کی استطاعت رکھتے ہیں اور جو انکار کرے تو اللہ سارے عالم سے بے نیاز ہے۔“  
اور صحیحین میں حضرت عمرؓ سے روایت ہے کہ رسول اللہ ﷺ نے فرمایا:  
اسلام کی بنیاد پانچ چیزوں پر رکھی گئی ہے:

(۱) اس بات کی گواہی دینا کہ اللہ کے سوا کوئی معبود نہیں اور یہ کہ محمد ﷺ اللہ کے رسول ہیں (۲) نماز قائم کرنا (۳) زکوٰۃ ادا کرنا (۴) اور رمضان کے روزے رکھنا (۵) اور بیت اللہ الحرام کا حج کرنا۔

سعید نے اپنی سنن میں عمر بن خطابؓ سے روایت کی ہے کہ آپ نے فرمایا:  
”میں نے ارادہ کیا ہے کہ اپنے لوگوں کو شہروں میں بھجوں تاکہ وہ اس کی تحقیق کریں کہ جن لوگوں میں حج کی استطاعت ہے پھر بھی حج نہیں کرتے وہ ان پر جزیہ مقرر کر دیں ایسے لوگ مسلمان نہیں ایسے لوگ مسلمان نہیں۔“

حضرت علیؓ کا ارشاد ہے:

”جو شخص حج پر قادر ہو پھر بھی چھوڑ دے تو اس کے لئے سب برابر ہے یہودی ہو کر مرے یا عیسائی ہو کر۔“

## حج کے لئے جلدی کرنا

جس پر حج فرض ہو چکا ہو اور اس نے اب تک نہیں کیا ہے تو اس کو جلدی کرنا چاہیے۔  
عبداللہ بن عباسؓ سے روایت ہے کہ نبی ﷺ نے فرمایا:  
”فریضہ حج کے لئے جلدی کرو کسی کو معلوم نہیں کہ اس کو کیا عذر پیش آجائے۔“ (رواہ احمد)

جس پر حج فرض ہو چکا ہے اس کے لئے اللہ کے اس ارشاد کے مطابق فی الفور حج ادا کرنا واجب ہے:

{ وَ لِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا وَّمَنْ كَفَرَ فَاِنَّ اللّٰهَ غَنِيٌّ عَنِ الْعَالَمِيْنَ }

(آل عمران: ۹۷)

”اور اللہ کی رضا کے لئے ان لوگوں پر بیت اللہ کا حج فرض ہے جو وہاں تک پہنچنے کی استطاعت رکھتے ہیں۔ اس پر بھی جو انکار کرے تو اللہ سارے جہانوں سے بے نیاز ہے۔“

نبی ﷺ نے اپنے خطبہ میں ارشاد فرمایا:

”لوگو! اللہ نے تم پر حج فرض کیا ہے اس لئے حج کرو۔“ (مسلم)

عمرہ کے وجوب پر بہت سی احادیث مروی ہیں جن میں سے ایک وہ حدیث بھی ہے کہ جب

حضرت جبیل علیہ السلام نے آپ سے اسلام کی بابت پوچھا تو آپ نے فرمایا: ”اسلام یہ ہے کہ تم اس بات کی گواہی دو کہ اللہ کے سوا کوئی معبود نہیں اور حضرت محمد ﷺ اللہ کے رسول ہیں تم نماز قائم کرو، زکوٰۃ ادا کرو، عمرہ کرو، جنابت کا غسل کرو پورا وضو کرو اور رمضان کے روزے رکھو (أخرجہ ابن خزيمة الدار قطنی من حدیث عمر ابن الخطاب وقال الدار قطنی هذا إسناد ثابت صحيح)

حضرت عائشہؓ سے مروی حدیث ہے کہ آپ نے پوچھا:  
 ”اے اللہ کے رسول کیا عوتوں پر جہاد فرض ہے؟ آپ نے فرمایا: ان پر ایسا جہاد فرض ہے جس میں لڑائی نہیں یعنی حج اور عمرہ۔“ (أخرجہ أحمد و ابن ماجہ بإسناد صحيح)

## حج زندگی میں ایک بار فرض ہے

حج زندگی میں صرف ایک مرتبہ فرض ہے۔ جیسا کہ حدیث صحیح میں رسول اللہ ﷺ کا ارشاد ہے:

”حج ایک مرتبہ فرض ہے اس سے زیادہ ہو تو نفل ہے۔“

البتہ نفلی حج اور عمرہ کثرت سے کرنا مسنون ہے جیسا کہ صحیحین میں ابو ہریرہؓ کی اس روایت سے ثابت ہے کہ رسول اللہ ﷺ نے فرمایا:

”ایک عمرہ کے بعد دوسرا عمرہ کرنا درمیان کی خطاؤں کے لئے کفارہ ہے اور حج مبرور کا ثواب جنت کے سوا کچھ نہیں۔“

## فصل

## گناہوں اور مظالم سے توبہ کرنے کا بیان

جب مسلمان حج یا عمرہ کے سفر کا ارادہ کرے تو اس کو چاہیے کہ اپنے گھر والوں اور دوستوں کو اللہ سے ڈرنے کی وصیت کرے یعنی احکامات الہی پر عمل اور نواہی سے اجتناب کی تاکید کرے اور اس کا یا اس کے ذمہ جتنا قرض ہو اس کو لکھ دے اور اس پر گواہ بنا دے اور یہ بھی ضروری ہے کہ تمام گناہوں سے سچی توبہ کرے۔ جیسا کہ اللہ تعالیٰ کا ارشاد ہے:

{ وَتُوبُوا إِلَى اللَّهِ جَمِيعًا أَيُّهَا الْمُؤْمِنُونَ لَعَلَّكُمْ تُفْلِحُونَ } (النور: ۳۱)

”اے ایمان والو! تم سب اللہ سے توبہ کرو تا کہ فلاح پاؤ۔“

سچی توبہ ہے گناہوں سے باز آنا ان کو چھوڑ دینا پچھلے گناہوں پر نادم ہونا اور آئندہ نہ کرنے کا عزم رکھنا۔ اگر اس کے پاس لوگوں کے مال یا آبرو یا جان کا کوئی حق باقی ہو تو اپنے سفر سے پہلے اس کو ان تک واپس کر دے یا ان کو اس سے بری کر دے جیسا کہ نبی ﷺ کا ارشاد ہے:

”جس شخص کے پاس اس کے بھائی کے مال یا آبرو کا کوئی حق باقی ہو اسے اس دن کے

آنے سے پہلے پاک و صاف کر دے جس دن نہ درہم ہوگا نہ دینار۔ اگر اس کے پاس

عمل صالح ہوگا تو صاحب حق کو دے دیا جائے گا اور اس کے گناہ اس پر لا دیئے

جائیں گے۔“



## حج کے لئے حلال کمائی

حج و عمرہ کے لئے پاکیزہ حلال کمائی میں سے خرچ کا انتظام کرنا چاہئے اس لئے کہ رسول اللہ ﷺ کا ارشاد ہے:

”اللہ تعالیٰ پاکیزہ ہے پاکیزہ ہی چیز کو قبول کرتا ہے۔“

طبرانی نے ابو ہریرہؓ سے روایت کیا ہے کہ رسول اللہ ﷺ نے فرمایا:

”جب آدمی پاکیزہ زاد سفر کے ساتھ حج کے لئے نکلتا ہے اور اپنا پاؤں سواری کے رکاب میں رکھ کر لبیک پکارتا ہے تو اس کو آسمان سے پکارنے والے جواب دیتے ہیں تیری لبیک قبول اور رحمت الہی تجھ پر نازل ہو تیرا توشہ حلال اور تیری سواری حلال اور تیرا حج مقبول ہے گناہوں سے پاک ہے۔“

جب آدمی حرام کمائی کے ساتھ حج کے لئے نکلتا ہے اور آسمان کے منادی جواب دیتے ہیں تیری لبیک قبول نہیں نہ تجھ پر اللہ کی رحمت ہو تیرا زاد سفر حرام تیری کمائی حرام اور تیرا حج غیر مقبول ہے۔

حاجی کو چاہئے کہ لوگوں کی کمائی سے بے نیاز رہے اور سوال کرنے سے پرہیز کرے۔ رسول اللہ ﷺ کا ارشاد ہے:

”جو خود کو بچائے گا اللہ اس کو بچائے گا اور جو استغناء کرے گا اللہ اس کو غنی کرے گا۔“

رسول اللہ ﷺ کا یہ بھی ارشاد ہے:

”آدمی لوگوں سے مانگتا رہتا ہے یہاں تک کہ قیامت کے دن اس حالت میں آئے گا کہ اس کے چہرے پر گوشت کا کوئی ٹکڑا بھی نہ ہوگا۔“

## حج کا مقصد رضائے الہی ہو

حاجی کو چاہیے کہ اپنے حج اور عمرہ سے اللہ کی رضا اور دارِ آخرت کی فلاح کا طالب ہو اور ان مقدس مقامات میں ایسے اقوال و اعمال سے اللہ کا تقرب چاہے جو اللہ کو پسند ہوں اور حج کے ذریعہ دنیا کمانے سے پوری طرح بچے۔ اسی طرح حج کے ذریعہ ریاء، شہرت اور فخر و مباہات سے بھی بچنا چاہیے کیونکہ یہ سب بدترین مقاصد ہیں اور اعمال کی بربادی و عدم قبولیت کا سبب ہیں۔ اللہ تعالیٰ کا ارشاد ہے:

{مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوَفِّ إِلَيْهِمْ أَعْمَالَهُمْ فِيهَا وَهُمْ فِيهَا لَا يُبْخَسُونَ أُولَئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَحَبِطَ مَا صَنَعُوا فِيهَا وَبَاطِلٌ مَّا كَانُوا يَعْمَلُونَ} (سورۃ ہود: ۵۱-۶۱)

”جو لوگ دنیا کی زندگی اور اس کی زیب و زینت کے طالب ہوں ہم ان کے اعمال کا بدلہ انہیں دنیا ہی میں دے دیتے ہیں اور اس میں ان کی حق تلفی نہیں کی جاتی۔ یہ وہ لوگ ہیں جن کے لئے آخرت میں آتش (جہنم) کے سوا اور کچھ نہیں اور جو عمل انہوں نے دنیا میں کئے سب برباد اور جو کچھ وہ کرتے ہیں سب ضائع۔“

{مَنْ كَانَ يُرِيدُ الْعَاجِلَةَ عَجَلْنَا لَهُ فِيهَا مَا نَشَاءُ لِمَنْ نُرِيدُ ثُمَّ جَعَلْنَا لَهُ جَهَنَّمَ يَصْلَاهَا مَذْمُومًا مَدْحُورًا وَمَنْ أَرَادَ الْآخِرَةَ وَسَعَى لَهَا سَعْيَهَا وَهُوَ مُؤْمِنٌ فَأُولَئِكَ كَانَ سَعْيُهُمْ مَشْكُورًا} (الاسراء: ۱۸، ۱۹)

”جو شخص دنیا کی نیت رکھے گا ہم ایسے شخص کو دنیا میں جتنا چاہیں گے جس کے واسطے چاہیں گے فی الحال ہی دیں گے پھر اس کیلئے جہنم تجویز کریں گے۔ وہ اس میں بدحال

رانندہ درگاہ ہو کر داخل ہوگا۔ اور شخص آخرت کی نیت رکھے گا اور اس کے لئے پوری سعی کرے گا بشرطیکہ وہ نمون بھی ہو سوا ایسے لوگوں کی یہ سعی مقبول ہوگی۔“

رسول اللہ ﷺ سے بسنحیح ثابت ہے کہ آپ نے فرمایا اللہ کا ارشاد ہے:

”میں تمام شریکوں کے شرک سے سب سے زیادہ بے نیاز ہوں، جو شخص کسی عمل میں میرے ساتھ کسی اور کو بھی شریک کرتا ہے، میں اس کو اور اس کے شریک کو چھوڑ دیتا ہوں۔“

حاجی کو چاہیے کہ اپنے سفر میں صاحب اطاعت و تقویٰ اور عالم دین کا ساتھ اختیار کرے اور جہلاء و فستاق کی صحبت سے پرہیز کرے۔

حاجی کو چاہیے کہ حج اور عمرہ کی مشروع باتوں کو سیکھ لے اور سب مشکل مسائل کو سمجھ لے تاکہ اسے پوری بصیرت حاصل ہو جائے۔ جب وہ اپنی سواری موٹریا ہووائی جہاز یا کسی اور سواری پر سوار ہو تو بسم اللہ کہنا اور اللہ کی حمد و تعریف کرنا چاہیے اور تین بار اللہ اکبر کہہ کر یہ دعا پڑھنا چاہیے:

سُبْحٰنَ الَّذِیْ سَخَّرْنَا هٰذَا وَ مَا كُنَّا لَهٗ مُقْرِنِیْنَ وَاِنَّا اِلٰی رَبِّنَا لَمُنْقَلِبُوْنَ اَللّٰهُمَّ اِنِّیْ  
 اَسْئَلُكَ فِیْ سَفَرِیْ هٰذَا الْبِرَّ وَ التَّقْوٰی وَ مِنَ الْعَمَلِ مَا تَرْضٰی۔ اَللّٰهُمَّ اَنْتَ  
 الصّٰحِبُ فِی السَّفَرِ وَ الْخَلِیْفَةُ فِی الْاَهْلِ۔ اَللّٰهُمَّ اِنِّیْ اَعُوْذُبِكَ مِنْ وَعْنَآئِ  
 السَّفَرِ وَ مِنْ كَاثِبَةِ الْمُنْظَرِ وَ سُوْی الْمُنْقَلَبِ فِی الْمَالِ وَ الْاَهْلِ

پاک ہے وہ ذات جس نے ہمارے لئے اس کو مسخر کر دیا ورنہ ہم میں یہ طاقت کہاں تھی کہ اس کو بس میں کرتے۔ بے شک ہم اپنے رب کی طرف لوٹنے والے ہیں۔ اے اللہ! میں اس سفر میں تجھ سے نیکی اور تقویٰ کا سوال کرتا ہوں اور وہ عمل جس سے تو راضی

ہے۔ اے اللہ ہم پر اس سفر کو آسان کر دے اور اس کا بعد مسافت گھٹا دے۔ اے اللہ! تو سفر میں میرا ساتھی ہے اور اہل و عیال میں جانشین ہے۔ اے اللہ! میں سفر کی تکلیفوں اور برے منظر سے اور اہل و عیال اور مال کو بری حالت میں دیکھنے سے پناہ مانگتا ہوں۔“

ایسا کہنا نبی ﷺ سے بسند صحیح ثابت ہے جسے مسلم نے عبد اللہ بن عمر کی روایت سے بیان کیا ہے۔

حاجی کو چاہیے کہ پورے سفر میں کثرت سے ذکر و استغفار اور اللہ سبحانہ و تعالیٰ سے دعا اور گریہ و زاری قرآن کی تلاوت اور اس کے معانی پر تدبر کرتا رہے۔ نماز باجماعت کی پوری پابندی کرے اور کثرت کلام سے زبان کو بچائے۔ بیکار باتوں کی کرید اور حد سے زیادہ مذاق سے بچے نیز اپنی زبان کو جھوٹ غیبت اور اپنے دوستوں اور مسلمانوں کی ہنسی اڑانے سے بچائے۔ اس کے بجائے اس کو چاہیے کہ اپنے ساتھیوں کے ساتھ حسن سلوک کرے ان کی مصیبتیں دور کرے انہیں جتنا ہو سکے حکمت و موعظت کے ساتھ امر بالمعروف اور نہی عن المنکر کرے۔

## میقات پر پہنچ کر حاجی کیا کرے؟

حاجی جب میقات پر پہنچ جائے تو اس کو چاہیے کہ غسل کرے اور خوشبو لگائے۔ رسول اللہ ﷺ احرام کے وقت کپڑے اتار دیتے اور غسل فرماتے خوشبو لگائی صحیحین میں حضرت عائشہؓ سے مروی ہے وہ فرماتی ہیں کہ احرام باندھنے سے قبل میں رسول اللہ ﷺ کو خوشبو لگایا کرتی تھی اور جب یوم النحر کو جمرات اور قربانی کے بعد اور طواف بیت اللہ سے قبل بھی خوشبو

لگاتی۔“

## حائضہ اور نفاس والی عورتوں کا حکم

حضرت عائشہؓ نے عمرہ کے لئے احرام باندھ رکھا تھا کہ وہ حائضہ ہو گئیں۔ آپ نے ان کو حکم فرمایا کہ غسل کر لیں اور حج کے لئے احرام باندھیں اور اسماء بنت عمیس کو جب ذوالحلیفہ میں بچہ پیدا ہوا تو آپ نے ان کو حکم دیا کہ غسل کر لیں اور کپڑا استعمال کریں پھر احرام باندھ لیں۔

اس تفصیل سے معلوم ہوا کہ حائضہ یا نفاس والی عورت جب میقات پر پہنچے تو غسل کر کے لوگوں کے ساتھ احرام باندھ لے اور بیت اللہ کے طواف کے علاوہ باقی حج کے تمام ارکان ویسے ہی کرے جیسے دوسرے حاجی کرتے ہیں، جیسا کہ آپ نے حضرت عائشہ اور اسماء بنت عمیس رضی اللہ عنہما کو حکم فرمایا۔

احرام باندھنے والے کے لئے مستحب ہے کہ اپنی موچھیں، ناخن، زیر ناف اور بغل کے بال تراش لے اور اس طرح کی جو بھی ضرورت ہو پوری کر لے تاکہ احرام باندھنے کے بعد حالت احرام میں اس کی ضرورت نہ پڑے۔ یہ اس لئے بھی مناسب ہے کہ رسول اللہ ﷺ نے ان چیزوں کی نگہداشت کا حکم دوسرے اوقات کے لئے بھی فرمایا ہے جیسا کہ صحیحین میں ابو ہریرہؓ سے روایت ہے کہ رسول اللہ ﷺ نے فرمایا:

”پانچ چیزیں فطرت میں شامل ہیں۔ ختنہ کرنا، موئے زیر ناف صاف کرنا، موچھ چھوٹی کرنا، ناخن تراشنا اور بغل کے بال اکھاڑنا۔“

صحیح مسلم میں حضرت انسؓ سے روایت ہے کہ رسول اللہ ﷺ نے موچھ تراشنے، ناخن

کاٹنے، بغل کے بال اکھاڑنے اور موئے زیر ناف مونڈنے کے لئے ہمیں وقت مقرر فرمایا کہ ہم انہیں چالیس دنوں سے زیادہ نہ چھوڑیں۔

نسائی میں یوں مذکور ہے کہ رسول اللہ ﷺ نے ان کاموں کے لئے ہمارے لئے وقت مقرر کیا ہے۔ اس روایت کو احمد، ابوداؤد اور ترمذی نے بھی نسائی کے الفاظ میں نقل کیا ہے۔

البتہ احرام کے وقت سر کے بالوں کا کچھ حصہ مونڈنا نہ عورت کے لئے مشروع ہے نہ مرد کے لئے۔

## داڑھی منڈانا حرام ہے

داڑھی مونڈنا یا اس کا کچھ حصہ کم کرنا ہر حال میں حرام ہے بلکہ داڑھی کو چھوڑ دینا اور اس کو بڑھانا واجب ہے جیسا کہ صحیحین میں عبد اللہ بن عمرؓ سے روایت ہے کہ رسول اللہ ﷺ نے فرمایا:

”مشرکین کی مخالفت کرو اور داڑھی بڑھاؤ اور موچھوں کو چھوٹا کرو۔“

امام مسلم نے اپنی صحیح میں ابو ہریرہؓ سے روایت کیا ہے کہ رسول اللہ ﷺ نے فرمایا:

”موچھوں کو کاٹو اور داڑھی کو چھوٹو دو مجوس کی مخالفت کرو۔“

افسوس کہ بعض لوگ داڑھی کی اس سنت کی مخالفت کرتے ہیں اور کفار اور عورتوں کی مشابہت کے لئے زور لگاتے ہیں خاص طور پر علم اور تعلیم سے نسبت رکھنے والے لوگ ”إِنَّا لِلَّهِ وَإِنَّا إِلَيْهِ رَاجِعُونَ“۔ اللہ ہم کو اور تمام مسلمانوں کو سنت کی موافقت اور سختی سے اس پر عمل کی اور ہدایت کی راہ پر چلنے کی توفیق عطا فرمائے۔ وَحَسْبُنَا اللَّهُ وَنِعْمَ الْوَكِيلُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ۔

## مرد کا احرام

اس کے بعد حاجی ایک تہہ بند اور ایک چادر پہن لے۔ بہتر ہے کہ دونوں سفید اور صاف ہوں اور مستحب ہے کہ دونوں جو تے پہن کر احرام باندھے۔ رسول اللہ ﷺ کا ارشاد ہے کہ ”ہر شخص کو ایک ازار اور ایک چادر اور دو جوتوں میں احرام باندھنا چاہیے“۔ اس حدیث کو امام احمد نے روایت کیا ہے۔

## عورت جس لباس میں چاہے احرام باندھ سکتی ہے

عورت کے لئے جائز ہے کہ کالا، سبز یا کسی بھی رنگ کا کپڑا احرام میں استعمال کرے۔ صرف اس کا لحاظ رکھے کہ اس کا لباس مردوں کے مشابہ نہ ہو۔ البتہ جو لوگ عورت کے احرام کے لئے سبز رنگ کو خاص کرتے ہیں، تو اس کی کوئی اصل نہیں۔

غسل، صفائی اور احرام کے کپڑے پہننے کے بعد حج یا عمرہ جس کا ارادہ رکھتا ہو دل سے اس کی نیت کی جائے۔ کیونکہ رسول اللہ ﷺ کا ارشاد ہے:

”اعمال کا دار و مدار نیتوں پر ہے اور آدمی جو نیت کرتا ہے وہی پاتا ہے۔“

نیت لفظوں میں کرنا مشروع ہے۔ اگر عمرہ کی نیت ہے تو کہے ”لَبَّيْكَ عُمْرَةً“ یا کہے ”اللَّهُمَّ لَبَّيْكَ عُمْرَةً“ اور اگر حج کی نیت ہے تو کہے ”لَبَّيْكَ حَجًّا“ یا ”اللَّهُمَّ لَبَّيْكَ حَجًّا“ اس لئے کہ نبی کریم ﷺ نے ایسا ہی کیا تھا۔ افضل یہ ہے کہ نیت کے یہ الفاظ

سواری یا جانور یا موٹر وغیرہ پر سوار ہونے کے بعد ادا کئے جائیں کیونکہ رسول اللہ ﷺ نے اس وقت لبیک پکارا تھا جب آپ سواری پر بیٹھ گئے تھے اور سواری میقات سے چلنی کیلئے آپ کو لے کر اٹھ کھڑی ہوئی۔ اہل علم کا سب سے زیادہ صحیح یہی قول ہے۔

## احرام کے علاوہ لفظوں میں نیت کرنا بدعت ہے

نیت الفاظ کے ساتھ احرام ہی کے لئے مشروع ہے کیونکہ رسول اللہ سے اس بارے میں خاص طور سے مروی ہے۔ لیکن نماز و طواف وغیرہ کے لئے لفظوں کے ساتھ نیت کرنا مشروع نہیں مثلاً یوں نہیں کہنا چاہیے کہ میں نے اس نماز کی نیت کی یا میں طواف کی نیت کرتا ہوں۔ اس طرح لفظوں میں نیت کرنا صریح بدعت ہے۔ بلند آواز سے کہنا اور بھی زیادہ قبیح اور گناہ کا کام ہے۔ اگر نیت لفظوں کے ساتھ کرنا مشروع ہوتا تو رسول اللہ ﷺ اسے ضرور بیان کرتے یا اپنے فعل یا قول سے امت کے لئے اس کی وضاحت فرماتے اور سلف صالح بھی اس پر ہم سے پہلے عمل کرتے۔ لیکن جب نہ تو نبی ﷺ سے یہ منقول ہے نہ آپ کے پسندیدہ اصحاب کی طرف سے تو معلوم ہوا کہ یہ بدعت ہے۔ اور رسول اللہ ﷺ کا ارشاد ہے:

”سب سے بدتر کام وہ ہے جو نیا ایجاد کیا گیا ہو اور ہر (نیا کام بدعت اور) ہر بدعت گمراہی ہے۔“ (رواہ مسلم)

## میقات کا بیان

میقات پانچ ہیں:

(۱) مدینہ والوں کی میقات ذوالحلیفہ ہے جس کو اب لوگ ابیار علی کہتے ہیں۔



(۲) اہل شام کی میقات جحفہ ہے۔ یہ رابع کے قریب ایک ویران بستی ہے لیکن لوگ اب رابع ہی سے احرام باندھتے ہیں۔ اس طرح جو لوگ رابع سے احرام باندھتے ہیں ان کا احرام میقات ہی سے شمار ہوتا ہے کیونکہ ”رابع“ ”جحفہ“ سے تھوڑی ہی دور واقع ہے۔

(۳) اہل نجد کی میقات ”قرن المنازل“ ہے جس کو آج کل سیل کبیر بھی کہتے ہیں۔

(۴) اہل یمن کی میقات ”یلملم“ ہے۔

(۵) اہل عراق کی میقات ”ذات عرق“ ہے۔

## حاجی کے لئے میقات سے بلا احرام گزرنا حرام ہے

ان میقاتوں کو نبی ﷺ نے مذکورہ بالا شہروالوں کے لئے مقرر فرمایا ہے۔ یہ ان سب لوگوں کے لئے بھی ہے جو حج اور عمرہ کی نیت سے ان میقاتوں سے گذریں اور جو شخص بھی مکہ جانے کے ارادہ سے حج یا عمرہ کی نیت سے ان میقاتوں سے گذرے اس کے لئے ضروری ہے کہ یہاں سے احرام باندھ لے۔ بغیر احرام باندھے یہاں سے آگے نہ بڑھے خواہ اس کا گذر خشکی کے راستہ سے ہو یا فضا سے۔ کیونکہ رسول اللہ ﷺ نے ان میقاتوں کو مقرر کرتے وقت یہ عام حکم فرمایا تھا کہ ”یہ میقاتیں ان شہروالوں کے لئے ہیں اور ان کے علاوہ جو لوگ بھی حج اور عمرہ کی نیت سے یہاں آئیں ان کے لئے بھی ہیں۔“

جو شخص حج یا عمرہ کی نیت سے ہوائی جہاز سے مکہ کی طرف جا رہا ہو اس کو چاہئے کہ جہاز میں بیٹھنے سے پہلے نسل وغیرہ کر لے جب جہاز میقات کے قریب پہنچے تو تہ بند اور چادر پہن کر اگر وقت میں گنجائش ہے تو عمرہ کے لئے لبیک پکار دے اور اگر وقت تنگ ہو تو صرف حج کے لئے لبیک پکارے۔ سوار ہونے سے پہلے یا میقات کے قریب یا بالمقابل آنے تک لبیک نہ

پکارے اس لئے کہ نبی ﷺ نے میقات ہی سے احرام باندھا ہے۔ لہذا امت کا فرض ہے کہ تمام دینی کاموں میں رسول اللہ ﷺ کی پیروی کرے جیسا کہ اللہ تعالیٰ کا ارشاد ہے:

{لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ}

(الاحزاب: 21)

”تمہارے لئے رسول اللہ ﷺ کی ذات میں بہترین نمونہ ہے۔“

نبی ﷺ نے حجۃ الوداع کے موقع پر فرمایا تھا:

خُذُوا عَنِّي مَنَاسِكَكُمْ

”مجھ سے اپنے حج کے مسائل سیکھ لو۔“

جو شخص حج اور عمرہ کی نیت نہیں رکھتا مثلاً بیوپاری، لکڑی والا، پوسٹ مین وغیرہ ایسا شخص مکہ جائے تو اس کے لئے احرام ضروری نہیں وہ خود عمرہ یا حج کرنا چاہے تو اور بات ہے۔ رسول اللہ ﷺ نے مواقیت کے بیان میں فرمایا:

هُنَّ لَهْنٌ وَلِمَنْ أَتَى عَلَيْهِنَّ مِنْ غَيْرِ أَهْلِهِنَّ مِمَّنْ أَرَّ الْحَجَّ وَالْعُمْرَةَ

”یہ مواقیت ان شہر والوں کے لئے ہیں اور حج اور عمرہ کے ارادہ سے آنے والے ان

تمام لوگوں کے لئے بھی جو ان مواقیت سے گزریں۔“

رسول اللہ ﷺ کے اس ارشاد کا مطلب یہ ہے کہ جو شخص ان مواقیت سے گزرے لیکن اس کا ارادہ حج اور عمرہ کا نہ ہو تو اس کے لئے احرام ضروری نہیں۔ یقیناً بندوں پر اللہ تعالیٰ کی یہ بڑی رحمت اور سہولت ہے۔ فَلَِللهِ الْحَمْدُ وَالشُّكْرُ۔

اس کا ایک ثبوت یہ بھی ہے کہ رسول اللہ ﷺ فتح مکہ کے موقع پر جب مکہ مکرمہ تشریف

لائے تھے تو احرام کی حالت میں نہیں تھے بلکہ آپ سر پر خود پہنے ہوئے تھے کیونکہ اس وقت حج اور عمرہ کی نیت سے نہیں بلکہ مکہ فتح کرنے اور اس میں سے شرک دور کرنے کی نیت سے آئے تھے۔

جن لوگوں کا مکان میقات کے اندر ہو جیسے جدہ، ام سلمہ، بجرہ، شراخ، بدر، مستورہ وغیرہ تو ان کے لئے ضروری نہیں کہ وہ ان مذکورہ بالا پانچوں میقاتوں میں سے کسی کے پاس جا کر احرام باندھیں بلکہ ان کا یہ مسکن ہی ان کی میقات ہے وہ حج یا عمرہ جس کی بھی نیت رکھتے ہوں یہیں سے اس کا احرام باندھیں۔

اگر اس کا دوسرا مسکن میقات سے باہر ہو تو اس کو اختیار ہے اگر چاہے تو میقات ہی سے احرام باندھ لے ورنہ اپنے اس گھر ہی سے احرام باندھ لے جو مکہ کی طرف سب سے قریبی میقات ہے کیونکہ عبداللہ بن عباس کی حدیث میں ہے کہ نبی ﷺ نے میقات کا ذکر کرتے ہوئے عام بات فرمائی تھی:

”جو لوگ میقات کے اندر ہوں ان کے احرام کی جگہ ان کا گھر ہے یہاں تک کہ مکہ والے مکہ ہی سے احرام باندھیں گے۔“ (بخاری و مسلم)

البتہ جو لوگ حرم میں ہوں اور عمرہ کرنا چاہتے ہوں ان کو چاہیئے کہ حل (حدود حرم کے باہر) کی طرف جائیں وہاں سے عمرہ کا احرام باندھ کر آئیں۔ اس لئے کہ جب حضرت عائشہؓ نے عمرہ کرنے کی خواہش ظاہر کی تو آپؐ نے ان کے بھائی عبدالرحمن کو حکم فرمایا کہ وہ ان کو لے کر حل کی طرف جائیں اور وہاں سے احرام بندھوا کر لائیں، اس سے معلوم ہوا کہ عمرہ کرنے والا اپنا احرام حرم سے نہیں باندھ سکتا بلکہ اس کو حل میں جانا چاہیئے۔ یہ حدیث عبداللہ بن عباس

کی کچھلی حدیث کو خاص کر دیتی ہے اور اس کی وضاحت کر دیتی ہے کہ رسول اللہ ﷺ نے مکہ والوں کو جو مکہ سے احرام باندھنے کا حکم فرمایا تھا وہ عمرہ کے لئے نہیں بلکہ صرف حج کے لئے مخصوص تھا کیونکہ اگر عمرہ کا احرام حرم سے باندھنا جائز ہوتا تو آپ نے حضرت عائشہؓ کو اس کی اجازت دے دی ہوتی اور انہیں حل کی طرف جانے کا حکم نہ دیتے۔ یہ ایک کھلا ثبوت ہے اور یہی تمام جمہور علماء کا قول ہے اور ممنون کے لئے سب سے زیادہ احتیاط کی بات بھی یہی ہے کیونکہ اس میں دونوں حدیثوں پر عمل ہو جاتا ہے۔ واللہ الموفق۔

## حج کے بعد کثرت سے عمرہ کرنا مشروع نہیں

جو لوگ حج کے بعد تنعمیم یا جحرانہ وغیرہ سے بکثرت عمرہ کرتے ہیں تو اس کی مشروعیت کی کوئی دلیل نہیں۔ البتہ حج سے پہلے اس کا ثبوت ملتا ہے۔ دلائل سے یہ بات ثابت ہے کہ ایسا عمرہ نہ کرنا ہی افضل ہے کیونکہ نبی ﷺ اور آپ کے اصحاب نے حج سے فارغ ہونے کے بعد عمرہ نہیں کیا تھا۔ رہا تنعمیم سے حضرت عائشہؓ کا عمرہ کرنا تو وہ محض اس سبب سے تھا کہ جب وہ مکہ میں تشریف لائیں تو اپنے ایام ماہواری کی بناء پر عمرہ نہیں کر سکی تھیں۔ اس لئے انہوں نے رسول اللہ ﷺ سے اجازت چاہی کہ انہیں اپنے اس عمرہ کے عوض جس کے لئے میقات سے وہ احرام باندھ کر آئی تھیں اب دوبارہ عمرہ کرنے کی اجازت دیں۔ تو رسول اللہ ﷺ نے انہیں اس کی اجازت دے دی۔ اس طرح ان کے دو عمرے ہو گئے۔ پہلا عمرہ تو ان کے حج کے ساتھ اور یہ ایک الگ عمرہ۔ لہذا جس کو حضرت عائشہؓ جیسا عذر درپیش ہو اس کے لئے اجازت ہے کہ حج سے فارغ ہونے کے بعد عمرہ کرے۔ اس طرح تمام دلائل پر عمل بھی ہو

جائے گا اور مسلمانوں کے لئے وسعت اور آسانی بھی ہوگی۔

بلاشبہ حج کے بعد حجاج کا اس نئے عمرے کے لئے مشغول ہونا سب کے لئے تکلیف کا باعث ہے جس سے بھیڑ میں اضافہ بھی ہوتا ہے اور حادثات بھی ہوتے ہیں اور رسول اللہ ﷺ کے طریقہ کی مخالفت بھی ہوتی ہے۔ واللہ الموفق۔

موسم حج کے علاوہ جو شخص میقات پر پہنچے اس کو عمرہ کے احرام کی نیت کرنی چاہیے

میقات تک پہنچنے والوں کی دو حیثیت ہے:

(۱) اگر حج کے مہینوں کے علاوہ مثلاً رمضان اور شعبان میں پہنچیں تو ان کو چاہیے کہ عمرہ کی نیت سے احرام باندھیں اور اس طرح زبان سے لبیک پکاریں۔ ”لَبَّيْكَ عُمْرَةً“ یا ”اللَّهُمَّ لَبَّيْكَ عُمْرَةً“ اس کے بعد نبی ﷺ کی طرح لبیک ان لفظوں میں پکاریں۔ ”لَبَّيْكَ اللَّهُمَّ لَبَّيْكَ لَبَّيْكَ لَا شَرِيكَ لَكَ لَبَّيْكَ إِنَّ الْحَمْدَ وَالنِّعْمَةَ لَكَ وَالْمُلْكَ لَا شَرِيكَ لَكَ“ اور یہ تلبیہ اور ذکر الہی کثرت سے کرتے ہوئے بیت اللہ تک پہنچیں۔ پھر بیت اللہ پہنچ کر تلبیہ بند کر دیں اور بیت اللہ کا سات بار طواف کریں اور مقام ابراہیمؑ کے پیچھے دو رکعت نماز پڑھ کر صفا کی طرف چلے جائیں اور صفا و مروہ کے درمیان سات چکر لگائیں۔ اس کے بعد اپنے سر کے بال منڈوائیں یا چھوٹے کرادیں۔ اس طرح عمرہ پورا ہو گیا۔ احرام کی وجہ سے جو چیزیں حرام ہو گئی تھیں حلال ہو گئیں۔

(۲) حاجی میقات پر حج کے مہینوں یعنی شوال، ذیقعدہ اور ذی الحجہ کے پہلے عشرہ میں پہنچے۔ ایسے شخص کو تین باتوں کا اختیار حاصل ہے، صرف حج، صرف عمرہ یا دونوں ایک ساتھ اس لئے کہ رسول اللہ ﷺ حجۃ الوداع کے موقع پر جب ذیقعدہ میں میقات پر پہنچے تو آپ نے

اپنے اصحاب کو ان تینوں ہی طریقہ حج کا اختیار دیا تھا۔

## جس حاجی کے پاس حج کے مہینوں میں جانور ساتھ ہو وہ قرآن کی اور جس کے پاس نہ ہو وہ تمتع کی نیت کرے

اگر کسی شخص کے پاس قربانی کا جانور نہ ہو تو وہ صرف عمرہ کا احرام باندھے اور سب ارکان ویسے ہی ادا کرے جیسے غیر موسم حج میں عمرہ کرنے والا ادا کرتا ہے۔ اس لئے کہ رسول اللہ ﷺ نے اپنے اصحاب کو جب وہ مکہ کے قریب پہنچے تھے تو یہ حکم فرمایا تھا کہ اپنا احرام عمرہ کے لئے خاص کر لیں۔ مکہ پہنچ کر انہیں مزید تاکید بھی فرمائی۔ لہذا اصحابہ کرام نے طواف وسعی کی اور رسول اللہ ﷺ کے حکم کی اتباع میں بال منڈوا کر حلال ہو گئے۔ رہے وہ لوگ جن کے پاس قربانی کا جانور تھے تو آپ نے ان کو حکم فرمایا کہ یوم النحر تک اپنے احرام میں باقی رہیں۔ جو لوگ اپنے ساتھ قربانی کے جانور لے کر آتے ہیں ان کے لئے مسنون یہ ہے کہ وہ حج اور عمرہ دونوں کا احرام ایک ساتھ باندھیں اس لئے کہ رسول اللہ ﷺ بھی اپنے ساتھ قربانی کا جانور لائے تھے تو آپ نے بھی ایسا ہی کیا اور آپ کے اصحاب میں سے جو لوگ قربانی کا جانور لے کر آئے تھے ان کو بھی ایسا ہی کرنے کا حکم فرمایا۔ آپ نے عمرہ کا احرام باندھتے ہوئے عمرہ کے ساتھ حج کا بھی تلبیہ پکارتا تھا اور ان دونوں ہی سے قربانی ہی کے دن حلال ہوئے۔ جو شخص قربانی کا جانور لایا ہو اور صرف حج کا احرام باندھے ہوئے ہو وہ بھی اپنے احرام میں باقی رہے اور قارن حاجی کی طرح وہ بھی یوم النحر ہی کو حلال ہو۔

اس تفصیل سے معلوم ہوا کہ جس شخص نے صرف حج کا یا حج و عمرہ دونوں کا احرام باندھا ہو لیکن اس کے پاس قربانی کا جانور نہ ہو تو اس کے لئے مناسب نہیں ہے کہ اپنے احرام میں

باقی رہے بلکہ اس کے حق میں سنت یہ ہے کہ اپنا احرام عمرہ کے لئے کر لے اور طواف وسعی اور بال کترا کر حلال ہو جائے جیسا کہ نبی ﷺ نے اپنے ان اصحاب کو جن کے پاس جانور نہیں تھے حلال ہونے کا حکم دیا تھا۔ البتہ جو شخص بالکل آخر میں آیا ہو اور حج چھوٹ جانے کا خطرہ ہو تو اس کے لئے جائز ہے کہ ایک ہی احرام میں حج و عمرہ کرے۔ واللہ اعلم

## عذر کے خوف سے مشروط احرام باندھنا

اگر کسی محرم کو اپنی بیماری یا دشمن کے خوف کی وجہ سے حج کی عدم ادائیگی کا خوف ہو تو اس کو چاہیئے کہ احرام باندھتے وقت یوں کہہ دے کہ:

”اگر کوئی عذر مجھے لاحق ہو تو میں وہیں حلال ہو جاؤں گا جہاں میرا عذر مجھے روک دے گا۔“

جیسا کہ ضباع بنت زبیر رضی اللہ عنہما نے کہا تھا کہ یا رسول اللہ ﷺ میں حج کا ارادہ کرتی ہوں لیکن بیمار ہوں تو آپ نے ان کو حکم فرمایا کہ حج کرو اور یہ شرط باندھ لو کہ میں وہیں حلال ہو جاؤں گی جہاں میرا عذر مجھے روک دے گا۔ (متفق علیہ)

اس شرط سے معلوم ہوا کہ اگر محرم کو کسی بیماری کی رکاوٹ کا کوئی عارضہ پیش آ جائے تو اس کے لئے حلال ہو جانا جائز ہے اور اس پر کوئی فدیہ نہیں۔

## بچے کا حج

چھوٹے بچے اور چھوٹی بچی کا حج صحیح ہے۔ جیسا کہ صحیح مسلم میں عبد اللہ بن عباسؓ سے روایت ہے کہ ایک عورت نے رسول اللہ ﷺ کی طرف اپنے بچے کو پیش کرتے ہوئے کہا:

”یا رسول اللہ! کیا اس کا بھی حج ہے؟ آپ نے فرمایا: ہاں، اور ثواب تم کو ملے گا۔“

صحیح بخاری میں سائب بن یزید سے روایت ہے کہ انہوں نے رسول اللہ ﷺ کے ساتھ سات برس کی عمر میں حج کیا۔ لیکن یہ حج نفلی ہوگا اور فریضہ اسلام میں شمار نہ ہوگا۔ یہی حال غلام اور لونڈی کا بھی ہے کہ ان کا فرض حج تو ادا نہیں ہوگا البتہ یہ حج نفلی شمار ہوگا جیسا کہ عبد اللہ بن عباسؓ کی حدیث سے ثابت ہے کہ آپ نے فرمایا:

”جو بچہ حج کرے پھر بالغ ہو تو اس پر دوبارہ حج واجب ہے اور جو غلام حج کرے پھر آزاد کر دیا جائے تو اس پر دوبارہ حج واجب ہے۔“ (آخر جہ ابن ابی شیبہ و البیہقی باسناد حسن)

اگر بچہ عقل و شعور نہیں رکھتا تو اس کا ولی اس کی طرف سے احرام کی نیت کرے گا اور اس کو احرام پہنا کر اس کی طرف سے لبیک کہے گا اور بچہ اس وقت محرم سمجھا جائے گا اور جو چیزیں بڑے محرم کے لئے حرام ہیں وہی اس کے لئے بھی حرام ہوں گی۔ اسی طرح وہ بچی جو عقل و شعور نہیں رکھتی اس کا ولی اس کی طرف سے احرام کی نیت کرے گا اس کی طرف سے لبیک پکارے گا اور وہ بچی محرم ہو جائے گی اور اس پر بھی وہ سب چیزیں حرام ہوں گی جو بڑی عورت پر حرام ہوتی ہیں۔ ضروری ہے کہ ان کے بدن کے کپڑے طواف کی حالت میں پاک و صاف ہوں کیونکہ طواف نماز ہی کی طرح ہے جس میں طہارت کا حکم دیا گیا ہے۔

اگر بچہ و بچی عقل و شعور والے ہوں تو اپنے ولی کی اجازت سے احرام باندھیں گے اور احرام کے وقت غسل و خوشبو وغیرہ سب کام ویسے ہی کریں گے جیسا بڑا محرم کرتا ہے ان کا ولی ان کے کاموں کا نگران اور ان کی ضروریات پوری کرنے والا ہے خواہ وہ ان کا باپ ہو یا ماں یا اور کوئی۔ جو کام کرنے سے یہ بچے عاجز رہیں ان کو ان کا ولی کرے گا مثلاً کنکری مارنا



وغیرہ۔ البتہ اس کے سوا سب کام ان کو خود کرنا ہوں گے جیسے عرفات کا وقوف، منیٰ و مزدلفہ میں رات گزارنا، طوافِ سعی کرنا، لیکن اگر وہ طوافِ سعی نہ کر سکتے ہوں تو انہیں اٹھا کر طوافِ سعی کرایا جائے۔ اس صورت میں اٹھانے والا شخص اپنا طواف اس کے ساتھ مل کر نہیں کر سکتا بلکہ وہ ان بچوں ہی کے لئے طوافِ سعی کی نیت کرے گا۔ اور اپنے لئے الگ دوبارہ طوافِ سعی کرے گا۔ یہ محض اللہ کی بندگی میں احتیاط اور رسول اللہ ﷺ کی اس حدیث پر عمل کی خاطر ہے کہ ”شک کی بات چھوڑ کر یقینی بات پر عمل کرو۔“

اگر اٹھانے والا اپنی اور بچے کی بھی نیت طوافِ سعی کے لئے ساتھ ہی کرے تو بھی صحیح قول کے مطابق کافی ہوگا اس لئے کہ رسول اللہ ﷺ نے اس عورت کو الگ سے طواف کرنے کا حکم نہیں دیا تھا جس نے اپنے بچے کے حج کی بابت آپ سے پوچھا تھا۔ اگر یہ ضروری ہوتا تو رسول اللہ ﷺ ضرور بیان فرمادیتے۔ واللہ الموفق۔

باشعور بچے اور بچی کو طواف شروع کرنے سے پہلے حدث و نجاست سے طہارت کی تاکید کی جائے گی، جیسا بڑے محرم کے لئے ضروری ہے۔ چھوٹے بچے اور چھوٹی بچی کی طرف سے ان کے ولی پر احرام باندھنا ضروری نہیں ہے بلکہ صرف نفل ہے۔ اگر کرے تو باعث اجر و ثواب ورنہ کوئی گناہ نہیں۔ واللہ اعلم۔

## احرام کی ممنوع اور مباح چیزوں کا بیان

احرام کی نیت کے بعد محرم خواہ مرد ہو یا عورت اس کے لئے جائز نہیں ہے کہ اپنے بال یا ناخن کاٹے یا خوشبو استعمال کرے خاص طور پر مرد کے لئے یہ جائز نہیں ہے کہ وہ مخصوص شکل کا سلا ہوا کپڑا جیسے قمیص وغیرہ اپنے پورے بدن یا جسم کے بعض حصے پر پہنے جیسے تولیہ یا عجامہ

موزے جراب وغیرہ۔ ہاں اگر تہبند نہ پائے تو پاجامہ پہن لے اور اسی طرح جس کو جوتے میسر نہ ہوں تو وہ کاٹے بغیر موزے پہن سکتا ہے جیسا کہ صحیحین میں عبد اللہ بن عباس سے ثابت ہے کہ رسول اللہ ﷺ نے فرمایا:

”جو شخص جوتے نہ پائے وہ موزے پہن لے اور جو تہبند نہ پائے وہ پاجامہ پہن لے۔“

رہی عبد اللہ بن عمر کی وہ حدیث جس میں بوقت حاجت موزوں کو کاٹ کر پہننے کا حکم دیا گیا ہے تو وہ منسوخ ہے کیونکہ نبی ﷺ سے جب مدینہ طیبہ میں پوچھا گیا کہ محرم کونسا کپڑا پہننے تو اس وقت آپ نے یہ فرمایا تھا لیکن جب عرفات میں آپ نے خطبہ دیا تو جوتا نہ ہونے کی صورت میں موزہ پہننے کا حکم فرمایا لیکن اس کو کاٹنے کا حکم نہیں دیا۔ اس خطبہ میں وہ لوگ تھے جنہوں نے آپ کا مدینہ منورہ والا جواب نہیں سنا تھا اور بیان کو ضرورت کے وقت مؤخر کرنا جائز نہیں ہے۔ جیسا کہ علم اصول سے ثابت ہے۔ لہذا موزوں کے کاٹنے کے حکم کا منسوخ ہونا ثابت ہوا۔ اگر یہ ضروری ہوتا تو رسول اللہ ﷺ اسے ضرور بیان فرماتے۔

محرم کے لئے ان موزوں کا پہننا جائز ہے جو ٹخنے کے نیچے تک ہوں۔ اس لئے کہ وہ بھی جوتے ہی کی جنس سے ہیں۔ محرم کیلئے ازار کی گرہ باندھنا اور اس کو کپڑے سے لپیٹنا وغیرہ بھی جائز ہے کیونکہ اس کے خلاف کوئی دلیل موجود نہیں۔ اسی طرح محرم غسل کر سکتا ہے اپنا سر دھو سکتا ہے اور آہستہ وزمی سے بھی کھجلا سکتا ہے۔ اگر کھجانے سے کوئی چیز گر پڑے تو کوئی حرج نہیں۔

محرم عورت کے لئے چہرہ پر سلا ہوا کپڑا پہننا جیسے برقع اور نقاب۔ ہاتھوں پر دستانہ وغیرہ کا استعمال حرام ہے اس لئے کہ رسول اللہ ﷺ کا ارشاد ہے:

”عورت نہ نقاب لگائے نہ دستانہ پہنے۔“ (رواہ البخاری)

فتناز اس کپڑے کو کہتے ہیں جو اون یا سوت سے ہاتھ کے برابر بنایا جاتا ہے۔ البتہ عورت کے لئے اس کے علاوہ دوسرے سلعے ہوئے کپڑے جیسے قمیص، پاجامہ، موزہ اور جراب وغیرہ کا استعمال جائز ہے۔ اسی طرح اس کے لئے بوقت ضرورت چہرے پر بغیر پیٹی کے اوڑھنی کا ڈالنا بھی جائز ہے۔ اگر اوڑھنی اس کے چہرے پر لگتی رہے تو کچھ حرج نہیں جیسا کہ حضرت عائشہؓ کا ارشاد ہے کہ قافلے ہمارے پاس سے گزرتے تھے اور ہم لوگ رسول اللہ ﷺ کے ساتھ رہتی تھیں۔ جب لوگ ہمارے سامنے آتے تو عورتیں اپنے چہروں پر اوڑھنیاں لٹکا لیتیں اور جب وہ چلے جاتے تو کھول لیتیں۔ (ابوداؤد، ابن ماجہ دارقطنی)

اسی طرح کپڑوں سے اپنے ہاتھوں کو ڈھانکنا بھی جائز ہے اور جب اجنبی مرد موجود ہوں تو چہرے اور ہاتھوں کا ڈھانکنا ضروری ہے کیونکہ اللہ تعالیٰ کے ارشاد کے مطابق یہ سب اعضاء عورت کے حکم میں ہیں:

**{ وَلَا يُبْدِينَ زِينَتَهُنَّ إِلَّا لِبُعُولَتِهِنَّ } (النور 31)**

”عورتیں اپنی زینتوں کو اپنے شوہروں کے علاوہ ظاہر نہ کریں۔“

بلاشبہ چہرہ اور دونوں ہتھیلیاں زینت کا سب سے بڑا مقام ہیں اور چہرے کو ہتھیلی سے بھی زیادہ اہمیت حاصل ہے جیسا کہ اللہ تعالیٰ کا ارشاد ہے:

**{ وَإِذَا سَأَلْتُمُوهُنَّ مَتَاعًا فَاسْأَلُوهُنَّ مِنْ وَرَائِهِ حِجَابٍ ذَلِكُمْ أَطْهَرُ لِقُلُوبِكُمْ وَقُلُوبِهِنَّ }**

(الاحزاب: 35)

”اور جب تم ان سے کوئی سامان مانگو تو پردے کے پیچھے سے مانگو۔ یہ تمہارے اور ان

کے دلوں کے لئے زیادہ پاکیزہ ہے۔“

اکثر عورتیں اور ڈھنی کے نیچے جو پٹی لگاتی ہیں تاکہ اوڑھنی چہرے سے اٹھی رہے تو ہمارے علم کی حد تک شریعت میں اس کی کوئی اصل نہیں۔ اگر یہ مشروع ہوتا تو رسول اللہ ﷺ اپنی امت سے اس کو ضرور بیان کرتے اور آپ اس کی طرف سے خاموش نہ رہتے۔

محرم عورتوں اور مردوں کے لئے میل یا کسی اور وجہ سے احرام کے کپڑوں کو دھونا جائز ہے اور اس کی جگہ دوسرے کپڑوں کا بدلنا بھی جائز ہے۔ لیکن کسی ایسے کپڑے کا پہننا جائز نہیں جس کو زعفران یا ورس (کمیلہ) لگا ہو۔ اس لئے کہ نبی ﷺ نے عبد اللہ بن عمر کی حدیث میں اس سے منع فرمایا ہے۔ محرم کے لئے ضروری ہے کہ بیہودہ گوئی، فسق اور لڑائی جھگڑے سے پرہیز کرے جیسا کہ اللہ تعالیٰ کا ارشاد ہے:

{ الْحَجُّ أَشْهُز مَعْلُومَاتٍ فَمَنْ فَرَضَ فِيهِنَّ الْحَجَّ فَلَا رَفَثَ وَلَا فُسُوقَ وَلَا جِدَالَ

فِي الْحَجِّ } (البقرة: 179)

”حج کے مہیے مقرر ہیں۔ جو شخص ان میں حج ادا کرے تو نہ بے حیائی کی بات بولے نہ فسق اور نہ حج میں جھگڑا کرے۔“

نبی ﷺ سے یہ ارشاد ثابت ہے:

”جو شخص حج کرے اور اس میں بے حیائی و فسق نہ کرے تو اس دن کی طرح کا ہو کر لوٹے گا جس دن اس کی ماں نے اس کو جنم دیا تھا۔“

”الرَّفَثُ“ کہتے ہیں جماع اور بیہودہ بات اور کام کو۔

”الْفُسُوقُ“ عام گناہوں کو کہتے ہیں۔

”الْجِدَالُ“ باطل یا بے فائدہ باتوں میں لڑائی کرنا۔

وہ بحث جو حق کے اظہار اور باطل کے رد کے لئے اچھے طریقہ سے کی جائے تو اس میں کوئی حرج نہیں بلکہ اس کا حکم دیا گیا ہے جیسا کہ اللہ تعالیٰ کا ارشاد ہے:

{ اذْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ  
أَحْسَنُ }

(النحل: 125)

”اپنے رب کی راہ کی طرف حکمت اور اچھی نصیحت کے ساتھ بلاؤ اور لوگوں سے اچھے طریقہ پر بحث کرو۔“

محرم مرد کیلئے کسی چپکنے والی چیز سے سر کا ڈھانکنا حرام ہے جیسے ٹوپی، غترہ یا عمامہ وغیرہ۔ اسی طرح چہرہ بھی ڈھانکنا حرام ہے کیونکہ عرفہ کے دن جو صحابی اپنی سواری سے گر کر وفات پا گئے تھے ان کے بارے میں نبی ﷺ نے فرمایا تھا کہ ان کو پانی اور بیری سے غسل دو اور احرام والے دونوں کپڑوں میں ان کو کفنا دو اور ان کا سر اور چہرہ نہ ڈھانکو کیونکہ قیامت کے دن وہ لبیک کہتے ہوئے اٹھائے جائیں گے۔ (متفق علیہ۔ الفاظ مسلم کے ہیں)

موٹر کی چھت یا چھتری وغیرہ سے سایہ حاصل کرنے میں کوئی حرج نہیں جیسے خیمہ اور درخت وغیرہ سے سایہ حاصل کرنا جائز ہے جیسا کہ صحیح حدیث سے ثابت ہے کہ جمرۃ العقبہ کی رمی کرتے وقت نبی ﷺ پر کپڑے سے سایہ کیا گیا تھا۔ یہ بھی صحیح حدیث سے ثابت ہے کہ مقام نمبرہ میں آپ کے لئے ایک خیمہ نصب کیا گیا تھا جس کے نیچے عرفہ کے دن آپ آفتاب ڈھلنے تک بیٹھے رہے۔

محرم مرد و عورت خنثی کے شکار مارنا اس میں مدد دینا، شکار کو اپنی جگہ سے بھڑکانا، نکاح کرنا اور جماع کرنا اور عورتوں کو شادی کا پیغام دینا اور شہوت کے ساتھ ان سے مباشرت کرنا سب حرام ہے جیسا کہ عثمانؓ کی حدیث میں ہے کہ نبی ﷺ نے فرمایا:

”محرم نہ نکاح کرائے اور نہ شادی کا پیغام دے۔“ (مسلم)

اگر محرم غلطی یا جہالت سے سسلے ہوئے کپڑے پہن لے یا سر ڈھانک لے تو اس پر کوئی فدیہ نہیں۔ جب بھی یاد آ جائے یا جان جائے تو اس کو دور کر دے۔ اسی طرح شخص جو بال مونڈ لے یا اپنے بال میں سے کچھ کتر لے یا بھول کر اور جہالت سے اپنے ناخن کاٹ لے تو صحیح روایت کے مطابق اس پر کچھ نہیں۔ مسلمان خواہ محرم ہو یا غیر محرم مرد ہو یا عورت اس کو حرم کا شکار کرنا اور اس کے قتل پر آلہ یا اشارے سے مدد پہنچانا اور اسی طرح شکار کو اس کی جگہ سے بھڑکا کر لے جانا حرام ہے۔ نیز حرم کے درخت اور اس کے سبزہ زاروں کو کاٹنا اور اس کی پڑی ہوئی چیزوں کو اٹھانا حرام ہے اس کے سوا جو اس کو جانتا ہو اس لئے کہ نبی ﷺ کا ارشاد ہے:

”یہ شہر یعنی مکہ اللہ کی حرمت کے ساتھ قیامت تک حرام ہے نہ اس کا درخت کاٹا جائے نہ اس کا شکار بھڑکایا جائے نہ اس کی گھاس کاٹی جائے اور نہ اس کی گری پڑی چیز منشد کے علاوہ کوئی اٹھائے۔“

”منشد“ کہتے ہیں پہچان کرانے والے کو اور ”الخلی“ کہتے ہیں تازہ گھاس کو۔ منیٰ و مزدلفہ حرم میں ہیں اور عرفہ حل میں ہے۔

## مکہ میں آنے کے بعد حاجی کیا کرے؟

حاجی جب مکہ پہنچ جائے تو اس کو چاہیے کہ شہر میں داخل ہونے سے پہلے غسل کرے اس

لئے کہ نبی ﷺ نے ایسا ہی کیا ہے۔ جب مسجد حرام پہنچے تو مسنون ہے کہ اپنا داہنا پاؤں آگے بڑھائے اور یہ دعا پڑھے:

بِسْمِ اللّٰهِ وَ الصَّلَاةِ وَ السَّلَامِ عَلٰی رَسُوْلِ اللّٰهِ اَعُوْذُ بِاللّٰهِ الْعَظِيْمِ وَ بِوَجْهِهِ الْكَرِيْمِ وَ  
سُلْطٰنِهِ الْقَدِيْمِ مِنَ الشَّيْطٰنِ الرَّجِيْمِ، اللّٰهُمَّ افْتَحْ لِيْ اَبْوَابَ رَحْمَتِكَ

”اللہ کے نام سے شروع کرتا ہوں اور درود و سلام ہو اللہ کے رسول پر۔ اور میں پناہ مانگتا ہوں اللہ عظمت والے کی اور بزرگ ذات اور اس کی قدیم سلطنت کی شیطان مردود سے۔ اے اللہ میرے لئے اپنی رحمت کے دروازے کھول دے۔“

یہی دعا سب مسجدوں میں داخل ہونے کے وقت پڑھے۔ مسجد حرام میں داخلہ کے لئے جہاں تک میں جانتا ہوں رسول اللہ ﷺ سے کوئی مخصوص دعا ثابت نہیں۔

## مسجد حرام میں داخلہ اور طواف کا بیان

حاجی جب کعبہ کے پاس پہنچے تو اگر وہ تمتع یا عمرہ کرنے والا ہے تو طواف شروع کرنے سے پہلے لبیک کہنا بند کر دے۔ پہلے حجر اسود کے سامنے آئے اس کو داہنے ہاتھ سے چھوئے اگر ممکن ہو تو بوسہ دے لیکن کسی کو دھکا دے کر تکلیف نہ پہنچائے اور چھوتے وقت کہے ”بِسْمِ اللّٰهِ اَكْبَرُ“۔ اگر بوسہ دینا مشکل ہو تو ہاتھ یا چھڑی سے اس کو چھوئے پھر اپنی چھڑی یا ہاتھ کو بوسہ دے۔ اگر استلام بھی مشکل ہو تو اللہ اکبر کہہ کر اشارہ ہی کر لے لیکن جس چیز سے اشارہ کرے اس کو بوسہ نہ دے اور بیت اللہ کو طواف کی حالت میں اپنی بائیں جانب کرے۔ اگر طواف کے شروع میں یہ دعا پڑھے تو بہتر ہے۔

اللّٰهُمَّ اِيْمَانًا بِكَ وَ تَصَدِيْقًا بِكِتٰبِكَ وَ وَفَاىْ بِعَهْدِكَ وَ اتْبَاعًا لِسُنَّةِ نَبِيِّكَ

## مَحَمَّدٌ صَلَّى اللَّهُ عَلَيْهِ وَسَلَّمَ

”اے اللہ تجھ پر ایمان لا کر اور تیری کتاب کی تصدیق کر کے اور تیرے عہد کی وفا کر کے اور تیرے نبی محمد ﷺ کی سنت کی اتباع کرتے ہوئے۔“

اس لئے کہ نبی ﷺ سے ایسا کرنا ثابت ہے۔ سات بار طواف کرے۔ پہلے تین چکروں میں رمل کرے۔ یہ اس طواف میں کرے گا جو مکہ آتے ہی سب سے پہلے کرتا ہے خواہ یہ طواف عمرہ کا ہو یا حج تمتع کا یا قرآن یا افراد کا۔ بقیہ چار چکروں میں معمول کی رفتار سے چلے گا۔ ہر چکر حجر اسود سے شروع کر کے اسی پر ختم کرے گا۔ ”رمل“ کہتے ہیں چھوٹے چھوٹے قدم کے ساتھ تیز چلنا۔ اس پورے طواف میں اضطباع کرے گا۔ اس کے علاوہ دوسرے طواف میں نہیں کرے گا۔ ”اضطباع“ کہتے ہیں چادر کا نچلا حصہ اپنے داہنے کندھے کے نیچے کرے اور اس کے دونوں کناروں کو بائیں کندھے پر رکھے۔

اگر طواف کے چکروں کی تعداد میں شک پڑ جائے تو کم تعداد پر اپنے یقین کی بنیاد رکھے۔ یعنی اگر شک پڑ جائے کہ تین چکر کئے ہیں یا چار تو اس کو تین ہی سمجھے۔ اسی طرح سعی میں بھی کرے۔ جب طواف سے فارغ ہو جائے تو اپنی چادر کو اوڑھ لے۔ طواف کے بعد دو رکعت نماز پڑھنے سے پہلے چادر کو اپنے دونوں پہلوؤں پر رکھ لے اور چادر کے کناروں کو سینے پر لٹکا لے۔

## عورتوں کے لئے پردہ اور ترکِ زینتِ ضروری ہے

عورتوں کے لئے جس چیز سے سختی کے ساتھ پرہیز کرنا ضروری ہے وہ ان کا زینت اور مہکنے والی خوشبوؤں کو لگا کر بے پردگی کے ساتھ طواف کرنا ہے۔ طواف کی حالت میں پردہ کرنا اور



زینت سے پرہیز کرنا ان کے لئے ضروری ہے۔ نیز ان اوقات میں بھی ضروری ہے جب مردوں کے ساتھ ان کا آئنا سامنا زیادہ ہو اس لئے کعبوت مکمل پردہ کے لائق ہے۔ عورت کا چہرہ اس کی زینت کو سب سے زیادہ ظاہر کرتا ہے۔ لہذا محرم کے سوا کسی کے سامنے اس کا ظاہر کرنا جائز نہیں ہے۔ اللہ تعالیٰ کا ارشاد ہے:

{ وَلَا يُبْدِينَ زِينَتَهُنَّ إِلَّا لِبُعُولَتِهِنَّ } (النور (31))

”اور وہ (عورتیں) اپنی زینت کو شوہروں کے سوا (کسی پر) ظاہر نہ کریں۔“

لہذا حجر اسود کو بوسہ دیتے وقت مرد اگر ان کو دیکھتے ہوں تو وہ اپنا چہرہ نہ کھولیں۔ اگر حجر اسود وچھونے اور بوسہ دینے کی گنجائش میسر نہ ہو تو مردوں کے ساتھ کشمکش کرنا ان کے لئے جائز نہیں ہے۔ اس وقت ان کو چاہیے کہ مردوں سے دور رہ کر وہ طواف کریں۔ یہ ان کے لئے مردوں سے بھڑکر بیت اللہ کے قریب طواف کرنے سے زیادہ بہتر اور ثواب کے اعتبار سے زیادہ ہے۔ طواف قدم کے سوار مل اور اضطباع کسی اور طواف میں جائز نہیں اور نہ سعی میں جائز ہے۔ عورتوں کے لئے رمل اور اضطباع جائز نہیں ہے۔ اس لئے کہ نبی ﷺ نے رمل و اضطباع صرف اپنے اس پہلے طواف میں کیا جب آپ مکہ تشریف لائے تھے۔

محرم کو طواف کی حالت میں حدث اور نجاست سے پاک رہنا چاہیے اور اپنے رب کے لئے جھکا ہوا اور اس کے لئے متواضع رہنا چاہیے۔ طواف کی حالت میں کثرت سے اللہ کا ذکر اور دعا کرتے رہنا چاہیے۔ اگر طواف میں کچھ قرآن بھی پڑھ لیا جائے تو اور بہتر ہے۔

## طواف وسعی کی کوئی مخصوص دعا نہیں

طواف اور سعی میں کسی بھی مخصوص ذکر و دعا کا پڑھنا ضروری نہیں۔ جن لوگوں نے طواف و

سعی کے ہر چکر کے لئے ایک ایک مخصوص دعا ایجاد کر لی ہے اس کی کوئی اصل نہیں۔ جو بھی ذکر و دعا میسر ہو اس کا پڑھنا کافی ہے۔ جب رکن یمانی کے مقابل آئے تو بِسْمِ اللّٰهِ وَاللّٰهُ اَكْبَرُ کہہ کر اپنے داہنے ہاتھ سے اس کو چھو لے، لیکن اس کو بوسہ نہ دے اور نہ اپنے ہاتھ کو بوسہ دے۔ اگر رکن یمانی کا چھونا مشکل ہو تو اس کو چھوڑ کر طواف کرتا رہے اور رکن یمانی کی طرف نہ اشارہ کرے اور نہ اس کے سامنے آ کر اللہ اکبر کہے۔ اس لئے کہ ہمارے علم کی حد تک یہ بھی نبی ﷺ سے ثابت نہیں ہے۔ رکن یمانی اور حج اسود کے درمیان یہ دعا پڑھنا مستحب ہے:

**{ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ }** (البقرة: 201)

”اے ہمارے رب ہمیں دنیا و آخرت میں بھلائی عطا کر اور جہنم کے عذاب سے بچا۔“

حجر اسود کے سامنے جب آئے تو اس کو چھوئے اور بوسہ دے اور اللہ اکبر کہے۔ اگر چھونا اور بوسہ دینا آسان نہ ہو تو جب بھی سامنے آئے تو اس کی طرف اشارہ کرے اور اللہ اکبر کہے۔

زمزم و مقام ابراہیم کے پیچھے سے طواف کرنے میں کوئی حرج نہیں اور بھیڑ کے وقت تو خاص طور پر۔ پوری مسجد الحرام طواف کی جگہ ہے۔ اگر مسجد کے برآمدوں میں طواف کیا جائے تو بھی جائز ہے لیکن کعبہ کے قریب طواف افضل ہے بشرطیکہ آسان ہو۔ طواف سے فارغ ہو کر دو رکعت نماز پڑھے۔ اگر بھیڑ وغیرہ کی وجہ سے مقام ابراہیم کے پیچھے ممکن نہ ہو تو مسجد کے کسی بھی حصہ میں پڑھے۔

ان دونوں رکعتوں میں سورہ فاتحہ کے بعد **قُلْ يَا أَيُّهَا الْكَافِرُونَ** اور **قُلْ هُوَ اللَّهُ أَحَدٌ** کا پڑھنا مسنون ہے۔ طواف کے بعد حجر اسود کا رخ کرے۔ اگر ممکن ہو تو نبی ﷺ کی اقتداء کرتے ہوئے اس کو داہنے ہاتھ سے چھو لے۔ پھر وہاں سے صفا کی طرف نکل جائے اور اس

پر چڑھ کر کھڑا ہو جائے۔

## سعی اور اس کے آداب کا بیان

اگر میسر ہو تو صفا پر چڑھنا افضل ہے اور مستحب ہے کہ قبلہ کو سامنے کرے اور اللہ کی حمد بیان کرے اور کہے:

لَا إِلَهَ إِلَّا اللَّهُ وَاللَّهُ أَكْبَرُ - لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ  
يُحْيِي وَيُمِيتُ وَهُوَ عَلَى كُلِّ شَيْءٍ عَاقِدٌ - لَا إِلَهَ إِلَّا اللَّهُ وَحْدَهُ أَنْجَزَ وَعَدَهُ وَنَصَرَ  
عَبْدَهُ وَهَزَمَ الْأَحْزَابَ وَحْدَهُ

”اللہ کے سوا کوئی معبود نہیں اور اللہ سب سے بڑا ہے اللہ کے سوا کوئی معبود نہیں وہ اکیلا ہے اس کا کوئی شریک نہیں اس کے لئے ملک ہے اور اسی کے لئے تعریف وہی زندہ کرتا ہے اور مارتا ہے وہ ہر چیز پر قادر ہے۔ اللہ کے سوا کوئی معبود نہیں جس نے اپنا وعدہ پورا کیا اور بندے کی مدد کی اور تنہا اس نے تمام جماعتوں کو شکست دی۔“

اس کے بعد دونوں ہاتھ اٹھا کر جس قدر بھی دعا کر سکتا ہو کرے۔ یہ ذکر اور دعائیں تین مرتبہ پڑھے پھر اتر کر مروہ کی طرف چلے۔ جب پہلے سبز نشان پر پہنچے تو مرد چلنے میں تیزی کرے یہاں تک کہ دوسرے سبز نشان تک پہنچ جائے۔ عورت ان دونوں نشانوں کے درمیان نہ دوڑے اس کے لئے پوری سعی میں صرف چلنا ہے پھر چل کر مروہ پر چڑھے یا مروہ کے پاس کھڑا ہو جائے چڑھنا اگر ممکن ہو تو افضل ہے مروہ پر بھی وہی دعا کرے جو صفا پر کی تھی۔

پھر اتر کر چلنے کی جگہ چلے اور دوڑنے کی جگہ دوڑے۔ یہاں تک کہ صفات تک پہنچ جائے ایسا سات مرتبہ کرے۔ جانا ایک چکر ہے اور لوٹنا ایک چکر ہے۔ نبی ﷺ نے ایسا ہی کیا ہے اور آپ کا ارشاد ہے:

### خُذُوا عَنِّي مَنَاسِكَكُمْ

”مجھ سے اپنے حج کے مسائل سیکھ لو۔“

سعی میں جہاں تک ممکن ہو ذکر و دعا کثرت سے کرنا چاہیے اور حدث و نجاست سے پاک رہنا چاہیے۔ اگر بغیر وضو بھی سعی کرے تو کافی ہے۔ اسی طرح اگر طواف کے بعد عورت کو حیض یا نفاس ہو جائے اور وہ سعی کرے تو اس کی سعی ہو جائے گی۔ اس لئے کہ سعی میں طہارت شرط نہیں ہے جیسا کہ بیان کیا جا چکا ہے کہ طہارت اس میں مستحب ہے۔ جب سعی پوری کر لے تو اپنے بال منڈوا لے یا چھوٹا کروالے۔ مرد کے لئے بال منڈوانا افضل ہیں لیکن اگر عمرہ میں قصر کر لے اور حلق حج کے لئے چھوڑ دے تو بہتر ہے۔ اگر اس کا مکہ آنا حج کے وقت سے قریب ہو تو اس کے حق میں بال چھوٹے کرانا افضل ہے تاکہ حج میں بقیہ بال منڈوا لے۔ اس لئے کہ نبی ﷺ اور آپ کے اصحاب جب چارذی الحجہ کو مکہ آئے تو آپ نے ان لوگوں کو جو اپنے ساتھ قربانی کا جانور نہیں لائے تھے حکم دیا کہ وہ حلال ہو جائیں اور بال چھوٹے کرالیں۔ آپ نے انہیں بال منڈوانے کا حکم نہیں دیا تھا۔ پورے بالوں کا منڈوانا ضروری ہے سر کے بعض حصے کے بال چھوٹے کرانا کافی نہیں۔ اسی طرح سر کے بعض حصے کا منڈوانا بھی کافی نہیں۔ عورت کے لئے بال صرف چھوٹے کرانا ہی مشروع ہے۔ اس کو چاہیے کہ اپنی چوٹی انگلی کے پور کے برابر بال کاٹ لے پورا انگلی کے سرے کو کہتے ہیں۔ عورت اس سے زیادہ

بال نہ کاٹے۔

اتنے کام محرم کر لے تو اس کا عمرہ پورا ہو گیا اور اس کے لئے ہر وہ چیز حلال ہو گئی جو احرام کی وجہ سے حرام تھی۔

البتہ جو شخص قربانی کا جانور حل سے لایا ہو وہ اپنے احرام پر باقی رہے گا اور حج و عمرہ دونوں مکمل کر کے حلال ہوگا۔

جس شخص نے صرف حج یا حج و عمرہ دونوں کا احرام باندھا ہو اس کے لئے مسنون ہے کہ عمرہ کر کے احرام کھول دے اور جس طرح حج تمتع والا کرتا ہے ایسا ہی وہ بھی کر لے۔ ہاں اگر جانور ساتھ لایا ہے تب نہیں۔ اس لئے کہ نبی ﷺ نے اپنے اصحاب سے فرمایا تھا:

**لَوْلَا أَنِّي سَقْتُ الْهَدْيَ لَأَخَلَلْتُ مَعَكُمْ**

’اگر میں جانور نہ لایا ہوتا تو تمہارے ساتھ حلال ہو گیا ہوتا۔‘

جب عورت کو عمرہ کے احرام کے بعد حیض یا نفاس آ جائے تو پاک ہونے تک نہ بیت اللہ کا طواف کرے نہ صفا و مروہ کی سعی کرے۔ جب پاک ہو جائے تو طواف و سعی کرے اور بال بھی چھوٹے کروائے۔ اس سے اس کا عمرہ پورا ہو جائے گا۔ لیکن اگر وہ یوم الترویہ (آٹھویں ذی الحجہ) سے پہلے پاک نہ ہو سکے تو جہاں ٹھہری ہوئی ہے وہیں سے حج کا احرام باندھ لے اور سب لوگوں کے ساتھ منیٰ چلی جائے۔ اس طرح وہ قارنہ ہو جائے گی۔ اور عرفات و مشعر الحرام کے قیام اور کنکری مارنے اور مزدلفہ و منیٰ میں رات گزارنے، قربانی کا جانور ذبح کرنے، بال چھوٹے کرنے میں ایسے ہی کرے جیسا سب حاجی کرتے ہیں۔ جب پاک ہو جائے تو بیت اللہ اور صفا و مروہ کا ایک طواف اور ایک سعی کر لے یہ اس کے حج و عمرہ دونوں

ہی کے لئے کافی ہوگا۔ حضرت عائشہؓ کی حدیث کے مطابق کہ ان کو عمرہ کے احرام کے بعد حیض آیا تو نبی ﷺ نے ان سے فرمایا:

”حاجی جو کچھ کرتے ہیں تم بھی کرو صرف بیت اللہ کا طواف نہ کرنا یہاں تک کہ تم پاک ہو جاؤ۔“ (متفق علیہ)

جب حائض اور نفاس والی عورت قربانی کے دن کنکری مار لے اور اپنے بال چھوٹے کر لے تو اس کے لئے وہ تمام چیزیں حلال ہو جائیں گی جو احرام کی وجہ سے حرام تھیں جیسے خوشبو وغیرہ، سوائے شوہر کے یہاں تک کہ اپنا حج پورا کر لے۔ جب دوسری پاک عورتوں کی طرح وہ بھی اپنا حج پورا کر لے اور پاک ہونے کے بعد طواف وسعی کر لے تو اس کے لئے اس کا شوہر بھی حلال ہو گیا۔

## فصل

جب آٹھویں ذی الحجہ (ترویہ کا دن) آئے تو مکہ کے مقیم اور اہل مکہ میں سے جو لوگ حج کا ارادہ رکھتے ہوں وہ اپنے گھروں سے حج کا احرام باندھیں۔ اس لئے کہ رسول اللہ ﷺ کے اصحاب مقام ابطح میں مقیم تھے۔ انہوں نے آپ کے حکم سے یوم الترویہ کو اپنے مقام ہی سے حج کا احرام باندھا تھا۔ رسول اللہ ﷺ نے ان سے یہ نہیں فرمایا کہ وہ بیت اللہ جائیں اور وہاں یا میزاب کے پاس سے احرام باندھیں۔ اسی طرح آپ نے ان کو منیٰ جانے کے وقت طواف ودعا کا بھی حکم نہیں دیا تھا اگر یہ مشروع ہوتا تو آپ صحابہ کو ضرور بتلاتے۔ بھلائی تو سب کی سب نبی ﷺ اور آپ کے اصحاب کی اتباع میں ہے۔

حج کے احرام کے وقت غسل کرنا اور خوشبو استعمال کرنا اور صاف ستھرا ہونا مستحب ہے جیسے

میقات کے پاس احرام باندھتے وقت کیا جاتا ہے۔

## آٹھویں ذی الحجہ کو منیٰ جانے کا بیان

یوم الترویہ کوچ کا احرام باندھنے کے بعد زوال سے پہلے یا بعد منیٰ کی طرف جانا مسنون ہے۔ حجاج ظہر، عصر، مغرب، عشاء اور فجر منیٰ ہی میں پڑھیں گے۔ سنت یہ ہے کہ ہر نماز اپنے وقت پر قصر پڑھی جائے، جمع نہ کی جائے سوائے مغرب اور فجر کے ان میں قصر جائز نہیں۔ اہل مکہ اور دوسروں کے درمیان کوئی فرق نہیں۔ اس لئے رسول اللہ ﷺ نے اہل مکہ اور دوسروں کو منیٰ اور عرفہ اور مزدلفہ میں قصر ہی نماز پڑھائی تھی اور مکہ والوں کو نماز پوری کرنے کا حکم نہیں دیا تھا۔ اگر یہ ضروری ہوتا تو آپ ان سے بیان کر دیتے۔

## عرفہ جانے کا بیان

عرفہ کے دن آفتاب نکلنے کے بعد حاجی منیٰ سے عرفہ کی طرف جائیں گے۔ مسنون ہے کہ لوگ زوال تک مقام نمرہ میں ٹھہرے رہیں بشرطیکہ ایسا کرنا ممکن ہو تا کہ رسول اللہ صلی اللہ علیہ وسلم کے عمل کی اقتدا ہو جائے۔ آفتاب ڈھلنے کے بعد امام یا اس کا نائب لوگوں کو ایسا مناسب حال خطبہ دے جس میں اس دن اور اس دن کے بعد والے دن کے لئے ان باتوں کا ذکر ہو جو حاجی کے لئے مشروع ہیں۔ خطیب لوگوں کو تقویٰ، توحید الہی اور اخلاص فی العمل کی تاکید کرے اور انہیں حرام باتوں سے ڈرائے، کتاب اللہ و سنت رسول اللہ کو مضبوط پکڑنے کی وصیت کرے اور کتاب اللہ و سنت رسول اللہ کو اپنے تمام کاموں میں فیصلہ کن بنانے کی

ترغیب دے۔ تاکہ ان تمام باتوں میں رسول اللہ صلی اللہ علیہ وسلم کی اقتدا ہو۔ خطبہ کے بعد لوگ ظہر و عصر اول وقت میں ایک اذان اور دو اقامت کے ساتھ نبی صلی اللہ علیہ وسلم کے عمل کے مطابق قصر اور جمع پڑھیں۔ (رواہ مسلم من حدیث جابرؓ)

## عرفات میں وقوف اور اس کے آداب کا بیان

اس کے بعد لوگ مقام عرفہ میں وقوف کریں۔ بطن عرفہ کے علاوہ پورا عرفہ کھڑے ہونے کی جگہ ہے اگر میسر ہو تو قبلہ اور جبل رحمت کو سامنے کرنا مستحب ہے۔ اگر دونوں کو سامنے کرنا میسر نہ ہو تو قبلہ کو سامنے کر لے اور جبل رحمت کو سامنے نہ کرے۔ اس وقوف میں حاجی کو چاہیے کہ اللہ کا ذکر اس سے دعا اس کی طرف آہ و زاری میں پوری جدوجہد کرے دعا کے وقت دونوں ہاتھوں کو اٹھائے اگر لہیک پکارتا رہے اور قرآن بھی پڑھتا رہے تو اور بھی بہتر ہے جیسا کہ رسول اللہ صلی اللہ علیہ وسلم سے مروی ہے کہ آپ نے فرمایا: سب سے اچھی دعا عرفہ کے دن کی دعا ہے اور سب سے اچھی دعا جو میں نے اور مجھ سے پہلے انبیاء نے کی وہ یہ ہے:

**لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ يُحْيِي وَيُمِيتُ وَهُوَ عَلَىٰ**

**كُلِّ شَيْءٍ قَدِيرٌ**

”اللہ کے سوا کوئی معبود نہیں وہ اکیلا ہے اس کا کوئی شریک نہیں اسی کے لئے ملک ہے اسی کے لئے حمد ہے وہی زندہ کرتا اور مارتا ہے اور وہ ہر چیز پر قادر ہے۔“

اور رسول اللہ صلی اللہ علیہ وسلم سے صحیح ثابت ہے کہ چار کلمے اللہ کو سب سے زیادہ پیارے ہیں:

**سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ**

اس دعا کو خشوع و خضوع قلب کے ساتھ کثرت سے بار بار پڑھنا چاہیے۔ اسی طرح شرع



میں جو دوسرے اذکار و دعائیں دوسرے اوقات کے لئے آئی ہیں ان کو بھی کثرت سے پڑھے، خصوصیت سے اس جگہ اور اس عظیم دن میں اور بھی پڑھنا چاہیے اور جامع اذکار و دعاؤں کو خصوصیت سے منتخب کرنا چاہیے جن میں سے خاص طور پر یہ دعائیں ہیں:

## قرآن و حدیث کی منتخب دعائیں

**سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ**

”پاک ہے اللہ اور اس کی حمد بیان کرتے ہیں۔ پاک ہے اللہ عظمت والا۔“

لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ

”تیرے سوا کوئی معبود نہیں تو پاک ہے بے شک میں ہی ظالم ہوں۔“

**لَا إِلَهَ إِلَّا اللَّهُ وَلَا نَعْبُدُ إِلَّا إِيَّاهُ لَهُ التَّعَمُّةُ وَلَهُ الْفَضْلُ وَلَهُ الشَّائِ الْحَسَنُ لَا إِلَهَ إِلَّا اللَّهُ**

**مُخْلِصِينَ لَهُ الدِّينَ وَلَوْ كَرِهَ الْكَافِرُونَ**

”اللہ کے سوا کوئی معبود نہیں اور ہم سب اسی کی بندگی کرتے ہیں اسی کے لئے نعمت ہے

اور فضل اور اسی کے لئے اچھی تعریف ہے اللہ کے سوا کوئی معبود نہیں ہم خالص کرتے

ہیں اسی کے لئے دین کو خواہ کافر پسند نہ کریں۔“

**لَا حَوْلَ وَلَا قُوَّةَ إِلَّا بِاللَّهِ**

”نہیں ہے کسی کو زور اور قوت اللہ کے سوا۔“

**{ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ } البقرة 201**

”اے ہمارے رب! عطا کر ہمیں دنیا میں بھلائی اور آخرت میں بھلائی اور ہمیں جہنم

کے عذاب سے بچا۔“

اللَّهُمَّ أَصْلِحْ لِي دِينِي الَّذِي هُوَ عِصْمَةٌ أَمْرِي وَأَصْلِحْ لِي دُنْيَايَ الَّتِي فِيهَا مَعَاشِي، وَأَصْلِحْ لِي آخِرَتِي الَّتِي فِيهَا مَعَادِي وَاجْعَلِ الْحَيَاةَ زِيَادَةً لِي فِي كُلِّ خَيْرٍ، وَالْمَوْتَ رَاحَةً لِي مِنْ كُلِّ شَرٍّ

”اور میرے لئے میری دنیا سدھاردے جس میں میری روزی ہے اور میرے لئے میری آخرت سدھاردے جس میں مجھے لوٹ کر جانا ہے اور زندگی کو میرے لئے ہر بھلائی میں زیادتی کا باعث بنا دے اور موت کو میرے لئے ہر برائی سے راحت بنا دے۔“

أَعُوذُ بِاللَّهِ مِنْ جَهْدِ الْبَلَاءِ وَدَرْكِ الشَّقَايِ، وَ سُوءِ الْقَضَائِ، وَ شَمَاتَةِ الْأَعْدَائِ

”میں پناہ چاہتا ہوں اللہ کی آزمائش کی سختی سے اور نحوست کے پانے سے اور برے فیصلے سے اور دشمنوں کے ہنسنے سے۔“

اللَّهُمَّ إِنِّي أَعُوذُ بِكَ مِنَ الْهَمِّ وَالْحَزَنِ، وَمِنَ الْعَجْزِ وَالْكَسَلِ، وَمِنَ الْجُبْنِ وَالْبُخْلِ، وَمِنَ الْمَأْتَمِ وَالْمَغْرَمِ، وَمِنَ غَلْبَةِ الدَّيْنِ وَقَهْرِ الرِّجَالِ

”اے اللہ! میں تیری پناہ چاہتا ہوں فکر سے اور غم سے اور عاجزی و سستی و بزدلی اور بخل و گناہ سے اور قرض خواہ اور قرض کے غلبہ سے اور لوگوں کے دباؤ سے۔“

أَعُوذُ بِكَ اللَّهُمَّ مِنَ الْبَرَصِ وَالْجُنُونِ، وَالْجُدَامِ، وَمِنْ سَيِّئِ الْأَسْقَامِ

”اے اللہ! میں تیری پناہ چاہتا ہوں برص سے جنون سے کوڑھ سے اور بری بیماریوں سے۔“

اللَّهُمَّ إِنِّي أَسْأَلُكَ الْعَفْوَ وَالْعَافِيَةَ فِي الدُّنْيَا وَالْآخِرَةِ

”اے اللہ! میں تجھ سے سوال کرتا ہوں درگزر کا اور دنیا و آخرت میں عافیت کا۔“

اللَّهُمَّ إِنِّي أَسْأَلُكَ الْعَفْوَ وَالْعَافِيَةَ فِي دِينِي وَدُنْيَايَ وَأَهْلِي وَمَالِي

”اے اللہ! میں تجھ سے درگزر اور عافیت کا سوال کرتا ہوں اپنے دین اور دنیا اور اہل اور مال کے بارے میں۔“

اللَّهُمَّ اسْتُرْ عَوْرَاتِي وَآمِنْ رَوْعَاتِي. وَاحْفَظْنِي مِنْ بَيْنِ يَدَيْ وَمِنْ خَلْفِي وَعَنْ يَمِينِي وَعَنْ شِمَالِي وَمِنْ فَوْقِي وَأَعُوذُ بِعَظَمَتِكَ أَنْ أُغْتَالَ مِنْ تَحْتِي

”اے اللہ! میرے عیوب کو چھپا دے اور مجھے خوف سے محفوظ رکھ اور میری حفاظت کر میرے سامنے پیچھے اور دائیں بائیں اور اوپر سے اور تیری عظمت کی پناہ چاہتا ہوں کہ میں نیچے سے بہکا یا جاؤں۔“

اللَّهُمَّ اغْفِرْ لِي خَطِيئَتِي وَجَهْلِي وَإِسْرَافِي فِي أَمْرِي وَمَا أَنْتَ أَعْلَمُ بِهِ مِنِّي

”اے اللہ! میری خطا نادانی اور میرے کام میں میری زیادتی کو بخش دے! جو کچھ بھی تو میری طرف سے جانتا ہے۔“

اللَّهُمَّ اغْفِرْ لِي جَدِّي وَهَزْلِي وَخَطِيئَتِي وَعَمْدِي، وَكُلَّ ذَلِكَ عِنْدِي

”اے اللہ! میری حقیقت مذاق خطا اور ارادے کو بخش دے اور یہ سب میری ہی طرف سے ہے۔“

اللَّهُمَّ اغْفِرْ لِي مَا قَدَّمْتُ وَمَا أَخَّرْتُ وَمَا أَسْرَرْتُ وَمَا أَعْلَنْتُ وَمَا أَنْتَ أَعْلَمُ بِهِ مِنِّي أَنْتَ الْمُقَدِّمُ وَأَنْتَ الْمُؤَخِّرُ وَأَنْتَ عَلَيَّ كُلِّ شَيْءٍ قَدِيرٌ

”اے اللہ! معاف کر دے جو کچھ میں نے پہلے کیا اور بعد میں کیا، اور جو کچھ خفیہ کیا اور جو کچھ اعلانیہ کیا اور جس کو تو مجھ سے بہتر جانتا ہے تو ہی آگے کرنے والا ہے اور تو ہی پیچھے کرنے والا ہے اور تو ہر چیز پر قادر ہے۔“

اللَّهُمَّ إِنِّي أَسْأَلُكَ الثَّبَاتَ فِي الْأَمْرِ وَالْعَزِيمَةَ عَلَى الرَّشِيدِ وَأَسْأَلُكَ شُكْرَ نِعْمَتِكَ وَحُسْنَ عِبَادَتِكَ وَأَسْأَلُكَ قَلْبًا سَلِيمًا وَلِسَانًا صَادِقًا وَأَسْأَلُكَ مِنْ خَيْرِ مَا تَعَلَّمَ وَأَعُوذُ بِكَ مِنْ شَرِّ مَا تَعَلَّمَ وَأَسْتَغْفِرُكَ لِمَا تَعَلَّمَ إِنَّكَ عَلَامُ الْغُيُوبِ

”اے اللہ! میں تجھ سے سوال کرتا ہوں کام میں ثابت قدمی کا اور ہدایت پر استقلال کا اور تجھ سے سوال کرتا ہوں تیری نعمت پر شکر کا اور تیری عبادت اچھی طرح کرنے کا تجھ سے سوال کرتا ہوں قلب سلیم کا اور سچی زبان کا اور سوال کرتا ہوں اس بھلائی کا جس کو تو جانتا ہے اور تیری پناہ چاہتا ہوں اپنی اس برائی سے جس کو تو جانتا ہے اور مغفرت چاہتا ہوں تجھ سے اس برائی کی جس کو تو جانتا ہے بے شک تو ہی غیب کا جاننے والا ہے۔“

اللَّهُمَّ رَبِّ النَّبِيِّ مُحَمَّدٍ عَلَيْهِ الصَّلَاةُ وَالسَّلَامُ اغْفِرْ لِي ذَنْبِي وَأَذْهَبْ غَيْظَ قَلْبِي، وَأَعِزَّنِي مِنْ مُضِلَّاتِ الْفِتَنِ مَا أَبْقَيْتَنِي

”اے اللہ! نبی کریم محمد ﷺ کے رب! میرے گناہ بخش دے اور میرے دل کے غصے کو دور کر دے اور گمراہ کن فتنوں سے مجھے بچا جب تک تو مجھ کو زندہ رکھے۔“

اللَّهُمَّ رَبِّ السَّمَوَاتِ وَرَبِّ الْأَرْضِ وَرَبِّ الْعَرْشِ الْعَظِيمِ، وَرَبِّ كُلِّ شَيْءٍ، فَالِقَ الْحَبِّ وَالنَّوَى مُنْزِلَ التَّوْرَةِ وَالْإِنْجِيلِ وَالْقُرْآنِ، أَعُوذُ مِنْ شَرِّ كُلِّ شَيْءٍ أَنْتَ

أَخِذْ بِنَاصِيَتِهِ أَنْتَ الْأَوَّلُ فَلَيْسَ قَبْلَكَ شَيْءٌ وَأَنْتَ الْآخِرُ فَلَيْسَ بَعْدَكَ شَيْءٌ  
وَأَنْتَ الظَّاهِرُ فَلَيْسَ فَوْقَكَ شَيْءٌ وَأَنْتَ الْبَاطِنُ فَلَيْسَ دُونَكَ شَيْءٌ أَفْضَلُ عَنِّي  
الَّذِينَ وَأَعْنِينِي مِنَ الْفَقْرِ

”اے اللہ! آسمانوں اور زمینوں کے رب اور عرش عظیم کے رب! ہمارے اور ہر چیز کے رب! دانے اور گٹھلی کو پھاڑنے والے! تورات انجیل اور قرآن کو اتارنے والے! میں ہر چیز کی برائی سے پناہ چاہتا ہوں تو ہی اس کی پیشانی کو پکڑنے والا ہے تو اول ہے تجھ سے پہلے کوئی چیز نہیں اور تو آخر ہے تیرے بعد کوئی چیز نہیں ہے اور تو ظاہر ہے تیرے اوپر کوئی چیز نہیں اور تو باطن ہے تیرے سوا کوئی چیز نہیں میری طرف سے قرض ادا کر دے اور مجھے فقر سے بے نیاز کر دے۔“

اللَّهُمَّ أَعْطِنِي نَفْسِي تَقْوَاهَا وَزَكَّاهَا أَنْتَ خَيْرُ مَنْ زَكَّاهَا أَنْتَ وَلِيَّهَا وَمَوْلَاهَا  
”اے اللہ! عطا کر میرے نفس کو اس کی پرہیزگاری اور اس کو صاف کر دے تو ہی سب سے اچھا اس کو صاف کرنے والا ہے تو ہی اس کا ولی اور مولیٰ ہے۔“

اللَّهُمَّ إِنِّي أَعُوذُ بِكَ مِنَ الْعَجْزِ وَالْكَسَلِ وَأَعُوذُ بِكَ مِنَ الْجَبَنِ وَالْهَرَمِ  
وَالْبُخْلِ وَأَعُوذُ بِكَ مِنَ عَذَابِ الْقَبْرِ

”اے اللہ! تیری پناہ چاہتا ہوں مجبوری اور سستی سے اور تیری پناہ چاہتا ہوں بزدلی بڑھاپے اور بخل سے اور تیری پناہ چاہتا ہوں عذاب قبر سے۔“

اللَّهُمَّ لَكَ أَسْلَمْتُ وَبِكَ آمَنْتُ وَعَلَيْكَ تَوَكَّلْتُ وَإِلَيْكَ أَنْتَ وَبِكَ  
خَاصَمْتُ أَعُوذُ بِعِزَّتِكَ أَنْ تُضِلَّنِي لَا إِلَهَ إِلَّا أَنْتَ أَنْتَ الْحَيُّ الَّذِي لَا يَمُوتُ

## وَالْحِجْنَ وَالْإِنْسَ بِمَوْثُؤُونَ

”اے اللہ! میں تیرے لئے فرمانبردار ہوا اور تیری ذات پر ایمان لایا اور تیرے اوپر بھروسہ کیا اور تیری طرف رجوع ہوا اور تیرے سہارے لڑا۔ میں پناہ چاہتا ہوں تیری عزت کی کہ تو مجھے گمراہ کر دے۔ تیرے سوا کوئی معبود نہیں، تو زندہ ہے مرے گا نہیں جبکہ جن و انسان مرجائیں گے۔“

اللَّهُمَّ إِنِّي أَعُوذُ بِكَ مِنْ عِلْمٍ لَا يَنْفَعُ، وَمِنْ قَلْبٍ لَا يَحْشَعُ، وَمِنْ نَفْسٍ لَا تَشْبَعُ،  
وَمِنْ دَعْوَةٍ لَا يُسْتَجَابُ لَهَا

”اے اللہ! میں تیری پناہ چاہتا ہوں اس علم سے جو نفع نہ دے اور اس قلب سے جو خوف نہ کھائے اور اس نفس سے جو آسودہ نہ ہو اور اس دعا سے جو قبول نہ کی جائے۔“

اللَّهُمَّ جَنِّبْنِي مُنْكَرَاتِ الْأَخْلَاقِ وَالْأَعْمَالِ وَالْأَهْوَاءِ وَالْأَدْوَاءِ

”اے اللہ! مجھ کو برے اخلاق اور برے اعمال اور بری خواہشات اور بیماریوں سے بچا۔“

اللَّهُمَّ أَلْهَمْنِي رُشْدِي وَأَعِزَّنِي مِنْ شَرِّ نَفْسِي

”اے اللہ! مجھے میری ہدایت کی خبر کر اور مجھے میرے نفس کے شر سے بچا۔“

اللَّهُمَّ اكْفِنِي بِحَلَالِكَ عَنْ حَرَامِكْ، وَأَغْنِنِي بِفَضْلِكَ عَمَّنْ سِوَاكَ

”اے اللہ! میری کفایت کر اپنے حلال کے ذریعہ اپنے حرام سے اور اپنے فضل سے اپنے ماسوا سے مجھے بے نیاز کر دے۔“

اللَّهُمَّ إِنِّي أَسْأَلُكَ الْهُدَى وَالتَّقَى وَالعَفَافَ وَالعِغْنَى

”اے اللہ! میں تجھ سے سوال کرتا ہوں ہدایت کا اور پارسائی اور پاکدامنی و بے نیازی کا۔“

اللَّهُمَّ إِنِّي أَسْأَلُكَ الْهُدَىٰ وَالسَّدَادَ

”اے اللہ! میں سوال کرتا ہوں ہدایت و درستگی کا۔“

اللَّهُمَّ إِنِّي أَسْأَلُكَ مِنَ الْخَيْرِ كُلِّهِ عَاجِلِهِ وَ آجِلِهِ مَا عَلِمْتُ مِنْهُ وَمَا لَمْ أَعْلَمْ  
وَأَعُوذُ بِكَ مِنَ الشَّرِّ كُلِّهِ عَاجِلِهِ وَ آجِلِهِ مَا عَلِمْتُ مِنْهُ وَمَا لَمْ أَعْلَمْ وَأَسْأَلُكَ  
مِنْ خَيْرِ مَا أَسْأَلُكَ مِنْهُ عَبْدُكَ وَ نَبِيُّكَ مُحَمَّدٌ صَلَّى اللَّهُ عَلَيْهِ وَسَلَّمَ وَأَعُوذُ  
بِكَ مِنَ شَرِّ مَا اسْتَعَاذَكَ مِنْهُ عَبْدُكَ وَ نَبِيُّكَ مُحَمَّدٌ صَلَّى اللَّهُ عَلَيْهِ وَسَلَّمَ

”اے اللہ! میں تجھ سے سوال کرتا ہوں ہر بھلائی کا جلد آنے والی اور دیر میں آنے والی جس کو میں نے جانا اور جس کو نہیں جانا۔ تیری پناہ چاہتا ہوں ہر برائی سے جلد آنے والی اور دیر میں آنے والی جس کو میں نے جانا اور جس کو نہیں جانا۔ تجھ سے سوال کرتا ہوں اس بھلائی کا جس کو تیرے بندے اور نبی محمد ﷺ نے مانگا اور تیری پناہ چاہتا ہوں اس چیز کی برائی سے جس سے تیرے بندے اور نبی محمد ﷺ نے پناہ مانگی۔“

اللَّهُمَّ إِنِّي أَسْأَلُكَ الْجَنَّةَ وَ مَا قَرَّبَ إِلَيْهَا مِنْ قَوْلٍ أَوْ عَمَلٍ وَأَعُوذُ بِكَ مِنَ النَّارِ  
وَ مَا قَرَّبَ إِلَيْهَا مِنْ قَوْلٍ أَوْ عَمَلٍ وَأَسْأَلُكَ أَنْ تَجْعَلَ كُلَّ قَضَائِي قَضِيَّتَهُ لِي  
خَيْرًا

”اے اللہ! میں تجھ سے سوال کرتا ہوں جنت کا اور اس عمل یا قول کا جو جنت کی طرف قریب کرے اور تجھ سے سوال کرتا ہوں اس بات کا کہ ہر فیصلے کو جو تو نے میرے لئے

مقرر کیا ہے اس کو بھلا و بہتر کر دے۔“

لَا إِلَهَ إِلَّا اللَّهُ وَخُدَّةَ لَا شَرِيكَ لَهُ لَه الْمَلِكُ وَلَه الْحَمْدُ يُحْيِي وَيُمِيتُ بِيَدِهِ  
الْخَيْرُ وَهُوَ عَلَى كُلِّ شَيْءٍ قَدِيرٌ

”اللہ کے سوا کوئی معبود نہیں وہ اکیلا ہے اس کا کوئی شریک نہیں اسی کے لئے ملک ہے اور اسی کے لئے سب تعریف وہی زندہ کرتا ہے وہی مارتا ہے اسی کے ہاتھ میں بھلائی ہے اور وہ ہر چیز پر قادر ہے۔“

سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ  
الْعَظِيمِ

”پاک ہے اللہ اور سب تعریف اللہ کے لئے ہے اور اللہ کے سوا کوئی معبود نہیں اور اللہ سب سے بڑا ہے اور نہ کوئی زور ہے نہ قوت مگر اللہ بلند عظمت والے کے پاس۔“

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ  
إِبْرَاهِيمَ إِنَّكَ حَمِيدٌ مَجِيدٌ وَبَارِكْ عَلَى مُحَمَّدٍ وَعَلَى آلِ مُحَمَّدٍ كَمَا  
بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ

”اے اللہ! درود بھیج محمد ﷺ پر اور آل محمد پر جس طرح تو نے درود بھیجا ابراہیم (علیہ السلام) پر بے شک تو قابل تعریف بزرگی والا ہے۔ اور برکت نازل کر محمد (ﷺ) اور آل محمد پر جس طرح تو نے برکت نازل کی ابراہیم اور آل ابراہیم پر۔ بے شک تو قابل تعریف اور بزرگی والا ہے۔“

{ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ } (البقرة 201)



”اے ہمارے رب! ہمیں عطا کر دنیا میں بھلائی اور آخرت میں بھلائی اور ہمیں جہنم کے عذاب سے بچا۔“

اس عظیم موقف میں حاجی کو چاہیے کہ مذکورہ بالا اذکار و دعائیں اور اس مفہوم کی دوسری دعائیں اور اذکار پڑھے اور نبی ﷺ پر کثرت سے درود بھیجے دعا میں آہ و زاری کرے اور اللہ سے دنیا و آخرت کی بھلائیاں مانگے۔ نبی ﷺ جب دعا مانگتے تھے تو دعا کو تین تین بار دہراتے تھے۔ لہذا اس بارے میں رسول اللہ ﷺ کی اقتدا کرنی چاہیے۔ عرفات کے اس میدان میں مسلمانوں کو چاہیے کہ اپنے رب کی طرف رجوع کریں اور اس کے سامنے عاجزی و زاری کریں اس کی بارگاہ میں جھکیں اس کے سامنے انکساری کریں اس کی رحمت و مغفرت کی امید رکھیں اور اس کے عذاب و ناراضی سے ڈریں اپنے نفس کا حساب لیں اور خالص توبہ کی تجدید کریں اس لئے کہ یہ بہت بڑی عظمت اور بڑے اجتماع کا دن ہے۔ اس دن اللہ تعالیٰ اپنے بندوں پر سخاوت کرتا ہے اپنے فرشتوں پر فخر کرتا ہے اور اس دن کثرت سے لوگوں کو جہنم سے آزاد کرتا ہے۔ یوم عرفہ سے زیادہ کسی اور دن شیطان کو ذلیل و حقیر اور پریشان ہوتے نہیں دیکھا گیا سوائے بدر کے دن کے۔ اس لئے کہ شیطان دیکھتا ہے کہ اللہ تعالیٰ کا بندوں پر کتنا فضل و احسان ہے اور کتنی کثرت سے وہ لوگوں کو آزاد اور معاف کرتا ہے اور صحیح مسلم میں حضرت عائشہؓ سے روایت ہے کہ نبی ﷺ نے فرمایا:

”عرفات سے زیادہ کسی اور دن اللہ تعالیٰ اپنے بندوں کو جہنم سے آزاد نہیں کرتا اور وہ اس دن قریب ہوتا ہے اور فرشتوں سے فخر کرتے ہوئے کہتا ہے کہ میرے یہ بندے کیا چاہتے ہیں؟“

لہذا مسلمانوں کو چاہیے کہ وہ اللہ کو اپنی طرف سے بھلائی دکھائیں اور اپنے دشمن شیطان کو ذلیل کریں، کثرت سے ذکر و دعا اور تمام گناہوں سے استغفار و توبہ کر کے شیطان کو مغموں کریں اور آفتاب کے غروب ہونے تک حجاج برابر ذکر و دعا اور آہ و زاری میں مشغول رہیں۔

جب آفتاب غروب ہو جائے تو لوگ سکینت اور وقار کے ساتھ مزدلفہ کی طرف لوٹ آئیں، نبی ﷺ کی اقتدا میں کثرت سے لبیک پکاریں اور مزدلفہ میں جا کر پھیل جائیں۔ عرفات سے آفتاب غروب ہونے سے پہلے واپس آنا جائز نہیں۔ رسول اللہ ﷺ آفتاب غروب ہونے تک وہیں ٹھہرے رہے اور آپ نے فرمایا:

**خُذُوا عَنِّي مَنَاسِكَكُمْ** ”مجھ سے اپنے حج کے مسائل سیکھ لو۔“

## مزدلفہ میں رات گزارنے کا بیان

لوگ جب مزدلفہ پہنچ جائیں تو فوراً پہلے مغرب تین رکعات اور عشاء دو رکعت ایک اذان اور دو اقامت کے ساتھ جمع کر کے پڑھیں کیونکہ نبی ﷺ نے ایسا ہی کیا تھا۔ مزدلفہ میں لوگ مغرب کے وقت پہنچیں یا عشاء کے وقت نماز کی ترتیب یہی ہونی چاہیے۔ جو لوگ مزدلفہ پہنچتے ہی نماز سے پہلے کنکریاں چننے لگتے ہیں اور سمجھتے ہیں کہ یہی مشروع ہے تو ایسا کرنا بالکل غلط ہے اس کی کوئی اصل نہیں۔

نبی ﷺ نے مشعر الحرام سے واپسی پر کنکری چننے کا حکم دیا تھا۔ جس جگہ سے بھی کنکری چن لی جائے کافی ہے مزدلفہ ہی سے چننے کو خاص نہ کیا جائے بلکہ منیٰ سے بھی چننا جائز ہے۔

آج کے دن نبی ﷺ کی اقتداء میں صرف جمرۃ العقبہ کو سات کنکریاں مارنا سنت ہے۔

بقیہ تین دن منیٰ ہی سے ہر روز اکیس کنکریاں چنی جائیں اور تینوں جمرات کو ماری جائیں۔  
کنکریوں کو دھونا مستحب نہیں، بغیر دھوئے ہی مارنا چاہیئے کیونکہ کنکریوں کو دھونا نہ تو رسول اللہ  
ﷺ سے ثابت ہے نہ آپ کے اصحاب سے۔ استعمال شدہ کنکریوں کو دوبارہ استعمال نہیں  
کرنا چاہیئے۔

## عورتوں اور بچوں کو نصف شب کے بعد منیٰ بھیجنا جائز ہے

حاجی کو چاہیئے کہ آج کی رات مزدلفہ ہی میں گزاریں۔ البتہ کمزور عورتوں اور بچوں وغیرہ کو  
اگر رات کے آخری حصہ میں منیٰ بھیج دیں تو عائشہؓ اور ام سلمہؓ کی حدیث کے مطابق ایسا کرنا  
جائز ہے۔ ان کے علاوہ دوسرے حجاج کیلئے ضروری ہے کہ نماز فجر پڑھنے تک مزدلفہ ہی میں  
مقیم رہیں۔ نماز فجر کے بعد قبلہ کو سامنے کر کے مشعر الحرام کے سامنے کھڑے ہوں اور کثرت  
سے ذکر الہیٰ او تکبیر اور دعا کریں یہاں تک کہ صبح خوب روشن ہو جائے۔ دعا کے دوران ہاتھ  
اٹھانا مستحب ہے۔ کوئی ضروری نہیں کہ حاجی مشعر الحرام ہی کے قریب کھڑے ہوں بلکہ جہاں  
کہیں کھڑے ہو جائیں کافی ہے اس لئے کہ نبی ﷺ کا ارشاد ہے:

”میں یہاں یعنی مشعر الحرام کے قریب کھڑا ہوا اور پورا مزدلفہ کھڑے ہونے کی جگہ  
ہے۔“ (رواہ مسلم فی صحیح)

## صبح روشن ہوتے ہی منیٰ جانا اور کنکری مارنا وغیرہ

جب صبح خوب روشن ہو جائے تو آفتاب نکلنے سے پہلے منیٰ کی طرف کوچ کر جائیں اور چلتے ہوئے کثرت سے لبیک پکاریں۔

جب وادی محسر آجائے تو جلدی سے گزریں۔ منیٰ پہنچ کر جمرۃ العقبہ کے پاس پہنچ کر لبیک کہنا بند کر دیں وہاں پہنچتے ہی جمرہ کو پے در پے سات کنکریاں ماریں ہر کنکری کے وقت ہاتھ اٹھائیں اور اللہ اکبر کہیں۔ اس بات کا خیال رہے کہ کنکری مارتے وقت کعبہ کو اپنی بائیں جانب اور منیٰ کو دائیں جانب کر کے وادی کے اندر سے کنکری ماریں کیونکہ نبی ﷺ نے ایسا ہی کیا تھا۔ اگر دوسری جانب سے بھی مادی اور کنکری جمرہ کو لگ گئی تو کافی ہے۔ یہ ضروری نہیں کہ کنکری رمی کی جگہ میں پڑی رہے بلکہ ضروری یہ ہے کہ اس کو لگ جائے۔ اگر لگ کر نکل جائے تو اہل علم کے مشہور قول کے مطابق کافی ہے جس کی تشریح امام نوویؒ نے شرح المہذب میں کی ہے۔ اور کنکریاں خرف کے برابر ہونی چاہیں جو چننے سے کچھ بڑی ہوتی ہے۔

کنکری مارنے کے بعد قربانی کا جانور ذبح کرے ذبح کرتے وقت بِسْمِ اللّٰهِ اللّٰهُ اَكْبَرُ  
اللّٰهُمَّ هَذَا مِنْكَ وَ لَكَ کہنا چاہیے اور جانور کو قبلہ رخ کرنا چاہیے۔

اونٹ ذبح کرنے کا طریقہ یہ ہے کہ وہ کھڑا ہو اور اس کا بائیں ہاتھ بندھا ہوا ہو۔ گائے اور بکری کو بائیں پہلو پر ذبح کرنا چاہیے۔ اگر قبلہ کے علاوہ دوسری طرف ذبح کر دیا تو سنت چھوٹ جائے گی لیکن ذبیحہ ہو جائے گا کیونکہ ذبح کے وقت قبلہ رخ کرنا سنت ہے واجب نہیں۔ اپنی قربانی کے جانور میں سے ہدیہ دینا اور صدقہ کرنا مستحب ہے۔ جیسا کہ اللہ تعالیٰ کا ارشاد ہے:

{فَكُلُوا مِنْهَا وَأَطْعَمُوا الْبَائِسَ الْفَقِيرَ} (الحج 28)

”اس میں سے خود کھاؤ اور محتاج فقیر کو بھی کھاؤ۔“

## قربانی کے ایام کا بیان

اہل علم کے صحیح قول کے مطابق قربانی کا وقت ایام تشریق کے تیسرے دن آفتاب ڈوبنے تک ہے۔ جانور خر یا ذبح کرنے کے بعد حاجی اپنا سر منڈوالے یا بال چھوٹے کرا لے لیکن حلق افضل ہے اس لئے کہ نبی ﷺ نے حلق کرانے والوں کے لئے رحمت اور مغفرت کی دعائیں بار فرمائی اور قصر کرنے والوں کے لئے ایک مرتبہ۔

سر کے بالوں کا کچھ حصہ کا کٹوانا کافی نہیں بلکہ منڈانے کی طرح پورے سر کے بال چھوٹے کرانا بھی ضروری ہے۔ عورت کو اپنی پور کے برابر اپنی چوٹیوں میں سے بال کاٹنا چاہیے۔ کنکری مارنے اور بال منڈانے کے بعد محرم کے لئے عورت کے سوا وہ سب چیزیں حلال ہو جاتی ہیں جو احرام کی وجہ سے اس پر حرام تھیں۔ اس حلال ہونے کو تحلل اول کہا جاتا ہے۔

اس تحلل کے بعد حاجی کے لئے خوشبو لگانا اور مکہ جا کر طواف کرنا مسنون ہے۔ حضرت عائشہؓ فرماتی ہیں کہ: میں رسول اللہ ﷺ کو احرام باندھنے سے پہلے اور حلال ہونے کے لئے طواف بیت اللہ سے پہلے خوشبو لگا یا کرتی تھی۔ (بخاری و مسلم)

اس طواف کو طواف افاضہ اور طواف زیارت کہا جاتا ہے جو حج کا ایک رکن ہے۔ اس کے بغیر حج پورا نہیں ہوتا اور یہ مطلب ہے اللہ تعالیٰ کے اس ارشاد کا:

{ثُمَّ لِيَقْضُوا تَفَثَهُمْ وَلِيُوفُوا وَاذْوَرَهُمْ وَلِيُطَوِّفُوا بِالْبَيْتِ الْعَتِيقِ} (الحج: 29)

”چاہئے کہ اپنا میل کچیل دور کریں، اپنی منتیں پوری کریں اور پرانے گھر (بیت اللہ) کا طواف کریں۔“

طواف اور مقام ابراہیم کے پیچھے دو رکعت نماز پڑھنے کے بعد اگر حاجی متمتع ہے تو صفا اور مروہ کی سعی کرے گا۔ یہ سعی اس کے حج کے لئے ہوگی پہلی سعی عمرہ کے لئے تھی۔

## متمتع حاجی کے لئے ایک سعی کافی نہیں

علماء کے اصح قول کے مطابق حضرت عائشہؓ کی اس حدیث کی روشنی میں متمتع کے لئے ایک سعی کافی نہیں ہے۔ حضرت عائشہؓ فرماتی ہیں کہ ہم لوگ رسول اللہ ﷺ کے ساتھ حج کے لئے نکلے اس حدیث میں وہ آگے چل کر کہتی ہیں کہ آپ نے فرمایا کہ جس کے ساتھ قربانی کا جانور ہو وہ عمرہ کے ساتھ حج کا بھی احرام باندھے اور عمرہ و حج دونوں کر کے حلال ہو آگے فرماتی ہیں کہ جن لوگوں نے عمرہ کا احرام باندھا تھا وہ بیت اللہ اور صفا مروہ کا طواف و سعی کر کے حلال ہو گئے پھر جب وہ حج کر سٹنی سے واپس آئے تو دوسرا طواف کیا۔ (بخاری و مسلم)۔

حضرت عائشہؓ کا یہ کہنا کہ جن لوگوں نے عمرہ کا احرام باندھا تھا حج کے بعد منی سے واپس آ کر انہوں نے دوبارہ طواف کیا تو اس طواف سے مراد اس حدیث کی تفسیر کا سب سے صحیح قول یہی ہے کہ وہ صفا و مروہ کا طواف ہے۔ جو لوگ یہ کہتے ہیں کہ حضرت عائشہؓ کی مراد اس سے طواف افاضہ ہے وہ صحیح نہیں ہے اس لئے کہ طواف افاضہ تو سب کے لئے رکن ہے جسے سبھی کو کرنا ہے۔ اس طواف سے مراد وہ ہے جو متمتع حاجی کے ساتھ خاص ہے یعنی صفا و مروہ کا طواف ہے جو حج کی تکمیل کے بعد منی سے واپسی کے بعد کیا جاتا ہے۔ اللہ کا شکر ہے کہ مسئلہ بالکل واضح ہے اور یہی اکثر اہل علم کا قول بھی ہے۔ اس کی صحت پر عبد اللہ بن عباسؓ سے حج متمتع کے بارے میں پوچھا گیا تو آپ نے فرمایا: ”مہاجرین و انصار اور نبی ﷺ کی ازواج

مطہرات نے حجۃ الوداع میں احرام باندھا اور ہم نے بھی احرام باندھا۔ جب ہم مکہ آئے تو رسول اللہ ﷺ نے فرمایا کہ اپنے حج کے احرام کو عمرہ بنا لو سوائے ان لوگوں کے جن کے پاس قربانی کا جانور موجود ہو۔ چنانچہ ہم نے بیت اللہ اور صفا و مروہ کا طواف کیا اور ہم اپنی عورتوں کے پاس بھی آئے اور کپڑے بھی پہن لئے۔ آپ نے ان کے بارے میں جن کے پاس جانور تھے فرمایا کہ وہ ایسا نہ کریں کیونکہ وہ اس وقت تک حلال نہ ہوں گے جب تک قربانی کا جانور اپنی جگہ یعنی منیٰ میں نہ پہنچ جائے۔ آٹھویں ذی الحجہ کی شام کو ہمیں آپ نے حکم فرمایا کہ ہم حج کا احرام باندھیں۔ جب ہم تمام مناسک حج سے فارغ ہو گئے تو مکہ آئے اور بیت اللہ اور صفا و مروہ کا طواف کیا..... الخ۔

اس تفصیل سے ہمارا مقصود پورا ہو گیا اور متمتع حاجی کے لئے دو مرتبہ سعی کی اس سے پوری وضاحت ہو گئی۔

رہی وہ حدیث جس کو مسلم نے حضرت جابرؓ سے روایت کیا ہے کہ رسول اللہ ﷺ اور آپ کے اصحاب نے صفا و مروہ کا صرف ایک یعنی پہلا ہی طواف کیا تھا تو یہ ان صحابہ کرام کے بارے میں ہے جو اپنے ساتھ قربانی کا جانور لائے تھے کیونکہ رسول اللہ ﷺ کے ساتھ وہ اپنے احرام میں باقی رہ گئے تھے۔ یہاں تک کہ وہ حج و عمرہ سے فارغ ہو کر حلال ہوئے اور نبی ﷺ نے بھی حج و عمرہ ہی کا احرام باندھا تھا اور جو لوگ قربانی کا جانور لائے تھے ان کو حکم فرمایا کہ وہ عمرہ کے ساتھ حج کا بھی احرام باندھیں اور جب تک دونوں سے فارغ نہ ہو جائیں حلال نہ ہوں۔ حج و عمرہ کو اکٹھا کرنے والے پر ایک ہی سعی ہوتی ہے جیسا کہ جابرؓ کی اس حدیث مذکورہ اور دوسری صحیح حدیث سے ثابت ہے۔

اسی طرح جس نے صرف حج کا احرام باندھا اور قربانی کے دن تک اپنے احرام میں باقی رہا اس پر بھی ایک ہی سعی ہے لہذا جب قارن اور مفرد طواف قدوم کے بعد سعی کرے تو طواف افاضہ کے بعد کی سعی کے لئے یہ کافی ہو جائے گی۔ اس طرح حضرت عائشہؓ اور عبد اللہؓ اور حضرت جابرؓ کی حدیث کے درمیان جمع و تطبیق ہو جاتی ہے اور اس سے تعارض بھی دور ہو جاتا ہے اور تمام احادیث پر عمل بھی ہو جاتا ہے۔

اس جمع و تطبیق کی ایک تائید اس طرح بھی ہوتی ہے کہ حضرت عائشہؓ اور ابن عباسؓ کی احادیث صحیحہ نے متمتع کے حق میں دوسری سعی کو ثابت کر دیا اور حضرت جابرؓ کی حدیث کا ظاہر متن اس کی نفی کرتا ہے۔ علم الاصول اور اصطلاح حدیث کے مطابق مثبت منہی پر مقدم ہوتا ہے۔ واللہ سبحانہ و تعالیٰ الموفق للصواب ولا حول ولا قوة الا باللہ۔

## فصل

### یوم نحر کو پہلے رمی پھر نحر پھر حلق پھر طواف

حاجی کے لئے افضل یہ ہے کہ یوم نحر کو یہ چاروں کام مذکورہ ترتیب کے ساتھ کرے یعنی پہلے جمرۃ العقبہ کی رمی پھر نحر پھر حلق یا تقصیر پھر بیت اللہ کا طواف اس کے بعد متمتع کے لئے سعی۔ مفرد و قارن بھی اگر طواف قدوم کے ساتھ سعی نہ کئے ہوں تو ان کے لئے بھی سعی ضروری ہے۔ اگر ان چاروں میں سے کسی کو کسی پر مقدم کر دیا جائے تو کچھ حرج نہیں کیونکہ نبی ﷺ سے اس کی رخصت کا ثبوت موجود ہے۔

جب حاجی رمی حلق اور طواف کر لے تو پوری طرح حلال ہو گیا اگر ان میں سے دو کرے تو



تحلل اول کے حکم میں ہوگا

جن کاموں سے حاجی پورے طور پر حلال ہو جاتا ہے وہ تین ہیں جمرۃ العقبہ کو کنکری مارنا، بال منڈوانا یا کتر وانا اور طواف افاضہ اور اس کے بعد ان کے لئے سعی جس کا ذکر کیا گیا۔ جب یہ تینوں کام کر لے تو اس کے لئے ہر چیز حلال ہوگئی مثلاً عورت، خوشبو وغیرہ جو احرام کی وجہ سے حرام تھی۔ جس نے اس میں سے دو کام کئے تو اس کے لئے عورت کے سوا بقیہ چیزیں حلال ہو جائیں گی اور اسے تحلل اول کہا جاتا ہے۔

حاجی کے لئے زمزم کا پانی پینا اور خوب آسودہ ہونا مستحب ہے۔ زمزم کا پانی پیتے وقت جتنی بھی مفید دعائیں یاد ہوں کرنی چاہئیں۔ زمزم کا پانی جس نیت سے پیا جاتا ہے پوری ہوتی ہے جیسا کہ نبی ﷺ سے مروی ہے اور حضرت ابو ذرؓ سے صحیح مسلم میں مروی ہے کہ نبی ﷺ نے زمزم کے پانی کے بارے میں فرمایا: ”وہ غذا ہے“۔ ابوداؤد میں ہے: ”زمزم بیماری کے لئے شفا ہے۔“

## منی کے لئے واپسی اور وہاں تین دن کا قیام

طواف افاضہ اور جن پر سعی واجب ہے ان کو سعی کے بعد حجاج کو منی واپس جانا چاہیے جہاں انہیں تین دن اور تین راتیں قیام کرنا چاہیے اور ہر دن آفتاب ڈھلنے کے بعد تینوں حمرات کو کنکریاں مارنا چاہیے۔

## کنکری مارنے کے آداب کا بیان

کنکری مارنے میں اس ترتیب کا لحاظ کرنا ضروری ہے: پہلے اس جمرہ سے رمی شروع کرنی چاہیے جو مسجد خیف کے قریب ہے۔ اس کو متواتر سات کنکریاں مارنی چاہیے۔ ہر کنکری کے

ساتھ ہاتھ اٹھانا چاہیے۔ مسنون ہے کہ جمرہ سے کچھ پیچھے رہے اور اس کو اپنی بائیں جانب کرے اس طرح کہ قبلہ سامنے ہو اور اپنے دونوں ہاتھ اٹھا کر خوب دعا و آہ وزاری کرے پھر پہلے کی طرح دوسرے جمرہ کو کنکری مارے۔ مسنون ہے کہ رمی کے بعد تھوڑا سا منے ہٹ جائے اور جمرہ کو داہنی جانب اور قبلہ کو سامنے کرے اور دونوں ہاتھوں کو اٹھا کر خوب دعا مانگے پھر تیسرے جمرے کو کنکری مارے لیکن وہاں بٹھہرے۔ اسی طرح دوسرے دن زوال کے بعد ان تینوں جمرات کو کنکری مارے اور جس طرح پہلے اور دوسرے جمرے کے پاس پہلے دن دعا کی تھی ویسے ہی دوسرے دن دعا کرے تاکہ نبی ﷺ کی اقتداء پوری ہو۔ ایام تشریق کے پہلے دو دنوں میں رمی کرنا حج کے واجبات میں سے ہے۔ اسی طرح پہلی اور دوسری رات منیٰ میں گزارنا واجب ہے سوائے پانی پلانے والوں اور چرواہوں کے جن کے لئے ضروری نہیں۔

منیٰ میں دو دن کی تعجیل جائز ہے لیکن تیسرے دن کی تاخیر افضل ہے پہلے دو دنوں کی رمی کے بعد جو منیٰ سے جلد چلے جانا چاہئے اس کے لئے جائز ہے لیکن اس کو آفتاب ڈوبنے سے پہلے ہی نکل جانا چاہیے لیکن جو تاخیر کرے وہ تیسری رات بھی گزارے اور تیسرے دن بھی جمرات کو کنکری مارے تو وہ سب سے افضل اور ثواب میں سب سے زیادہ ہے جیسا کہ اللہ تعالیٰ کا ارشاد ہے:

{وَاذْكُرُوا اللَّهَ فِي أَيَّامٍ مَّعْدُودَاتٍ فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ، وَمَنْ تَأَخَّرَ

فَلَا إِثْمَ عَلَيْهِ لِمَنِ اتَّقَىٰ} (البقرة: 203)

”ان چند دنوں میں اللہ کو یاد کرو۔ جو شخص منیٰ میں دو دن قیام کر کے واپسی کی جلدی کرتا

ہے تو اس پر کوئی گناہ نہیں نہ اس شخص پر کوئی گناہ ہے جو تاخیر کر کے جائے۔“  
تاخیر کرنا اس لئے بھی افضل ہے کہ نبی ﷺ نے لوگوں کو تعجیل کرنے کا حکم تو دیا لیکن خود تعجیل نہیں کی بلکہ منیٰ میں ٹھہر کر ۱۳ تاریخ تک زوال کے بعد جمرات کو کنکری ماری پھر ظہر پڑھنے سے پہلے آپ وہاں سے کوچ کر گئے۔

## بچوں، بیماروں، بوڑھوں اور حاملہ عورتوں کی طرف سے رمی کرنا جائز ہے

چھوٹے بچے جو کنکری نہیں مار سکتے ان کے ولی کے لئے جائز ہے کہ اپنی طرف سے کنکری مارنے کے بعد ان کی طرف سے بھی کنکری مار سکتا ہے۔ اسی طرح چھوٹی بچی جو کنکری نہیں مار سکتی اس کی طرف سے اس کا ولی کنکری مار سکتا ہے جیسا کہ حضرت جابرؓ فرماتے ہیں کہ ”ہم نے رسول اللہ ﷺ کے ساتھ حج کیا۔ ہمارے ساتھ عورتیں اور بچے بھی تھے ہم نے بچوں کی طرف سے لپیک بھی پکارا اور رمی بھی کی۔“ (ابن ماجہ)

جو شخص اپنی بیماری یا بڑھاپے یا عورت اپنے حمل کی وجہ سے کنکری نہ مار سکتی ہو وہ اپنی طرف سے کسی کو وکیل مقرر کر سکتے ہیں۔ جیسا کہ اللہ تعالیٰ کا ارشاد ہے:

{ فَاتَّقُوا اللَّهَ مَا اسْتَطَعْتُمْ } (التغابن 16)

”جہاں تک ہو سکے اللہ سے ڈرو“

یہ جمرات کے پاس لوگوں کی بھیڑ برداشت نہیں کر سکتے اور رمی کا وقت فوت ہو جائے گا جس کی قضاء مشروع نہیں اس لئے ان کے لئے جائز ہے کہ کسی کو اپنا وکیل مقرر کر دیں۔ دوسرے مناسک کے برخلاف جن کی ادائیگی کے لئے نیابت جائز نہیں خواہ اس کا نفلی ہی حج

کیوں نہ ہو اس لئے کہ جس نے حج یا عمرہ کا احرام باندھ لیا خواہ وہ نفلی سہی لیکن ان کا پورا کرنا ضروری ہے:

{ وَأَتِمُّوا الْحَجَّ وَالْعُمْرَةَ لِلَّهِ } (البقرہ 196)

”اور حج و عمرہ کو اللہ کیلئے پورا کرو“

طواف و سعی کا زمانہ فوت نہیں ہوتا لیکن رمی کا وقت جو محدود ہے فوت ہو جاتا ہے۔ اسی طرح عرفہ کا وقوف اور مزدلفہ اور منیٰ میں رات گزارنے کا وقت بھی فوت ہو جاتا ہے کسی معذور کے لئے تکلیف اٹھا کر ان جگہوں میں پہنچ جانا ممکن ہے لیکن رمی کے لئے ایسا کرنا ممکن نہیں۔ نیز معذور کے لئے رمی میں نائب بنانا سلف صالح سے ثابت ہے لیکن دوسرے مناسک کے لئے ثابت نہیں ہے۔ اور عبادات کا دار و مدار توقیف (اللہ کی طرف سے خبر دینا) پر ہے۔ لہذا کسی کے لئے جائز نہیں کہ دلیل کے بغیر کسی چیز کو مشروع کرے۔ نائب کے لئے جائز ہے کہ پہلے اپنی طرف سے رمی کرے پھر اپنے موکل کی طرف سے ایک ہی جگہ کھڑے کھڑے۔ یہ ضروری نہیں کہ پہلے تینوں جہرات کو اپنی طرف سے رمی کرے پھر اپنے موکل کی طرف سے دوبارہ سب کو رمی کرے کیونکہ اس کی کوئی دلیل نہیں۔ علماء کا سب سے صحیح قول یہی ہے اور اس کے خلاف کرنے میں تکلیف و مشقت بھی ہے جب کہ اللہ تعالیٰ کا ارشاد ہے:

{ وَمَا جَعَلْ عَلَيْكُمْ فِي الدِّينِ مِنْ حَرَجٍ } (الحج 78)

”اور اللہ نے تم پر دین میں کچھ تنگی نہیں رکھی۔“

نبی ﷺ کا ارشاد ہے: آسانی کرو سختی مت کرو۔ نیز رسول اللہ ﷺ کے کسی صحابی سے ایسا

مروی نہیں کہ انہوں نے اپنے بچوں اور کمزوروں کی طرف سے دوبار کیا۔ اگر ایسا کیا ہوتا تو ضرور منقول ہوتا کیونکہ نقل و روایات کے لئے ہمتیں پوری موجود تھیں۔ واللہ اعلم بالصواب۔

## متمتع اور قارن پر قربانی واجب ہے

حاجی جب متمتع یا قارن ہو اور وہ مسجد الحرام کا رہنے والا نہ ہو تو اس پر ایک قربانی واجب ہے۔ قربانی ایک بکری یا اونٹ یا گائے کا ساتواں حصہ ہے۔

## قربانی کا جانور حلال کمائی کا ہونا چاہئے

ضروری ہے کہ یہ جانور حلال مال اور پاکیزہ کمائی میں سے ہو اس لئے کہ اللہ تعالیٰ پاکیزہ ہے پاکیزہ ہی کو قبول کرتا ہے۔ مسلمان کے لئے مناسب ہے کہ قربانی کے لئے یا غیر قربانی کے لئے ہر طرح کے سوال سے بچے چاہے بادشاہ یا امراء سے ہی کیوں نہ ہو یہاں تک کہ اللہ اس کے مال میں اتنی آسانی پیدا کر دے کہ وہ اپنے پاس سے قربانی دے لے اور دوسروں کی کمائی سے خود کو بے نیاز کر دے جیسا کہ اکثر احادیث میں سوال کی مذمت اور اس کا عیب بیان کیا گیا ہے اور جو لوگ سوال نہیں کرتے ان کی تعریف کی گئی ہے۔

جس کے پاس جانور نہ ہو وہ تین دن ایام حج میں اور سات دن گھر جا کر روزہ رکھے اگر متمتع اور قارن جانور ذبح کرنے سے عاجز ہوں تو ان کے لئے ضروری ہے کہ ایام حج میں تین دن روزہ رکھے اور جب گھر لوٹ جائے تو سات مزید روزے رکھے۔ ان کو اختیار

ہے کہ یہ تینوں روزے یوم نحر سے پہلے ہی رکھ لے یا ایام تشریق کے تینوں دنوں میں رکھے۔  
اللہ تعالیٰ کا ارشاد ہے:

{فَمَنْ تَمَتَّعَ بِالْعُمْرَةِ إِلَى الْحَجِّ فَمَا اسْتَيْسَرَ مِنَ الْهَدْيِ فَمَنْ لَمْ يَجِدْ فَصِيَامًا  
ثَلَاثَةِ أَيَّامٍ فِي الْحَجِّ وَسَبْعَةٍ إِذَا رَجَعْتُمْ تِلْكَ عَشْرَةٌ كَامِلَةٌ ذَلِكَ لِمَنْ لَمْ يَكُنْ  
أَهْلَهُ حَاضِرِي الْمَسْجِدِ الْحَرَامِ} (البقرة 196)

”جس نے حج کا زمانہ آنے تک عمرہ کا فائدہ اٹھایا وہ حسب مقدور جانور ذبح کرے۔  
اگر جانور میسر نہ ہوں تو تین روزے حج کے زمانے میں اور سات گھر پہنچ کر۔ اس طرح  
پورے دس روزے رکھ لے۔ یہ رعایت ان لوگوں کے لئے ہے جن کے گھر والے مکہ  
میں نہ ہوں۔“

صحیح بخاری میں حضرت عائشہؓ اور عبد اللہ بن عمرؓ سے مروی ہے کہ ایام تشریق میں روزہ  
رکھنے کی صرف اسی کو رخصت دی گئی ہے جو قربانی کا جانور نہ پاسکے۔ یہ حکم نبی ﷺ تک  
مرفوع ہے۔ افضل یہ ہے کہ یہ تینوں روزے یوم عرفہ سے پہلے ہی رکھ لئے جائیں تاکہ یوم  
عرفہ کو حاجی روزہ دار نہ ہو۔

رسول اللہ ﷺ نے عرفہ کا وقف افطار کی حالت میں کیا تھا۔ اور آپ نے یوم عرفہ کو عرفہ  
میں روزہ رکھنے سے منع فرمایا ہے اور اس لئے بھی کہ افطار کرنے سے ذکر و دعا میں نشاط  
حاصل ہوگا۔ ان تینوں دن کا روزہ ایک ساتھ اور الگ الگ دونوں طرح رکھنا جائز ہے۔ اسی  
طرح ساتوں دن کے روزے بھی مسلسل رکھنے ضروری نہیں۔ اکٹھے اور متفرق دونوں طرح  
رکھے جاسکتے ہیں۔ اللہ تعالیٰ نے بھی اس میں تسلسل کو مشروط نہیں کیا ہے اور نہ اللہ کے

رسول ﷺ نے۔ ان سات روزوں کو گھر جا کر رکھنا زیادہ افضل ہے کیونکہ اللہ تعالیٰ کا ارشاد ہے:

{وَسَبْعَةٌ إِذَا رَجَعْتُمْ} (البقرة 196)

”اور سات روزے اس وقت کھوجب تم گھر لوٹ جاؤ۔“

قربانی کی طاقت نہ رکھنے والے کے لئے امراء سے جانور مانگ کر ذبح کرنے کے بجائے روزہ رکھنا افضل ہے۔ اگر کسی شخص کو بغیر مانگے اور نفس کے لالچ کے بغیر قربانی کا جانور یا کچھ اور دے دیا جائے تو کوئی حرج نہیں خواہ وہ حاجی حج بدل کے لئے آیا ہو بشرطیکہ نائب بنانے والے لوگوں نے اپنے دیئے ہوئے مال میں سے جانور خریدنے کی شرط نہ لگائی ہو۔ رہے وہ لوگ جو حکومت یا دوسروں سے کچھ لوگوں کا نام لے کر جھوٹ موٹ جانور مانگتے ہوں تو بلاشبہ ایسا کرنا حرام اور جھوٹ بول کر حرام کھانے کے برابر ہے۔ عافانا اللہ و المسلمین من ذلک۔

## حج پر امر بالمعروف واجب اور نماز باجماعت کی پابندی ہے

مکہ کے حجاج پر جو چیز واجب ہے وہ امر بالمعروف و نہی عن المنکر کا فریضہ اور جماعت کے ساتھ پانچوں وقت نماز کی پابندی ہے۔ جس کا حکم اللہ تعالیٰ نے اپنی کتاب اور اپنے رسول کی زبان سے دیا ہے۔ اکثر باشندگان مکہ اپنے گھروں میں جو نمازیں پڑھتے ہیں اور مسجدوں کو معطل کر رکھا ہے تو یہ ان کی بہت بڑی غلطی ہے۔ یہ شریعت کے خلاف ہے جس سے باز آنا ضروری ہے۔

مسجدوں میں نماز کی پابندی کرنے کا حکم اس بنا پر ہے کہ رسول اللہ ﷺ نے ابن مکتوم سے اس وقت فرمایا جب وہ اپنے اندھے پن اور مسجد سے گھر دور ہونے کا عذر لے کر آئے تھے کہ آپ ان کو گھر میں نماز پڑھنے کی اجازت دے دیں تو آپ نے ان سے فرمایا: کیا آپ نماز کی اذان سنتے ہیں؟ انہوں نے کہا: ہاں آپ نے فرمایا: تب ضروری ہے۔

ایک روایت میں ہے کہ ”آپ ﷺ نے کہا: میں تمہارے لئے رخصت کی کوئی گنجائش نہیں پاتا۔“

رسول اللہ ﷺ نے فرمایا:

”میں نے ارادہ کیا ہے کہ نماز کا حکم دوں جب وہ کھڑی ہو جائے تو کسی شخص کو حکم دوں کہ وہ لوگوں کی امامت کرے اور پھر میں ان لوگوں کے پاس جاؤں جو نماز میں حاضر نہیں ہوتے کہ ان کے گھروں کو آگ لگا کر جلا دوں۔“

عبداللہ بن عباسؓ سے سنن ابن ماجہ میں اسناد حسن کے ساتھ مروی ہے کہ آپ نے فرمایا:

”جس نے اذان سن لی پھر بھی بلا عذر مسجد میں نہیں آیا تو اس کی نماز نہیں۔“

صحیح مسلم میں عبداللہ بن مسعود سے مروی ہے کہ جس شخص کو یہ بات پسند ہو کہ کل وہ اللہ سے صحیح مسلم ہو کر ملے تو اس کو چاہئے کہ ان پانچوں نمازوں کی پوری حفاظت کرے جب بھی ان کے لئے اذان دی جائے۔

اللہ تعالیٰ نے نبی ﷺ کے لئے ہدایت کے طریقے مشروع فرمائے ہیں اور نمازیں انہیں سنن الہدیٰ میں سے ہیں۔ اگر تم نے اپنے گھروں میں نماز پڑھ لی جس طرح یہ پیچھے رہنے والے اپنے گھر میں پڑھتے ہیں تو تم اپنے نبی کی سنت چھوڑ دو گے اور اگر تم نے اپنے نبی کی



سنت چھوڑ دی تو گمراہ ہو جاؤ گے۔ جو شخص اچھا وضو کرتا ہے پھر ان مسجدوں میں سے کسی مسجد میں جاتا ہے تو اللہ تعالیٰ اس کے ہر قدم کے بدلے ایک نیکی لکھتا ہے اور ایک درجہ بلند کرتا ہے اور اس کے ذریعہ ایک گناہ معاف فرماتا ہے۔ ہم نے دیکھا کہ نماز سے پیچھے رہنے والے صرف کھلے ہوئے منافقین ہی ہوتے ہیں ورنہ آدمی اس حالت میں بھی لائے جاتے تھے کہ انہیں دو آدمیوں کے سہارے صف میں لا کر کھڑا کر دیا جاتا تھا۔

## حاجی کے لئے معاصی سے اجتناب ضروری ہے

حجاج اور دوسروں پر اللہ کی حرام کی ہوئی چیزوں سے بچنا اور ان کے ارتکاب سے دور رہنا ضروری ہے۔ جیسے زنا، لواط، چوری، سود خوری، یتیم کا مال کھانا، معاملات میں دھوکہ دینا، امانت میں خیانت کرنا، نشہ آور چیزوں اور سگریٹ کا پینا، کپڑوں کا ٹخنے سے نیچے لٹکانا، تکبر، حسد، ریاکاری، غیبت، چغلی کرنا، مسلمانوں کا مذاق اڑانا، موسیقی کے آلات کا استعمال کرنا جیسے عود، بربط، مزامیر وغیرہ کا سننا، اور ریڈیو وغیرہ آلات طرب کا استعمال کرنا، چوسر، شترنج، جو اور لاٹری کا کام کرنا، اور ذی روح آدمیوں کی تصویریں کھینچنا اور اس کام کو پسند کرنا، یہ سب وہ بری باتیں ہیں جن کو اللہ تعالیٰ نے ہر زمانہ و ہر جگہ اپنے بندوں پر حرام قرار دیا ہے۔ لہذا ان سے حجاج اور باشندگان حرم کا بچنا دوسروں سے زیادہ ضروری ہے اس لئے کہ اس بلد امین میں ان معاصی کا گناہ زیادہ سخت اور ان کی سزا زیادہ بڑی ہے۔ اللہ تعالیٰ کا ارشاد ہے:

{وَمَنْ يُرِدْ فِيهِ بِالْحَادِ بِظَلَمٍ نَذَقْهُ مِنْ عَذَابِ أَلِيمٍ} (الحج 25)

”اور جو شخص حرم میں الحاد کے ساتھ ظلم کا خواہاں ہوگا ہم اسے عذاب الیم کی سزا

چکھائیں گے۔“

جب اللہ تعالیٰ نے حرم میں الحاد کا ارادہ کرنے والوں کو عذاب الیم کی دھمکی دی ہے تو ان لوگوں کی سزا کا کیا انجام ہوگا جو کر گزریں بلاشبہ یہ انتہائی عظیم اور شدید بات ہوگی۔ لہذا ان تمام معاصی سے بچنا ضروری ہے۔ حاجی کوچ کا ثواب اور گناہوں کی بخشش ان گناہوں اور دوسری حرام باتوں سے بچے بغیر نہیں مل سکتا جیسا کہ رسول اللہ ﷺ کا ارشاد ہے:

”جو شخص حج کرے اور اس میں بے حیائی اور فسق نہ کرے تو اس دن کی طرح ہو کر لوٹے گا جس دن اس کی ماں نے اسے پیدا کیا ہے۔“

ان تمام منکرات میں سب سے زیادہ سخت اور عظیم یہ ہے کہ آدمی مردوں کو پکارے اور ان سے فریاد کرے اور اس امید پر کہ وہ اللہ کے نزدیک اس کی سفارش کر دیں گے یا اس کے بیمار کو اچھا کر دیں گے یا اس کے گم شدہ شخص کو واپس کر دیں گے اس نیت سے یہ ان کے لئے نذر مانے ان کے لئے جانور ذبح کرے تو یہ وہی شرک اکبر ہے جس کو اللہ نے حرام قرار دیا ہے اور یہ شرک مشرکین جاہلیت کی دین ہے اور اللہ تعالیٰ نے اسی کے انکار و منع کے لئے رسولوں کو مبعوث فرمایا اور کتابوں کو نازل کیا۔ لہذا ہر حاجی اور غیر حاجی کا فرض ہے کہ وہ اس سے بچے اور اگر پہلے شرک کر چکا ہے تو اس سے توبہ کر کے از سر نوج کے لئے تیاری کرے کیونکہ شرک تمام اعمال کو ضائع کر دیتا ہے جیسا کہ اللہ تعالیٰ کا ارشاد ہے:

{وَلَوْ أَشْرَكُوا لَحَبِطَ عَنْهُمْ مَا كَانُوا يَعْمَلُونَ} (الانعام 88)

”اگر انہوں نے شرک کیا تو ان کے تمام اعمال ضائع ہو جائیں گے۔“

شرک اصغر کی ایک قسم غیر اللہ کی قسم کھانا بھی ہے جیسے نبی، کعبہ اور ایمان کی قسم کھانا وغیرہ۔

اسی طرح ریا کاری، شہرت اور یہ کہنا کہ ”جو اللہ چاہے اور آپ چاہیں“ اور یہ کہنا کہ ”اگر اللہ اور آپ نہ ہوتے“ یہ اور اس طرح کے تمام شرکیہ منکرات سے بچنا ضروری ہے اور اس کے چھوڑنے کی وصیت کرنا بھی ضروری ہے جیسا کہ رسول اللہ ﷺ کا ارشاد ہے:

”جس نے غیر اللہ کی قسم کھائی اس نے کفر کیا یا شرک کیا۔“ (احمد ابوداؤد ترمذی)

حضرت عمرؓ سے حدیث صحیح میں مروی ہے کہ رسول اللہ ﷺ نے فرمایا:

”جس کو قسم کھانی ہے وہ اللہ کی قسم کھائے یا چپ رہے۔“

نیز فرمایا:

”جس نے امانت کی قسم کھائی وہ ہم میں سے نہیں۔“ (ابوداؤد)

نیز آپ نے فرمایا:

”میں تمہارے بارے میں سب سے زیادہ جس چیز سے ڈرتا ہوں وہ شرک اصغر ہے۔“

آپ سے پوچھا گیا کہ شرک اصغر کیا ہے تو آپ نے فرمایا: ’ریا‘۔“

نیز آپ نے فرمایا:

”ایسا مت کہو کہ جو اللہ چاہے اور فلاں چاہے بلکہ ایسا کہو کہ جو اللہ چاہے پھر فلاں

چاہے۔“ نسائی نے عبد اللہ بن عباسؓ سے روایت کیا ہے کہ ایک شخص نے کہا: ”اللہ

چاہے اور آپ چاہیں“ آپ نے فرمایا: تو نے مجھے اللہ کا شریک بنا لیا؟ بلکہ کہو جو اللہ

چاہے۔“

یہ تمام احادیث بیان کرتی ہیں کہ رسول اللہ ﷺ نے توحید کی حمایت فرمائی اور اپنی امت کو شرک اکبر اور شرک اصغر سے روکا۔ آپ امت کے ایمان اور اللہ کے عذاب اور غضب

الہی کے اسباب سے سلامتی کے بے حد حریص تھے اللہ تعالیٰ آپ کو اس کی بہترین جزاء عطا فرمائے، آپ نے پیغام الہی پہنچایا، امت کو ڈرایا اور اللہ کے لئے اس کے بندوں کی خیر خواہی کی اللہ آپ پر قیامت تک درود و سلام بھیجتا رہے۔

تمام اہل علم حجاج اور بلد الامین اور مدینۃ الرسول کے مقیمین کا یہ فرض ہے کہ وہ اللہ کی شریعت لوگوں کو سکھائیں اور شرک و معاصی وغیرہ جو کچھ اللہ نے ان پر حرام کیا ہے ان سے روکیں اور اسے دلائل کے ساتھ پوری شرح و بسط سے بیان کریں تاکہ لوگوں کو ظلمات سے نکال کر نور کی طرف لائیں۔ اس طرح ان پر اللہ نے جو تبلیغ و بیان کا فریضہ واجب کیا ہے اس کو ادا کریں۔ اللہ سبحانہ تعالیٰ کا ارشاد ہے:

{وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لُبَيِّنَهُ لِلنَّاسِ وَلَا تَكْتُمُونَ لَهُ} (ان

عمران 187)

”اور جب اللہ نے ان سے عہد لیا جن کو کتاب دی گئی تھی کہ تم اس کو لوگوں سے بیان کرو گے اور تم اس کو لوگوں سے چھپاؤ گے نہیں۔“

اس آیت کا مقصود اس امت کے علماء کو ڈرانا ہے کہ وہ حق کے چھپانے کے سلسلے میں ظالم اہل کتاب کے مسلک پر نہ چلیں تاکہ اس کے ذریعہ آخرت کی بجائے دنیا کمائیں۔ اللہ تعالیٰ کا ارشاد ہے:

{إِنَّ الَّذِينَ يَكْتُمُونَ مَا أَنْزَلْنَا مِنَ الْبَيِّنَاتِ وَالْهُدَىٰ مِنْ بَعْدِ مَا بَيَّنَّاهُ لِلنَّاسِ فِي

الْكِتَابِ أُولَٰئِكَ يَلْعَنُهُمُ اللَّهُ وَيَلْعَنُهُمُ اللَّاعِنُونَ إِلَّا الَّذِينَ تَابُوا وَأَصْلَحُوا وَبَيَّنَّاهُ

فَأُولَٰئِكَ أَتُوبُ عَلَيْهِمْ وَأَنَا التَّوَّابُ الرَّحِيمُ} (البقرة 160-159)

”بے شک جو لوگ چھپاتے ہیں وہ دلیلیں اور ہدایت جسے ہم نے نازل کیا ہے اس کے بعد کہ ہم نے اس کو لوگوں سے کتاب میں بیان کر دیا ہے یہی وہ لوگ ہیں جن پر اللہ لعنت کرتا ہے اور دوسرے لعنت کرنے والے بھی ان پر لعنت کرتے ہیں سوائے ان کے جنہوں نے توبہ کی اور اصلاح کی اور بیان کیا تو انہیں کی توبہ میں قبول کروں گا۔ میں بہت توبہ قبول کرنے والا اور رحم کرنے والا ہوں۔“

بہت سی آیات قرآنیہ اور احادیث نبویہ اس بات کو بیان کرتی ہیں کہ اللہ کی طرف دعوت دینا اور بندوں کو اللہ کی طرف راہ دکھانا بہترین نیکی اور اہم ترین فرائض میں سے ہے اور قیامت تک کے لئے یہی انبیاء اور ان کے متبعین کا راستہ بھی ہے جیسا کہ اللہ سبحانہ نے فرمایا:

**{ وَ مَنْ أَحْسَنُ قَوْلًا مِمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ الْمُسْلِمِينَ }**  
(فصلت: 33)

”اور اس سے بڑھ کر کس کی بات ہوگی جو اللہ کی طرف بلائے اور صالح العمل کرے اور کہے کہ بے شک میں مسلمانوں میں سے ہوں۔“

اللہ تعالیٰ کا مزید ارشاد ہے:

**{ قُلْ هَذِهِ سَبِيلِي أَدْعُو إِلَى اللَّهِ عَلَى بَصِيرَةٍ أَنَا وَمَنِ اتَّبَعَنِي وَسُبْحَانَ اللَّهِ وَمَا أَنَا مِنَ الْمُشْرِكِينَ }** (یوسف: 108)

”کہہ دو یہی ہے میری راہ کہ میں بلاتا ہوں اللہ کی طرف اور میرے متبعین بھی بصیرت کے ساتھ اور اللہ پاک ہے اور میں شرک کرنے والوں میں سے نہیں ہوں۔“

نبی ﷺ نے مزید فرمایا:

”جو شخص خیر کی طرف رہنمائی کرے اس کے لئے اس کے کرنے والے کے برابر اجر ہے۔“ (آخر جہ مسلم فی صحیحہ)

آپ ﷺ نے حضرت علیؓ سے کہا:

”اگر اللہ آپ کے ذریعہ ایک آدمی کو ہدایت دے دے تو یہ آپ کیلئے سرخ اونٹنیوں سے بہتر ہے۔“ (متفق علیہ)

آیات و احادیث اس مضمون کی بہت سی ہیں۔ اہل علم و ایمان کو چاہئے کہ دعوت الی اللہ میں اپنی کوششوں کو اور بھی بڑھا دیں اور اللہ کے بندوں کو نجات کی راہ دکھانے اور ہلاکت کے اسباب سے بچانے میں پوری پوری جدوجہد کریں خاص طور پر اس زمانے میں جب کہ لوگوں کی خواہشات غالب ہو چکی ہیں اور تباہ کن اسباب و گمراہ کن آثار پھیل چکے ہیں اور داعیان حق کم سے کم تر ہو چکے ہیں اور الحاد و اباحت کے داعیوں کی تعداد بہت بڑھ چکی ہے۔

فَاللّٰهُ الْمُسْتَعَانُ وَلَا حَوْلَ وَلَا قُوَّةَ إِلَّا بِاللّٰهِ الْعَلِيِّ الْعَظِيمِ۔

فصل

حجاج جب تک مکہ میں مقیم رہیں ان کو چاہئے کہ برابر اللہ کا ذکر اس کی اطاعت اور عمل صالح کرتے رہیں۔ اور نماز اور بیت اللہ کا طواف کثرت سے کریں کیونکہ حرم کی نیکی کا ثواب چند در چند ہے۔ اسی طرح حرم میں برائی بھی بہت سخت ہوتی ہیں۔ حجاج کو چاہئے کہ رسول اللہ ﷺ پر کثرت سے درود و سلام بھیجتے رہیں۔

حائضہ اور نفاس والی عورت کے علاوہ

## طواف ودعاسب پر واجب ہے

جب حاجی مکہ سے نکلنا چاہیں تو ان پر بیت اللہ کا طواف وداع ضروری ہے تاکہ ان کا آخری وقت بیت اللہ سے ہو کر گزرے سوائے حائضہ اور نفاس والی عورت کے کہ ان دونوں پر طواف وداع نہیں ہے۔ جیسا کہ عبد اللہ بن عباسؓ سے مروی ہے:

”آپ نے لوگوں کو حکم دیا کہ ان کا آخری وقت بیت اللہ کے ساتھ ہو لیکن آپ نے حائضہ عورت کے لئے اس کی تخفیف فرمائی۔“

جب حاجی بیت اللہ کو وداع کر کے فارغ ہو اور مسجد حرام سے نکلنا چاہے تو سیدھے منہ نکل جائے لٹے پاؤں ہرگز نہ چلے کیونکہ ایسا کرنا نہ تو نبی ﷺ سے منقول ہے نہ آپ کے اصحاب سے بلکہ یہ صریحی بدعت ہے اور نبی ﷺ کا ارشاد ہے:

”جس شخص نے کوئی ایسا کام کیا جس پر ہماری شریعت نہیں تو وہ مردود ہے۔“

رسول اللہ ﷺ نے مزید فرمایا:

”بدعات کے کاموں سے بچو اس لئے کہ ہر نئی ایجاد ہوئی چیز بدعت ہے اور ہر بدعت ضلالت ہے۔“

اللہ تعالیٰ ہمیں اپنے دین پر قائم رکھے اور اپنی مخالفت سے ہمیں محفوظ رکھے بے شک وہ بڑا سخی اور بزرگ ہے۔

فصل

## مسجد نبوی کی زیارت کا بیان

حج سے پہلے یا اس کے بعد مسجد نبوی کی زیارت مسنون ہے جیسا کہ صحیحین میں ابو ہریرہؓ سے مروی ہے کہ آپ نے فرمایا:

”میری اس مسجد میں ایک وقت کی نماز مسجد الحرام کے علاوہ دوسری مسجدوں کی ایک ہزار نماز سے بہتر ہے۔“

عبداللہ بن عمرؓ سے روایت ہے کہ رسول اللہ ﷺ نے فرمایا:

”میری اس مسجد میں ایک وقت کی نماز دوسری مسجد کی ایک ہزار نماز سے افضل ہے مسجد الحرام کے سوا۔“ (مسلم)

عبداللہ بن زبیرؓ سے روایت ہے کہ آپ نے فرمایا:

”میری اس مسجد میں ایک وقت کی نماز دوسری مسجدوں میں ایک ہزار نماز سے افضل ہے مسجد الحرام کے علاوہ اور مسجد الحرام میں ایک وقت کی نماز میری مسجد کی ایک سو نماز سے بہتر ہے۔“ (اخرجہ ابن خزیمہ وابن حبان)

حضرت جابرؓ سے روایت ہے کہ رسول اللہ ﷺ نے فرمایا:

”میری اس مسجد میں ایک نماز دوسری مسجدوں کی ایک ہزار نماز سے افضل ہے مسجد الحرام کے سوا اور مسجد الحرام کی ایک نماز دوسری مسجدوں کی ایک لاکھ نماز سے افضل ہے۔“ (احمد وابن ماجہ)

اس مضمون کی حدیثیں بکثرت ہیں۔ جب زیارت کرنے والا مسجد نبوی میں پہنچے تو اس کو چاہئے کہ مسجد میں داخل ہوتے وقت اپنا داہنا پاؤں داخل کرے اور یہ دعا پڑھے:

بِسْمِ اللَّهِ وَالصَّلَاةِ وَالسَّلَامِ عَلَى رَسُولِ اللَّهِ - أَعُوذُ بِاللَّهِ الْعَظِيمِ وَبِوَجْهِهِ الْكَرِيمِ



## وَسُلْطَانِهِ الْقَدِيمِ مِنَ الشَّيْطَانِ الرَّجِيمِ اللَّهُمَّ افْتَحْ لِي أَبْوَابَ رَحْمَتِكَ

”اللہ کے نام سے اور درود و سلام ہو اللہ کے رسول پر اللہ عظمت والے کی پناہ چاہتا ہوں اور اس کی بزرگ ذات اور قدیم سلطنت کی پناہ چاہتا ہوں شیطان مردود سے اے اللہ! میرے لئے اپنی رحمت کے دروازے کھول دے۔“

یہ ایسے ہی کہے جس طرح دوسری مسجدوں میں داخل ہوتے وقت کہتا ہے۔ مسجد نبوی میں داخل ہونے کی کوئی مخصوص دعا نہیں ہے۔ مسجد میں جا کر دو رکعت نماز پڑھے جس میں اللہ سے دنیا و آخرت کی محبوب چیزیں مانگے۔ اگر یہ دونوں رکعتیں (ریاض الجنت) میں پڑھے تو اور افضل ہے اس لئے کہ رسول اللہ ﷺ کا ارشاد ہے:

”یہ میرے گھر اور منبر کے درمیان جنت کے باغوں میں سے ایک باغ ہے۔“

نماز کے بعد نبی ﷺ اور آپ کے صاحبین ابو بکرؓ اور عمرؓ کی قبروں کی زیارت کرے اور نبی ﷺ کی قبر کے سامنے ادب کے ساتھ کھڑا ہو جائے اور دبی آواز کے ساتھ آپ پر اس طرح سلام کرے اَلْسَّلَامُ عَلَیْكَ يَا رَسُولَ اللَّهِ وَرَحْمَةُ اللَّهِ وَبَرَكَاتُهُ جیسا کہ سنن ابی داؤد میں ابو ہریرہؓ سے روایت ہے کہ رسول اللہ ﷺ نے فرمایا:

”جو شخص بھی مجھ پر سلام بھیجتا ہے تو اللہ تعالیٰ میری روح مجھ پر لوٹا دیتا ہے یہاں تک کہ میں اس کے سلام کا جواب دے دیتا ہوں۔“

اگر زیارت کرنے والا اپنے سلام میں یوں کہے: اَلْسَّلَامُ عَلَیْكَ يَا نَبِيَّ اللَّهِ. اَلْسَّلَامُ عَلَیْكَ يَا حَبِیْرَةَ اللَّهِ مِنْ خَلْقِهِ اَلْسَّلَامُ عَلَیْكَ يَا سَيِّدَ الْمُرْسَلِیْنَ وَ اِمَامَ الْمُتَّقِیْنَ اَشْهَدُ اِنَّا بِكَ قَدْ بَلَّغْتَ الرِّسَالَةَ وَ اَدَّیْتَ الْاَمَانَةَ وَ نَصَحْتَ الْاُمَّةَ وَ جَاهَدْتَ فِی اللَّهِ حَقَّ

جہادہ، تب بھی کچھ حرج نہیں، کیونکہ یہ سب رسول اللہ ﷺ کے اوصاف میں سے ہیں۔ زائر کو چاہیے کہ آپ پر درود بھیجے اور آپ کے لئے دعا کرے جیسا کہ شریعت میں درود و سلام کو جمع کرنے کی مشروعیت ثابت ہے۔ اللہ تعالیٰ کا ارشاد ہے:

{ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا } (الاحزاب 56)

”اے ایمان والو! آپ پر درود بھیجو اور سلام۔“

پھر ابو بکر و عمر رضی اللہ عنہما پر سلام بھیجے اور ان دونوں کے لئے دعا کرے۔

عبداللہ بن عمرؓ جب رسول اللہ ﷺ اور آپ کے ساتھیوں پر سلام بھیجتے تھے تو اس سے زیادہ نہیں کہتے تھے: السَّلَامُ عَلَيْكَ يَا أَبَا بَكْرٍ، السَّلَامُ عَلَيْكَ يَا أَبَتَاهُ یہ کہہ کر لوٹ جاتے تھے۔

یہ زیارت صرف مردوں کے لئے مشروع ہے، عورتوں کے لئے قبروں کی زیارت جائز نہیں جیسا کہ نبی ﷺ سے ثابت ہے کہ آپ نے قبروں کی زیارت کرنے والی عورتوں اور قبروں پر مسجد بنانے والے اور چراغ جلانے والے پر لعنت فرمائی ہے اور مسجد نبوی میں نماز پڑھنے اور اس میں دعا اور دوسری مسجدوں کی طرح مشروع کام کی نیت سے مدینہ کا قصد کرنا سب کے لئے مشروع ہے جیسا کہ اس سے پہلے اس مضمون کی حدیثیں گزری ہیں۔

زائر کو چاہیے کہ مسجد نبوی میں پانچوں وقت کی نمازیں پڑھے اور اس میں کثرت سے ذکر دعا اور نفلی نمازوں کا اہتمام کرے اور زیادہ ثواب کمانے کی اس فرصت کو غنیمت سمجھے۔ اسی طرح باغ جنت میں کثرت سے نفلی نماز پڑھنا مستحب ہے جیسا کہ اس کی فضیلت میں نبی ﷺ کا یہ قول گزر چکا ہے:

”میرے گھر اور منبر کے درمیان جنت کے باغوں میں سے ایک باغ ہے۔“

فرض نمازوں کے لئے چاہئے کہ زائر آگے بڑھے اور جہاں تک ہو سکے پہلی صف میں پابندی سے بیٹھے اگرچہ اگلی صف میں اضافہ و توسیع ہو جیسا کہ احادیث صحیحہ میں پہلی صف کی ترغیب پائی جاتی ہے۔ مثلاً آپ کا یہ فرمانا کہ اگر لوگ جان جائیں کہ اذان اور پہلی صف میں کتنا ثواب ہے تو قرعہ اندازی کئے بغیر جگہ نہ پاسکیں تو ضرور قرعہ اندازی کریں گے۔ (متفق علیہ)

اسی طرح آپ کا یہ فرمانا:

”آگے بڑھو اور میری اقتداء کرو تمہاری اقتداء تمہارے بعد والے کریں گے آدمی

جب نماز سے پیچھے ہوتا رہتا ہے تو اللہ بھی اس کو پیچھے کر دیتا ہے۔“ (اخر جہ مسلم)

ابوداؤد نے حضرت عائشہؓ سے سند حسن کے ساتھ روایت کیا ہے کہ نبی ﷺ نے فرمایا:

”آدمی پہلی صف سے برابر پیچھے ہوتا رہتا ہے یہاں تک کہ اللہ تعالیٰ اس کو جہنم میں پیچھے

دھکیل دیتا ہے۔“

رسول اللہ ﷺ سے یہ ثابت ہے کہ آپ نے اپنے اصحاب سے فرمایا:

”ایسی صف کیوں نہیں بناتے جیسی ملائکہ اپنے رب کے پاس بناتے ہیں۔ لوگوں نے کہا:

اے اللہ کے رسول اللہ ﷺ! ملائکہ اپنے رب کے پاس کیسی صف بناتے ہیں؟ آپ نے

فرمایا: اگلی صف پوری کرتے ہیں اور صفوں میں مل کر کھڑے ہوتے ہیں۔“ (رواہ مسلم)

اس مضمون کی حدیثیں بہت ہیں جو مسجد نبوی اور دوسری مسجدوں کے لئے عام ہیں۔

زیارت مسجد نبوی سے پہلے اور اس کے بعد بھی۔ حضرت عمرؓ سے ثابت ہے کہ آپ اپنے

اصحاب کو صف کے داہنی طرف کھڑے ہونے کے لئے ترغیب دیتے تھے اور یہ معلوم ہے کہ پہلی مسجد نبوی میں داہنی صف روضہ کے باہر ہوتی ہے۔ اس سے معلوم ہوا کہ پہلی صف اور داہنی طرف کی صفوں میں نماز کی پابندی کرنا روضہ میں نماز کی پابندی سے زیادہ افضل ہے۔ جو شخص بھی اس بارے میں وارد احادیث پر غور کرے گا اس کو فیرق واضح طور پر معلوم ہو جائے گا۔ واللہ الموفق

کسی کے لئے بھی جائز نہیں کہ آپ کے حجرے کی جالیوں کو چھوئے یا اس کو بوسہ دے یا اس کا طواف کرے اس لئے کہ یہ سلف صالحین سے منقول نہیں بلکہ وہ بدترین بدعت ہے۔ اسی طرح کسی کے لئے بھی جائز نہیں کہ وہ رسول اللہ ﷺ سے کسی حاجت کو پوری کرنے یا کسی مصیبت کو دور کرنے یا مریض کو شفا وغیرہ دینے کا سوال کرے کیونکہ یہ سب حاجات صرف اللہ سے مانگی جاتی ہیں۔ ان کا مردوں سے مانگنا اللہ کے ساتھ شریک ہے اور غیر اللہ کی عبادت ہے۔ اور اسلام دو بنیادوں پر قائم ہے۔ اول یہ کہ اللہ وحدہ لا شریک کی عبادت کی جائے دوسرے یہ کہ عبادت صرف رسول ﷺ کے طریقے پر کی جائے۔ اور لا اِلهَ اِلاَّ اللہ مُحَمَّدٌ رَّسُوْلُ اللہ کی شہادت کا مطلب ہی یہی ہے۔

اسی طرح کسی کے لئے یہ بھی جائز نہیں کہ رسول اللہ ﷺ سے شفاعت مانگے۔ اس لئے کہ یہ اللہ سبحانہ و تعالیٰ کا حق ہے اسی سے مانگنا چاہیے جیسا کہ اس نے فرمایا:

{ قُلْ لِلّٰهِ الشَّفَاعَةُ جَمِيْعًا } (الزمر: 44)

”کہہ دو ساری شفاعتیں اللہ ہی کے لئے ہیں۔“

البتہ تم کہہ سکتے ہو کہ اے اللہ! اپنے نبی کو میرا شفیع بنا اے اللہ! اپنے فرشتوں اور مومن

بندوں کو میرا سفارشی بناؤ اور اے اللہ! میرے فوت شدہ بچوں کو میرا سفارشی بناؤ وغیرہ لیکن مردوں سے کچھ نہیں مانگنا چاہیے نہ شفاعت نہ دوسری چیز خواہ انبیاء ہوں یا غیر انبیائی۔ اس لئے کہ ایسا کرنا مشروع نہیں۔ میت کا عمل منقطع ہو چکا ہے سوائے اس عمل کے جس کو شارع نے مستثنیٰ کیا ہے۔ صحیح مسلم میں ابو ہریرہؓ سے مروی ہے کہ رسول اللہ ﷺ نے فرمایا:

”جب انسان مر جاتا ہے تو اس کا عمل منقطع ہو جاتا ہے سوائے تین طریقوں کے“  
صدقہ جاریہ یا ایسا علم جس سے فائدہ اٹھایا جائے یا صالح اولاد جو اس کیلئے دعا کرے۔“

رسول اللہ ﷺ کی زندگی میں آپ سے شفاعت کا سوال کرنا جائز تھا اور قیامت کے دن بھی جائز ہوگا کیونکہ آپ کو اس پر قدرت حاصل ہوگی۔ آپ کے لئے یہ ممکن ہوگا کہ آپ آگے بڑھ کر اللہ تعالیٰ سے شفاعت کے طلبگار کی بابت سوال کریں لیکن دنیا میں تو معلوم ہے کہ آپ کو اس کی طاقت نہیں۔ یہ صرف آپ ہی کے ساتھ خاص نہیں بلکہ یہ ایک عام بات ہے آپ کے لئے بھی اور سب کے لئے بھی۔ مسلمان کے لئے یہ تو جائز ہے کہ اپنے بھائی سے کہے کہ میرے رب سے میرے بارے میں ایسی اور ایسی شفاعت کر دو یعنی میرے لئے دعا کر دو۔ جس سے کہا گیا اس کے لئے بھی جائز ہے کہ وہ اللہ سے سوال کرے اور اگر طلب کی ہوئی چیز مباح ہے تو اپنے بھائی کے لئے اس کی سفارش کر دے لیکن قیامت کے دن کوئی شخص بھی کسی کے لئے اللہ کی اجازت کے بغیر شفاعت نہیں کر سکتا جیسا کہ اللہ تعالیٰ کا ارشاد ہے:

{ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ } (البقرة: 255)

”کون ہے جو اللہ کے پاس اس کی اجازت کے بغیر شفاعت کرے۔“

رہی موت کی حالت تو وہ ایک مخصوص حالت ہے جس کو انسانوں کی موت سے قبل والی حالت سے ملایا نہیں جاسکتا اور نہ قیامت قائم ہونے کے بعد ہی ملایا جاسکتا ہے کیونکہ میت کا عمل منقطع ہو چکا اور جو کچھ اس نے اب تک کیا وہ اس کا پابند ہے سوائے اس عمل کے جس کو شارع نے مستثنیٰ کیا ہے لیکن مردوں سے شفاعت کا طلب کرنا جس کو شارع نے مستثنیٰ نہیں کیا ہے۔ لہذا اس کو مستثنیٰ عمل سے ملایا نہیں جاسکتا۔

اس میں شک نہیں کہ رسول اللہ ﷺ اپنی قبر میں برزخی زندگی کے ساتھ زندہ ہیں جو شہداء کی زندگی سے زیادہ کامل ہے لیکن وہ ایسی زندگی نہیں جیسی موت کے قبل تھی اور نہ قیامت کے دن کی زندگی ہے بلکہ قبر کی زندگی ایسی ہے جس کی حقیقت و کیفیت کو اللہ تعالیٰ کے سوا کوئی نہیں جانتا۔ حدیث شریف میں آپ کا یہ ارشاد پہلے گزر چکا ہے:

”جو شخص مجھ پر سلام کرتا ہے تو اللہ تعالیٰ مجھ میں میری روح لوٹا دیتا ہے یہاں تک کہ میں اس کے سلام کا جواب دے دیتا ہوں۔“

اس سے معلوم ہوا کہ آپ مردہ ہیں اور آپ کی روح آپ کے جسم سے جدا ہو چکی ہے بس صرف سلام کے وقت آپ پر لوٹائی جاتی ہے اور آپ کی موت کے دلائل قرآن و سنت سے بہت معروف ہیں۔ اہل علم کے نزدیک یہ ایک متفق علیہ مسئلہ ہے لیکن یہ موت آپ کی حیات برزخی کے لئے مانع نہیں جیسے شہداء کی موت ان کی حیات برزخی کے لئے مانع نہیں۔ جس کا ذکر اللہ تعالیٰ نے اس آیت میں فرمایا ہے:

{ وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءُ عِنْدَ رَبِّهِمْ يُرْزَقُونَ } (ال

”جو لوگ اللہ کی راہ میں قتل کئے گئے ان کو مردہ مت خیال کرو بلکہ وہ لوگ زندہ ہیں اپنے پروردگار کے مقرب ہیں ان کو رزق بھی ملتا ہے۔“

ہم نے اس مسئلہ کو بہت مفصل اس لئے بیان کیا کہ اس کی بڑی ضرورت تھی اور لوگ اس میں بڑے شبہات میں مبتلا ہیں جو شرک کے داعی اور اللہ کے سوا مردوں کی عبادت کا سبب بنے ہوئے ہیں۔ اللہ ہمیں خلاف شرع باتوں سے بچائے۔

زیارت کرنے والے لوگ جو رسول اللہ ﷺ کی قبر کے پاس آواز بلند کرتے ہیں اور دیر تک کھڑے رہتے ہیں تو وہ بھی خلاف شرع ہے اس لئے کہ اللہ تعالیٰ نے نبی کی آواز پر لوگوں کی آواز کو بلند کرنے سے منع فرمایا ہے اور جس طرح لوگ آپس میں بلند آواز سے باتیں کرتے ہیں اس طرح آپ کے ساتھ کرنے سے منع فرمایا ہے اور لوگوں کو آپ کے پاس نیچی آواز کرنے کی ترغیب دی ہے جیسا کہ فرمایا:

{يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ  
بِالْقَوْلِ كَجَهْرِ بَعْضِكُمْ لِبَعْضٍ أَن تَحْبَطَ أَعْمَالُكُمْ وَأَنتُمْ لَا تَشْعُرُونَ إِنَّ الَّذِينَ  
يَغْضُونَ أَسْوَاتَهُمْ عِنْدَ رَسُولِ اللَّهِ أُولَئِكَ الَّذِينَ امْتَحَنَ اللَّهُ بِهِمْ اللَّتْفُوتَ لَهُمْ  
مَغْفِرَةً وَأَجْرًا عَظِيمًا} (الحجرات: 2-3)

”اے ایمان والو! اپنی آوازیں پیغمبر کی آواز سے بلند مت کیا کرو اور نہ ان سے ایسے کھل کر بولا کرو جیسے تم آپس میں ایک دوسرے سے کھل کر بولا کرتے ہو کہہیں تمہارے اعمال برباد نہ ہو جائیں اور تم کو خبر بھی نہ ہو۔ بے شک جو لوگ اپنی آوازوں کو رسول اللہ کے سامنے پست رکھتے ہیں یہ وہ لوگ ہیں جن کے قلوب کو اللہ تعالیٰ نے تقویٰ

کے لئے خاص کر دیا ہے۔ ان لوگوں کے لئے مغفرت اور اجر عظیم ہے۔“

آپ کی قبر کے پاس دیر تک کھڑے رہنا اور بار بار آپ پر سلام پڑھنے سے بھیڑ میں اضافہ ہوگا اور آپ کی قبر کے پاس شور و غل بڑھے گا جو ان باتوں کے خلاف ہے جسے اللہ تعالیٰ نے ان آیتوں میں مشروع کیا اور آپ ﷺ زندہ اور مردہ دونوں حالتوں میں قابل احترام ہیں۔ لہذا کسی مومن کے لئے یہ جائز نہیں کہ وہ ایسا عمل کرے جو ادب شرع کے خلاف ہے۔ اسی طرح جو زائر آپ کی قبر کے پاس کھڑے ہو کر اور قبر کو سامنے کر کے ہاتھ اٹھا کر دعا مانگتے ہیں تو یہ سب رسول اللہ ﷺ کے اصحاب ان کے تابعین اور سلف صالحین کے خلاف ہے بلکہ ایجاد کی ہوئی بدعت ہے اور رسول اللہ ﷺ کا ارشاد ہے:

”میرے طریقہ کو مضبوط پکڑو اور میرے بعد ہدایت یافتہ خلفائے راشدین کے طریقہ کو مضبوط پکڑو اور دانتوں سے دبا لو اور ایجاد کی ہوئی باتوں سے بچو اس لئے کہ ہر ایجاد کی ہوئی بات بدعت ہے اور ہر بدعت ضلالت ہے۔“ (ابوداؤد و نسائی باسناد حسن)

آپ کا مزید ارشاد ہے:

”جس شخص نے دین میں ایسا کام ایجاد کیا جو نہیں تھا وہ مردود ہے۔“

علی بن حسین زین العابدین رضی اللہ عنہما نے ایک شخص کو دیکھا کہ نبی ﷺ کی قبر کے پاس دعا کر رہا ہے تو آپ نے اسے منع کیا اور فرمایا کہ میں تم کو ایک ایسی حدیث سناتا ہوں جس کو میرے والد نے اور انہوں نے اپنے نانا رسول اللہ ﷺ سے سنا آپ فرماتے تھے:

”میری قبر کو تہوار نہ بنانا اور نہ اپنے گھروں کو قبریں بنانا مجھ پر درود بھیجو کیونکہ تمہارا سلام بھیجنا مجھ تک پہنچتا ہے تم جہاں کہیں رہو۔“ (آخر جہ الحافظ محمد بن



عبدالواحد المقدسی فی کتابہ الأحادیث المختارة)

اسی طرح جو زائر آپ پر سلام بھیجتے وقت اپنا داہنا ہاتھ بائیں پر رکھ کر سینے پر یا سینے سے نیچے مصلیٰ کی طرح بناتے ہیں تو یہ ہیئت بھی آپ پر سلام کرتے وقت اور نہ ہی کسی بادشاہ اور لیڈر وغیرہ کے اوپر سلام کرتے وقت بنانا جائز ہے کیونکہ یہ ہیئت ذلت و خضوع اور عبادت کی ہے جو اللہ کے سوا کسی کے لئے جائز نہیں جیسا کہ حافظ ابن حجرؒ نے اس کو علماء سے نقل کیا ہے۔ اس بارے میں جو بھی غور کرے گا اس کے لئے یہ مسئلہ بالکل واضح اور عیاں ہے بشرطیکہ اس کا مقصد سلف صالح کی اتباع ہو لیکن جس پر تعصب اور خواہش نفس اور اندھی تقلید اور سلف صالح کے طریقہ کی طرف دعوت دینے والوں کے ساتھ بدگمانی غالب ہو تو اس کا معاملہ اللہ کے حوالے ہے۔ ہم اللہ سے اپنے لئے اور اس کے لئے ہدایت مانگتے ہیں اور حق کو تمام چیزوں پر ترجیح دینے کی توفیق مانگتے ہیں۔ انہ سبحانہ خیر مسئول۔

اسی طرح جو لوگ دور سے قبر شریف کو سامنے کرتے ہیں اور اپنے ہونٹوں کو سلام یا دعا کے لئے ہلاتے ہیں تو یہ سب پچھلی بدعات ہی میں شامل ہیں۔ کسی مسلمان کے لئے جائز نہیں کہ وہ دین میں وہ باتیں ایجاد کرے جس کی اللہ نے اجازت نہیں دی ہے۔ وہ ان کاموں کے ذریعہ رسول اللہ ﷺ سے محبت اور دوستی کے بجائے ظلم کا مرتکب ہو رہا ہے۔ امام مالکؒ نے اس جیسے عمل کو بہت برا سمجھتے ہوئے فرمایا ہے کہ اس امت کے آخری لوگوں کی اصلاح بھی انہیں چیزوں سے ہوگی جن سے پہلے لوگوں کی ہوئی تھی۔ سب کو معلوم ہے کہ اس امت کے پہلے لوگوں کو جس چیز نے سدھا وہ نبی ﷺ اور آپ کے خلفائے راشدین اور آپ کے صحابہ اور تابعین کے طریقہ پر چلنا ہی تھا اور اس امت کے آخری لوگ بھی اس کو مضبوط تھام کر اور اس پر چل کر ہی سدھر سکتے ہیں۔ اللہ تعالیٰ مسلمانوں کو ایسی بات کی توفیق دے جس

میں ان کی سعادت اور دنیا و آخرت میں عزت ہو۔ إِنَّهُ جَوَّادٌ كَرِيمٌ۔

## قبر نبوی کی زیارت واجب نہیں

تنبیہ:

قبر نبوی ﷺ کی زیارت حج کے لئے نہ واجب ہے نہ شرط جیسا کہ کچھ لوگوں کا خیال ہے بلکہ جو لوگ مسجد نبوی کی زیارت کریں یا مسجد سے قریب ہوں ان کے لئے مسجد کی زیارت کے ساتھ قبر کی زیارت بھی مستحب ہے لیکن جو لوگ مدینہ منورہ سے دور ہوں ان کے لئے جائز نہیں ہے کہ قبر نبوی کی زیارت کی نیت سے سفر کر کے مدینہ آئیں۔ البتہ مسجد نبوی کے لئے سفر کر کے آسکتے ہیں۔ جب مدینہ آجائیں تو آپ کی قبر اور حضرت ابو بکرؓ و عمرؓ کی قبروں کی زیارت کریں۔ نبی ﷺ اور آپ کے دونوں ساتھیوں کی قبروں کی زیارت مسجد نبوی کی زیارت کے ضمن میں ہے جیسا کہ صحیحین کی روایت ہے کہ نبی ﷺ نے فرمایا:

”صرف تین مسجدوں کی طرف سفر کیا جائے مسجد الحرام، میری یہ مسجد اور مسجد اقصیٰ۔“

اگر رسول اللہ ﷺ یا کسی اور کی قبر کے لئے سفر کرنا جائز ہوتا تو آپ امت کو ضرور بتاتے اور اس کی فضیلت کی طرف ان کی رہنمائی فرماتے اس لئے کہ آپ سب سے زیادہ لوگوں کے خیر خواہ سب سے زیادہ اللہ کو جاننے والے اور سب سے زیادہ اللہ سے خوف کھانے والے تھے۔ آپ نے پوری طرح نبوت کا اعلان فرمادیا، امت کو ہر بھلائی بتادی اور ہر برائی سے ڈرادیا، کیوں نہ ہو آپ نے ان تین مسجدوں کے سوا اور کہیں کے لئے سفر کرنے سے روکا اور فرمایا:

”میری قبر کو عید مت بناؤ اور نہ اپنے گھروں کو قبرستان اور میرے اوپر درود بھیجو تمہارا درود تم جہاں کہیں بھی رہو مجھ تک پہنچ جائے گا۔“

قبر نبوی کی زیارت کے لئے سفر کرنے کو مشروع کہنا دراصل قبر کو تہوار بنانا ہے اور غلو و مبالغہ آرائی کی جس ممنوع بات سے آپ ڈرتے تھے اسی کا واقع ہو جانا جیسا کہ بہت سے لوگ اس میں مبتلا ہو چکے ہیں محض اس عقیدہ کی وجہ سے ہے کہ لوگ قبر کی زیارت کے لئے سفر کو مشروع سمجھتے ہیں۔

اس باب میں جو حدیثیں بیان کی جاتی ہیں جن کو وہ لوگ جو قبر نبوی کے لئے سفر کو مشروع سمجھتے ہیں وہ سب حدیثیں ضعیف الاسناد بلکہ موضوع ہیں جن کے ضعف پر محدثین کرام جیسے دارقطنی، بیہقی، حافظ ابن حجر وغیرہ نے تنبیہ کی ہے۔ لہذا یہ کسی طرح جائز نہیں کہ ان ضعیف احادیث کو صحیح احادیث کے مقابلے میں پیش کیا جائے جو ان تینوں مساجد کے سوا سفر کی حرمت کو بیان کرتی ہیں۔ آپ حضرات کی معلومات کے لئے ان موضوع احادیث میں سے کچھ کو بیان کیا جاتا ہے تاکہ آپ کو پہچان جائیں اور ان سے دھوکا کھانے سے بچ جائیں۔

(۱) جس نے حج کیا اور میری زیارت نہیں کی اس نے مجھ پر ظلم کیا۔

(۲) جس نے میری موت کے بعد میری زیارت کی گویا اس نے میری زندگی میں زیارت کی۔

(۳) جس نے ایک ہی سال میں میری اور میرے والد ابراہیم کی زیارت کی میں اللہ کے پاس اس کے لئے جنت کا ضامن ہوں۔

(۴) جس نے میری قبر کی زیارت کی اس کے لئے میری شفاعت واجب ہوگی۔

یہ اور اس قسم کی حدیثیں نبی ﷺ سے ثابت نہیں ہیں۔ حافظ ابن حجر نے ان احادیث کو ذکر کرنے کے بعد لکھا ہے کہ ان تمام احادیث کے طرق موضوع ہیں۔ حافظ عقیلی نے فرمایا: ”اس طرح کی کوئی حدیث بھی صحیح نہیں ہے“۔ امام ابن تیمیہ نے فرمایا کہ یہ سب ہی روایات موضوع ہیں۔“ یہ آپ کے علم و حفظ اور اطلاع کے لئے کافی ہے۔ اگر ان میں کوئی چیز ثابت ہوتی تو صحابہ ہم سے پہلے اس پر عمل کرتے امت کو بتاتے اور اس پر عمل کی دعوت دیتے کیونکہ صحابہؓ انبیاء کے بعد سب سے بہتر لوگ ہیں اور حدود الہی کا سب سے زیادہ علم انہیں کو ہے۔ اللہ نے اپنے بندوں کے لئے جو شریعت بنائی ہے اس کو صحابہؓ ہی سب سے زیادہ جانتے ہیں اور اللہ و خلق خدا کے سب سے بڑے خیر خواہ ہیں۔ جب ان احادیث کے متعلق ان کی طرف سے کوئی بات منقول نہیں تو معلوم ہوا کہ یہ سب غیر مشروع ہے۔ اگر کوئی حدیث ان میں سے صحیح بھی ہوتی تو اس کو شرعی زیارت پر محمول کیا جاتا جس سے صرف قبر کے لئے سفر کرنے کا ثبوت نہیں ملتا۔ اس مفہوم سے دونوں احادیث کے درمیان تطبیق بھی ہو جاتی ہے۔ واللہ سبحانہ و تعالیٰ اعلم۔

## مسجد قبا اور بقیع کی زیارت مستحب ہے

مدینہ کی زیارت کرنے والے کے لئے مسجد قبا کی زیارت اور اس میں نماز پڑھنی مستحب ہے۔ جیسا کہ عبد اللہ بن عمرؓ کی حدیث میں ہے کہ نبی ﷺ مسجد قبا کی زیارت سواری پر اور پیدل چل کر کرتے تھے اور اس میں دو رکعت نماز پڑھتے تھے۔ (بخاری و مسلم)

سہل بن حنیف سے روایت ہے کہ رسول اللہ ﷺ نے فرمایا:

”جس نے اپنے گھر وضو کیا پھر مسجد قبا آ کر اس میں نماز پڑھی اس کے لئے ایک عمرہ کا اجر ہو گیا۔“ (احمد نسائی، ابن ماجہ حاکم)

اسی طرح بقیع اور شہداء کی قبروں اور حمزہؓ کی قبر کی زیارت بھی مسنون ہے۔ نبی ﷺ ان کی زیارت کیا کرتے اور ان کے لئے دعا فرمایا کرتے تھے آپ کا یہ ارشاد بھی ہے:

”قبروں کی زیارت کرو وہ تمہیں آخرت کی یاد دلاتی ہیں۔“

(مسلم)

نبی ﷺ صحابہ کرام کو تعلیم دیتے تھے کہ جب وہ قبروں کی زیارت کریں تو یوں کہیں:

**السَّلَامُ عَلَيْكُمْ أَهْلَ الدِّيَارِ مِنَ الْمُؤْمِنِينَ وَالْمُسْلِمِينَ وَإِنَّا إِن شَاءَ اللَّهُ بِكُمْ لَاحِقُونَ نَسْأَلُ اللَّهَ لَنَا وَلكُمْ الْعَافِيَةَ** (آخر جہ مسلم عن حدیث سلیمان بن بریدہ)

”اے مومنو اور مسلمانوں کے گھر والو! تم پر سلام ہو اور ہم ان شاء اللہ تم سے ملنے والے ہیں۔ ہم اپنے لئے اور تمہارے لئے اللہ تعالیٰ سے عافیت مانگتے ہیں۔“

ترمذی میں عبد اللہ بن عباسؓ سے روایت ہے کہ رسول اللہ ﷺ مدینہ کے قبرستان سے گزرے تو ان کی طرف رخ کر کے فرمایا:

**السَّلَامُ عَلَيْكُمْ يَا أَهْلَ الْقُبُورِ يَغْفِرُ اللَّهُ لَنَا وَلكُمْ أَنْتُمْ سَلَفْنَا وَنَحْنُ بِالْآخِرِ**

”اے قبر والو! تم پر سلامتی ہو اللہ ہم کو اور تم کو بخش دے تم ہم سے پہلے گئے اور ہم تمہارے بعد میں ہیں۔“

ان احادیث سے معلوم ہوتا ہے کہ قبروں کی شرعی زیارت کا مقصد یہ ہے کہ وہ آخرت کی

یاد دلاتی ہیں۔ اس سے مُردوں کے ساتھ نیکی کرنے اور ان کے لئے دعا اور رحم کی درخواست کرنے کا موقع ملتا ہے۔

قبروں کے پاس دعا کی نیت سے زیارت کرنا یا وہاں بیٹھنا یا ان سے حاجت روائی یا بیماروں کی شفاء کا سوال کرنا یا ان کی ذات یا ان کے مرتبہ وغیرہ کے واسطے سے اللہ سے مانگنا تو ایسی زیارت بدعت منکرہ ہے۔ نہ اللہ اور اس کے رسول ﷺ نے اس کو مشروع کیا نہ سلف صالح نے اس پر عمل کیا بلکہ یہ ان فبیح باتوں میں سے ہے جس سے رسول اللہ ﷺ نے منع فرمایا ہے۔ آپ کا ارشاد ہے:

”قبروں کی زیارت کرو لیکن بدگوئی مت کرو۔“

یہ سارے امور بدعت ہونے میں تو ایک ہیں لیکن سب کے مراتب الگ ہیں۔ کچھ تو بدعت ہیں شرک نہیں ہیں جیسے قبروں کے پاس اللہ سے دعا کرنا اور میت کے حق اور مرتبہ کے واسطے سے دعا مانگنا۔ بعض شرک اکبر ہیں جیسے مردوں کو پکارنا ان سے مدد مانگنا وغیرہ۔

ان باتوں کا مفصل بیان اس سے پہلے ہو چکا ہے۔ لہذا ان سے متنبہ رہنا چاہیے اور اللہ سے حق کی توفیق اور ہدایت مانگنی چاہیے۔

”اللہ ہی توفیق دینے والا ہے اس کے سوا نہ کوئی معبود ہے نہ رب۔“

والحمد لله أولا و آخراً و صلى الله على عبده و رسوله و خيرته من خلقه محمد و على آله و أصحابه و من تبعهم باحسان إلى يوم الدين۔